
ముఖ్యమంత్రి 
ఆంధ్రప్రదేశ్‌ 
సందేశం 


వ్రవంచవ్యావ్తంగా ఉన్న తెలుగువారిని ఒక్క వేదికపైకి 
తీసుకువచ్చేందుకు, తెలుగు ప్రభలను దశదిశలా వ్యాపింపజేసేందుకు రాష్ట్ర 
ప్రభుత్వం డిశంబరు 27 నుంచి 29 వరకు ఏడుకొండలవాడి ఆవాసమైన 
తిరుపతి పుణ్యక్షేత్రంలో అత్యున్నత స్థాయిలో తెలుగు మహాసభలను ఏర్పాటు 
చేసింది. రాష్ట్రంలోనూ, దేశంలోనూ, ఇతర దేశాల్లోనూ ఉన్న తెలుగువారందరూ 
పరస్పరం భావ వినిమయం చేసుకోవడానికీ, తెలుగువారు తమ గత చరిత్రను 
సంన్మరించుకొంటూ, ఉత్కష్టమైన భవిష్యత్తును నిర్మించుకోవడానికీ ఈ 
మహాసభలు ఎంతోగానో దోహదం చేస్తాయని మేము విశ్వసిస్తున్నాం. 

తొలి ప్రపంచ తెలుగు మహాసభలు జరిగి 3౩7 సంవత్సరాలు గడిచాయి. 
అయితే ఇంతవరకూ ఏ రాష్ట ప్రభుత్వమూ ప్రపంచ సభలను నిర్వహించడానికి 
చొరవ చూషణేదు. మా ప్రభుత్వం అధికారంలోకి వచ్చిన నాటి నుంచీ 
ప్రజాజీవితాల్ని ఎలా మెరుగుపరచాలీ తెలుగు వారి వైభవాన్ని ఎలా పరిరక్షించాలి 
అనే దృష్టితో పనులు చేపడుతోంది. తెలుగువారి నిర్వహణ సామర్జాన్ని ఇటీవల 
జరిగిన జీవవైవిధ్యసదస్సులో కూడ ప్రభుత్వం నిరూపించింది. ఈ నేపథ్యంలో 
ప్రపంచ తెలుగు మహాసభలను నిర్వహించడానికి సమాయత్తమైంది. 

ఇటీవలి కాలంలో ప్రపంచవాప్తంగా ఎన్నో రాజకీయ, సామాజిక, 

సాంస్కృతిక పరిణామాలు సంభవించాయి. వీటి నేపథ్యంలో బహుభాషా దేశమైన 
మన భారతదేశంలో తెలుగు భాష, సాహిత్యం, చరిత్ర, సంస్కృతి, కళలు మొదలైన 


విషయాల్లో జరిగిన కృషి గురించి, జరగవలసిన కృషి గురించి మనం 
చర్చించవలసింది ఎంతో ఉంది. ప్రపంచీకరణ నేపథ్యంలో మన తెలుగు భాష 
ఉనికిని కోల్పోకుండా పరిరక్షించేందుకు, తెలుగు బెన్నత్యాన్ని పలుదిశలా 
చాటేందుకు రాష్ట్ర ప్రభుత్వం కృత నిశ్చయంతో ఉంది. నిత్యం ప్రజల హితం 
కోరి, ప్రజల అభీష్టాలను నెరవేర్చేందుకు, తెలుగు జాతి దేశవిదేశాల్లో తలెత్తుకు 
తిరిగేలా చేసేందుకు అవిరళ కృషి చేస్తున్న మా ప్రభుత్వం, తెలుగు తేజం 
కాంతులు వెదజల్లేలా ఈ మహోజ్వలమైన సభల నిర్వహణకు సమాయత్తమైంది. 
ఈ సభలలో సదస్సులు, తెలుగువారి కళా ప్రదర్శనలు, చేతివృత్తుల ప్రదర్శనలు, 
లలితకళా వైభవాన్ని చాటే కార్యక్రమాలు, రాష్ట్రేతర, విదేశాంధ్రుల సమావేశాలు 
మొదలైన ఎన్నో అంశాలతో పాటు, పుస్తక ప్రచురణ కూడ పెద్ద ఎత్తున 
చేపడుతున్నాం. అందులో భాగంగానే ఈ లఘు[గ్రంథాల ప్రచురణ జరుగుతున్నది. 

ఎంతో ప్రతిష్టాత్మకంగా నిర్వహిస్తున్న ఈ సమావేశాల సందర్భంగా 
ప్రచురించే లఘు[గ్రంథాలు పాఠకుల ఆదరణ పొందగలవని ఆశిస్తున్నాము. 


కంంల్‌ లెట్డ 


(యన్‌. కిరణ్‌ కుమార్‌ రెడ్డి) 


సి. దామోదర రాజనరసింహ 





ఉపముఖ్యమంత్రి 
ఆంధ్రప్రదేశ్‌ 
లభినందన 


ఏ దేశమేగినా, ఎందుకాలిడినా 

పొగడరా నీతల్లి భూమి భారతిని 

నిలపరా నీజాతి నిండు గౌరవము 
అన్న మహాకవి రాయప్రోలు వాక్కులు ప్రపంచవ్యాప్తంగా ఉన్న తెలుగువారు 
నిత్యం స్మరించుకోతగినవి. దేశంలోని అన్ని రాష్రాలలోనూ, ప్రపంచంలోని అన్ని 
దేశాలలోనూ తెలుగు ప్రజలు తమ ప్రతిభా పాటవాలను నిరూపించుకుంటూ 
ప్రశంసలు పొందుతున్న ఈ సమయంలో నాల్గవ ప్రపంచ తెలుగు మహాసభలు 
ప్రపంచ ఆధ్యాత్మిక క్షేత్రమైన తిరుపతిలో మన రాష్ట్ర ప్రభుత్వం నిర్వహిస్తున్నది. 
ఇది తెలుగు భాషాభిమానులకూ, కళా సాంస్కృతిక రంగాలలో కృషి చేస్తున్నవారికీ 
ఒక పందగ. 





ప్రపంచీకరణ నేపథ్యంలో మాతృభాషలను, మాతృసంస్కృతిని 
పరిరక్షించుకోవడం మనందరి బాధ్యత. ఈ సందర్భంలో తెలుగు భాష, జాతి 
వికాసం కోసం నిరంతరంగా కృషిచేస్తున్న ఆంధ్రప్రదేశ్‌ రాష్ట్ర తెలుగు భాషా 
సంస్థ అయిన తెలుగు అకాడమికి 150 లఘుగ్రంథాలను(మోనోగ్రాఫ్‌లను) 
రాయించి పుస్తకాలుగా తెచ్చే అవకాశం కల్పించాం. తెలుగు భాష, సంస్కృతి, 
చరిత్ర, నంప్రదాయాలు, తెలుగుభాషోద్యమాలు, సాపొత్యకారులు, 
సంఘసంస్కర్తలు, కథ, నవల, వ్యాసం, కవిత్వం లాంటి వివిధ సాహిత్య 
ప్రక్రియలు, ఛందస్సు, ప్రకృతివైద్యం, ప్రాచీన ఆధునిక సాహిత్య సాంస్కృతిక 
విషయా లన్నింటిపై, సాహిత్యచరిత్రల పై పుస్తకాలు రాయించి ముద్రిస్తున్న తెలుగు 
అకాడమిని అభినందిస్తున్నాను. కొద్ది సమయంలో పుస్తకాలు రాయించి 
ముద్రించడం అనేది ఓయజ్ఞంగా భావించి చేస్తేనే తప్ప ఈ పని పూర్తి కాదు, ఆ 
పనిని తెలుగు అకాడమి విజయవంతంగా నిర్వహిస్తున్నది. 


ఇప్పుడు నిర్వహిస్తున్న ప్రపంచ తెలుగు మహాసభలు, ఈ సందర్భంగా 
ప్రచురిస్తున్న పుస్తకాలు మన భాషను, జాతిని, సంస్కృతిని, చరిత్రను సమున్నతంగా 
నిలబెట్టే యజ్ఞంలో, తెలుగు భాషా పరిరక్షణలో ఎంతో ఉపయోగపడతాయని 
ఆశిస్తున్నాను. తెలుగు భాష పరిరక్షణకోసం, బెన్నత్యం కోసం ప్రభుత్వం 
తీసుకుంటున్న చర్యల్లో భాగంగా జరుగుతున్న ఈ ప్రపంచ తెలుగు మహాసభలను 
ఆహ్వానిస్తూ, ఇన్ని పుస్తకాలు ముద్రిస్తున్న తెలుగు అకాడమి సంచాలకులకు, 
రచయితలకు మరియు అకాడమి సిబ్బందికి అభినందనలు తెలుపుతూ 
ప్రపంచంలో ఉన్న 18 కోట్ల మంది తెలుగు ప్రజల అభ్యున్నతి కోరుతూ... 
మరోసారి అందరికీ నాహృదయ పూర్వక శుభాకాంక్షలు తెలుపుతున్నాను. 


( వ. య. 


లలో 


“తల్లి నుడికంటె పరమామృతంబుకలదె” 

ప్రస్తావన 


తెలుగువారు తెలుగు నేలపై 37 ఏళ్ళ విరామం తరవాత చేసుకుంటున్న 
పండుగ (ప్రపంచ తెలుగు మహాసభలు, మన సంస్కృతిని నలుదిశలా 
వ్యాపింపజేస్తున్న తెలుగు వారందరూ ఒక్కచోట చేరి, తెలుగు దనాన్ని 
పంచుకునేందుకు, తెలుగు పరిమళాలు వెదజల్లేందుకు ఉద్దేశించిన సన్నివేశం 
ప్రపంచ తెలుగు మహాసభలు, తెలుగు వారి సంస్కృతి బహుముఖీయమైంది. 
అందులో భాష, సాహిత్యం, చరిత్ర, లలితకళలు, జానపద, గిరిజన విజ్ఞానం 
వంటి ఎన్నో అంశాలున్నాయి. వీటన్నిటి గురించి విశ్లేషించుకొని, వాటిని 
పరిరక్షించడం, పోషించడం, పరివ్యాప్తి చేయడం ప్రభుత్వం తన విద్యుక్త ధర్మంగా 
భావిస్తున్నది. 


ఈ బృహత్తరమైన బాధ్యతని నెరవేర్చే సంకల్పంలో భాగంగానే “ప్రపంచ 
తెలుగు మహాసభలి నిర్వహణకు ప్రభుత్వం నడుము కట్టింది. అతి తక్కువ 
వ్యవధిలో అత్యంత సమున్నత స్థాయిలో తలపెట్టిన ఈ మహాసభలకు దేశ 
విదేశాల నుంచి తెలుగువారు స్వాగతం పలుకుతున్నారు. అత్యధిక సంఖ్యలో 
ఈ సభల్లో పాల్గొంటున్నారు. 


తెలుగు వారందరూ ఒక్కచోట సమకూడి, తమ గురించి చర్చించుకుని, 
భవిష్యత్తుకు బాటలు వేసుకునే క్రమంలో మన గురించి మనం మరోసారి 
తెలుసుకునేందుకు, వివిధ రంగాల్లో మనం సాధించిన దాన్ని పునశ్చరణ 
చేసేందుకు ఈ సభల సందర్భంగా సదస్సులు, లఘుగ్రంథాల ప్రచురణ, ప్రత్యేక 
సంచికల పునశ్చరణ, వివిధ అంశాల్లో ప్రదర్శనలు, సాంస్కృతిక కార్యక్రమాలు 
ఏర్పాటు చేయడం జరుగుతున్నది. 


తెలుగువారిది ఘనమైన చరిత్ర, అత్యున్నత సంస్కృతి, అయితే కాలంతో 
పాటు అభివృద్ధి పథంలో నడుస్తున్న తెలుగువారు ఎప్పటికప్పుడు తమ 
సంస్కృతిలోకి కొత్త నీరును ఆహ్వానించడం సహజం. ఈ “పాతకొత్తల మేలు 
కలయికే”ఒక జాతిని నిత్యచైతన్యంతో నింపుతుంది. ఈ విధంగా కొత్త దనాన్ని 
ఆహ్వానిస్తూనే, మన గతవైభవాన్ని విస్మరించకుండా కాపాదుకోవలసిన బాధ్యత 
మన మీద ఉంది. ఇవన్నీ ఈ ప్రపంచ తెలుగు మహాసభల్లో చర్చకు రానున్నాయి. 
అందరం కలిసి, తెలుగుదనాన్ని పరిరక్షించుకునే ప్రయత్నం చేయవలసిన తరుణం 
ఆసన్నమైంది. 


వీటన్నిటినీ దృష్టిలో ఉంచుకుని తెలుగువారి భాష, సాహిత్యం, సంస్కృతి 
పౌరజీవనం తదితర అంశాలపై లఘుగ్రంథాలను నిష్ణాతుల చేత రచింపజేసి 
ప్రచురించే గురుతర బాధ్యతను పొట్టి శ్రీరాములు తెలుగు విశ్వవిద్యాలయం, 
తెలుగు అకాడమి, రాష్ట్ర సాంస్కృతిక శాఖ నిర్వర్తిస్తున్నాయి. తెలుగు ప్రజలు 
కలకాలం ఉపయోగించుకునే విధంగా ఈ పుస్తక ప్రచురణ జరుగుతోంది. 
వీటిని పాఠకులు, తెలుగు భాషాభిమానులు, పండితులు ఆదరిస్తారని 
విశ్వసిస్తున్నాను. 


వట్టి వసంతకుమార్‌ 


భూమిక 


1968లో ప్రభుత్వం అప్పటి విద్యాశాఖమంత్రి మాన్యశ్రీ పి.వి. 
నరసింహారావు గారు తౌలి అధ్యక్షులుగా స్థాపించిన తెలుగు అకాడమీ తెలుగు 
భాషా వికాసం కోసం చేస్తున్న కృషి అపరిమితం. పాఠ్యపుస్తకాలు, పోటీ పరీక్షల 
పుస్తకాలు, మోనోగ్రాఫ్‌లు, నిఘంటువులు, మాండలిక పదకోశాలతో పాటు 
భాష, సాహిత్యం, సంస్కృతికి సంబంధించిన అనేక పుస్తకాలు ప్రచురిస్తూ 
తెలుగుభాషకోసం అకాడమి చేస్తున్న సేవలు అద్వితీయం. తెలుగు భాష, జాతి, 
సంస్కృతి (పేమికుడయిన మాన్యశ్రీ సి. దామోదర రాజనరసింహ గారు 
అధ్యక్షులుగా తెలుగు అకాడమి తన పరిధిని మరింత విస్తరించుకొని తెలుగు 
భాషలో శాశ్వతంగా మిగిలిపోగల అనేక పుస్తకాలను తీసుకువస్తున్నది. మహాకవి 
గుర్రం జాషువా పరిశోధన కేంద్రం నెలకొల్పి తద్వారా ప్రతి ఏటా 
సాహిత్యరంగంలో విశిష్టసేవ చేసిన ముగ్గురిని ఎంపిక చేసి ఒక్కొక్కరికి రెండు 
లక్షల రూపాయల చొప్పున నగదు పురస్కారాలు ఇవ్వడం సాహిత్యవేత్తలకు, 
తెలుగు భాషకు చేస్తున్న సేవకు నిదర్శనం. తెలుగు వారి చరిత్రలోనే ఇది 
ప్రథమం. అకాడమి ప్రచురించే పుస్తకాలతో పాటు ఇటీవలి కాలంలో గురజాడ 
సాహిత్యసర్వస్వం, జాషువా పరిశోధన కేంద్రం తరఫున పుస్తకాలు ప్రచురించింది. 
తన 45 సంవత్సరాల చరిత్రలో దాదాపు 3500 శీర్షికలతో వివిధ గ్రంథాలను 
ప్రచురించి భారతదేశంలోని అకాడమిలన్నింటిలో తెలుగు అకాడమి అగ్రస్థానంలో 
నిలబదటం తెలుగు వారి కృషికి గర్వకారణం. రాష్ట్రవ్యాప్తంగా సదస్సులు, సభలు, 
చర్చాగోష్టులు నిర్వహించడంతో పాటు ఇటీవల జాషువా జయంతి సందర్భంగా 
“శతకవితావసంతం” నిర్వహించి రాష్ట్రవ్యాప్తంగా కవితాచైతన్యానికి, కవులకు 
ప్రోత్సాహాన్నిచ్చింది తెలుగు అకాడమి. 


2012 డిశంబర్‌ 27,28,29 తేదీల్లో తిరుపతిలో జరగనున్న నాలుగవ 
ప్రపంచ తెలుగు మహాసభల సందర్భంగా ప్రభుత్వం అకాడమి పై ఉన్న నమ్మకంతో 
150లఘు (గ్రంధాలను (మోనో[గ్రాఫ్‌లను)రాయించి ప్రచురించే బాధ్యతను 
అప్పగించింది. తెలుగు భాష, సాహిత్యం, చరిత్ర, సామాజిక శాస్త్రాలు, విజ్ఞాన 
శాస్త్రాలు, జాతి, సంస్కృతి ఒక్కటేమిటి తెలుగుకు సంబంధించిన వివిధ అంశాలను 
తీసుకొని పుస్తకాలు రాయించడం జరిగింది. తెలుగు భాషా, సాహిత్యాలలో లబ్ధ 
ప్రతిష్టులైనవారితో పాటు ఆయారంగాల్లో నిపుణులైన వాళ్ళతో పుస్తకాలు తయారు 


చేయించి ప్రచురిస్తున్నాం. తెలుగు భాషను, సాహిత్య సంస్కృతులను, సమస్త 
విషయాలను సమున్నతంగా నిలబెట్టగలమన్న నమ్మకంతోనే ఈ కృషి చేస్తున్నాం. 
తెలుగు సాహిత్యంలో అనర్హరత్నాలనదగిన, జాతి సంపదనదగిన పుస్తకాలను 
ప్రచురించే ఈ సువర్ణ అవకాశం మాకు కల్పించడమేగాక ఆర్థిక వనరులను 
అందించి ప్రోత్సహించిన ఆంధ్రప్రదేశ్‌ ప్రభుత్వం వారికి, సాంస్కృతిక శాఖ, 
సాంస్కృతికమండలివారికి కృతజ్ఞతలు. ఆంధ్రప్రదేశ్‌ ముఖ్యమంత్రి మాన్యశ్రీ 
యన్‌. కిరణ్‌ కుమార్‌ రెడ్డి గారికి ఉపముఖ్యమంత్రి, ఉన్నత విద్యాశాఖా మంత్రి 
తెలుగు అకాడమి అధ్యక్షులు మాన్యశ్రీ దామోదర రాజనరసింహ గారికి; 
సాంన్కృతిక శాఖామాత్యులు మాన్యశ్రీ వట్టి వసంతకువూర్‌ గారికి 
కృతజ్ఞతాభీివందనాలు. 

4వ ప్రపంచ తెలుగు మహాసభల నిర్వహణకుగాను ప్రభుత్వం 
నియమించిన ఉన్నతస్థాయి సంఘం సభ్యులు : 


శ్రీ ఆర్‌. వి. రమణమూర్తి, అధ్యక్షులు, సాంస్కృతిక మండలి 

శ్రీ మండలి బుద్ధప్రసాద్‌, రాష్ట్ర అధికారభాషా సంఘం అధ్యక్షులు 

దా. జె. బాపురెడ్డి, ఐ.ఎ.ఎస్‌.,(6) 

శ్రీ కె.వి. రమణాచారి, ఐ.ఎ.ఎస్‌.,(6) సాంస్కృతిక శాఖ, సలహాదారులు 

శ్రీ వి. భాస్కర్‌, ఐ.ఎ.ఎస్‌. ముఖ్య కార్యదర్శి, ఆర్థిక శాఖ, ఆం.ప్ర. 

శ్రీ ఎల్‌. వి. సుబ్రహ్మణ్యం, ఐ.ఎ.ఎస్‌. కార్యనిర్వహణాధికారి, తిరుమల తిరుపతి దేవస్థానం 
శ్రీమతి చిత్రా రామచంద్రన్‌, ఐ.ఎ.ఎస్‌. ముఖ్య కార్యదర్శి, రెవెన్యూ శాఖ (దేవదాయ) 
ఆచార్య ఎల్లూరి శివారెడ్డి, ఉపాధ్యక్షులు, పొట్టి శ్రీరాములు తెలుగు విశ్వవిద్యాలయం 
శ్రీ జి. బలరామయ్య, ఐ.ఎ.ఎస్‌., ప్రభుత్వ కార్యదర్శి, సాంస్కృతిక శాఖ 
శ్రీ జి. ఎన్‌. రావు, ఐ.ఎ.ఎస్‌.(5) ప్రత్యేకాధికారి, శిల్పారామం 
ఆచార్య ౩3. యాదగిరి, సంచాలకులు, తెలుగు అకాడమి 


డా. రాళ్లబండి కవితా ప్రసాద్‌, సంచాలకులు, సాంస్కృతిక శాఖ 


ప్రపంచ తెలుగు మహాసభల రూపకల్పనతో పాటు లఘు[గ్రంథాల 
తయారీలో తమ సహాయ సహకారాలు అందించినందుకు ఈ కమిటీ వారికి 
ధన్యవాదాలు తెలుపుతున్నాం. 
4వ ప్రపంచ తెలుగు మహాసభల సందర్భంగా ప్రచురిస్తున్న ఈ 
మోనోగ్రాఫ్‌లను అత్యంత స్వల్ప వ్యవధిలో తయారుచేయించడం జరిగింది. ఈ 
(గ్రంథాల్లో ఏవైనా దోషాలు, పొరపాట్లు దొర్లినట్లు పాఠకులు గమనిస్తే 
సహృదయంతో వాటిని మా దృష్టికి తీసుకొని వస్తే మలి ముద్రణలో 
సవరించగలమని తెలియజేస్తున్నాం. 
ధర్మమనుడు, తత్త్వమనుడు, యోగమనుడు 
ప్రాణిసాధింపగల సకలపరమార్ధములకు 
తల్లిభాషప్రధాన సూత్రంబయగుట 
భాషకంటె నవ్వులకు తపస్సులేదు 


ఆచార్య కె. యాదగిరి 


సంచాలకులు 


01201. ౧2౮6 


తెలుగు అకాడమి సనున్వయ సంఘం 


ఆచార్య ౩. యాదగిరి 


సంచాలకులు 


డా॥ ఎం. మాణిక్యలక్ష్మి 


ఉపసంచాలకులు 
డా॥! ఎన్‌. యోగిబాబు 
డా॥ టి. అరవింద 
శ్రీ టి. రాజేందర్‌ కుమార్‌ 
శ్రీ ఎం. వెంకటేశం 
శ్రీమతి సి. శ్రీవిద్య 
శ్రీ: ఎస్‌. భూపాల్‌రెడ్డి 
శ్రీమతి కె. గీతాంజలి 
దా ఎం. శైలజ 
డా॥। ఎస్‌.ఎ.టి. రాజ్యలక్ష్మి 
శ్రీమతి వి. అరుంధతి 


శ్రీ ఎస్‌. వేదవ్యాస్‌ 





గ ఈ (గ్రంథంలో బ్రభురితమైన విషయాలకు, వివరాలకు, అదరాలకు 
_ఆయా రబయుతలురబయ్యిత్రులే బాధ్యులు. 


01201. ౧2౮6 


ప్రవేశిక 


వ్యక్తి తన పూర్వీకుల గూర్చి తెల్ప్సుకుంటేనే తనను ఉన్నతంగా తీర్చి 
దిద్దుకోగలుగుతాడు. చరిత్ర, సంస్కృతి, సభ్యత, సంస్కారం, వివేకం, విజ్ఞానం 
ఇవన్నీ మానవునికి పరంపరగా వస్తున్నవే. వాటిని విస్మరిస్తే వ్యక్తికి మనుగడ 
ఉండదు. 

_తన పూర్వ పరంపర తెలియని వ్యక్తి, భవిష్యత్‌ తరాల వారికి ఏ విధమైన 
సంపదను అందించలేడు. తద్వారా దేశ బెన్నత్యం దిగజారుతుంది. కాబట్టి మన 
పూర్వచరిత్రను, సంస్కృతిని తెలుసుకోవడం మనందరి కర్తవ్యం. 

అటువంటి మన ప్రాచీన చరిత్రను, సంస్కృతిని, రాజవంశాల పుట్టు 
పూర్వోత్తరాలు, వారి శాసనాలు, వారిచ్చిన భూరి విరాళాలు, దానాలు... ఇవన్నీ 
నేటి కాలానికి వింతగా అనిపించవచ్చు. కాని వాటిని అధ్యయనంచేస్తే ఒక 
ఉన్నత సమాజం మనకు కన్పిస్తుంది. నాటి కాలానికి నేటి కాలానికి అనుసంధాన 
కర్తలుగా వ్యవహరించేవారే చారిత్రక పరిశోధకులు. 

అటువంటి పరిశోధకుల వరుసలో అగ్రస్థానంలో ఉన్నవారు శ్రీ బి.ఎన్‌. 
శాస్త్రిగారు. విష్ణుకుండినుల శాసనాలను పరిశోధించి వీరు ఆంధ్రదేశ చరిత్రలో 
మరుగున పడిన సుమారు 500 ఏండ్ల చరిత్రను వెలుగులోకి తెచ్చారు. 

శాసనాల సేకరణ, పరిశోధనలకు ప్రాణం పోసే వ్యక్తిగా, శాసనాల శాస్త్రిగా 
చరిత్రలో నిలిచిపోయారు. ఇంతటి కృషి చేసిన ఈ మహానుభావుని గూర్చి 
తెల్సుకోవడం గతించిన మన చరిత్రను మననం చేసుకున్నట్లే అవుతుంది. 

ప్రపంచ తెలుగు మహాసభల సందర్భంగా ఈ గ్రంథాన్ని వెలికి తీసుకు 
వచ్చే ప్రయత్నం చేసిన తెలుగు అకాడమీ ప్రస్తుత అధ్యక్షులవారికి, నిర్వాహక 
సంఘానికి, తోడ్పడిన మిత్ర బృందానికి, కుటుంబ సభ్యులకు, అందరికీ ... 
పేరు పేరునా కృతజ్ఞతలు. 


- బి. మనోహరి 


10. 


మే, 


12. 


13. 


కేశ 


విషయ సూచిక 
శూరుల జన్మంబు - సురల జన్మంబు 
ఉన్నత విద్య - పరిశోధన 
శాసన పరిశోధన [గ్రంథాలు 
మండల రాజ్య సర్వస్వాలు 
చరిత్ర గ్రంథాలు 
సృజనాత్మక సాహిత్యం 
పుస్తక ప్రచురణ - సంస్థలు 
మూసీ మాసపత్రిక వ్యవస్థాపన 
ప్రముఖుల అంకితాలు 
పురస్కారాలు 
శాస్త్రిగారి కుటుంబం 
నిలువెత్తు శాసనం శాస్త్రి వ్యక్తిత్వం 
శాస్త్రిగారి గూర్చి ప్రముఖులు 


శాస్త్రిగారి రచనలు - వివరాలు 

శూరుల జన్మంబు = సురల జన్మంబు... 


“జననీ జన్మభూమిశ్చ స్వర్గాదపి గరీయసి”అన్న వాల్మీకి వాక్యాన్ని 
రామబాణంలాగా నిజం చేస్తూ తమ జన్మభూమి చరిత్రను, బెన్నత్యాన్ని 
లోకానికి, భావితరాలవారికి చాటే ప్రయత్నం చేస్తుంటారు ఎందరో 
మహానుభావులు. వారు తాము పుట్టిన నేలతల్లి బుణం ఆ విధంగా 
తీర్చుకుంటుంటారు. వ్యక్తి జీవితంలో కన్నతల్లి, ఉన్న నేల రెండూ సమానవైనవే. 
రెండూ అద్వితీయమైనవే. ఈ ఇద్దరి బుణం తీర్చుకునే అవకాశం అందరికీ 
లభించదు. అట్లా లభించినవారు లోకోత్తరులవుతారు. భారతదేశం అటువంటి 
లోకోత్తరులైన వ్యక్తులకు ఎందరికో జన్మనిచ్చింది. 


అఖండ భారతావని సర్వ సంపదలకు నిలయం. హిమాలయాల 
అంత ఎత్తు, హిందూ మహాసముద్రమంత లోతు కలిగిన చరిత్ర, సంస్కృతులు 
కలిగిన దేశం మనది. ఎన్నో దేశాలు అప్పుడప్పుడే కన్ను తెరుస్తుంటే, మన 
దేశం, సంస్కృతి ఆయా నూతన దేశాలకు ఆదర్శవంతమైన స్థితిలో ఉంది. 
విభిన్న జాతులు, సంస్కృతులు, ఆచారాలు, వ్యవహారాలు, వివిధ ధర్మాలు, 
మతాలు, భాషలు..... ఇలా ఎన్నో ప్రత్యేకతలు సంతరించుకున్న మన 
భారతదేశం “భిన్నత్వంలో ఏకత్వం” అనే సూత్రానికి బంధింపబడి 
'ప్రపంచదేశాల్లో ప్రత్యేకతను సంతరించుకుంది. 

భారతదేశాన్ని భౌగోళికంగా ఉత్తర, దక్షిణ, తూర్పు, పడమరలుగా 
విభాగించుకుంటే మన ఆంధ్రదేశం దక్షిణానికి చెందుతుంది. దక్షిణ 


శిలాక్షరశ్వాస శ్రీ బి.ఎన్‌. శాస్త్రి 


వ! 


భారతదేశంలో మనకు చారిత్రకంగా చరిత్రపూర్వయుగం నుంచి మానవ 
ఆవాస ఆనవాళ్ళు లభిస్తున్నాయి. శాతవాహనుల నుండి ఆంధ్రదేశం అంతా 
వారి ఆధీనంలో ఉన్నట్లు శాసనాధారాలు తెలుపుతున్నాయి. ఆ తరవాత 
ఇక్ష్వాకులు, వల్లవులు, బృహత్పలాయనులు, ఆనందగోికులు, 
విష్ణుకుండినులు... ఇలా ఆంధ్రదేశాన్ని సమర్థవంతంగా పరిపాలించారు. 
అయితే చరిత్ర గతిలో కొంత అవరోధాలు ఏర్పడ్డాయి. అది చరిత్రకు అవరోధం 
కాదు... చరిత్ర పరిశోధకులకు ఏర్పడింది. ఆయా కాలాల్లో చరిత్రకు స్పష్టమైన 
ఆధారాలు దొరకలేదు. ఆ కారణంగా దాదాపు అర్ధసహ(స్ర కాలం చరిత్రలో 
కనుమరుగైపోయింది. దాన్ని పట్టించుకున్నవారు కూడా లేరు. ఎందుకంటే 
మన దౌర్భాగ్యం చారిత్రకులందరూ ఉత్తర ప్రాంతీయులు లేదా విదేశీయులు. 
ఉత్తర ప్రాంతీయులు ఎక్కువగా విదేశీయుల రచనలపైనే ఆధారపడ్డారు. 
అందుకనే ఇక్కడి చరిత్రకు అవరోధం ఏర్పడింది. ఆ కాలం చీకటి పొరల్లో 
కప్పబడింది. 

ఆ చరిత్రను వెలుగులోకి తెచ్చిన ఒక వ్యక్తి అదే ప్రాంతంలో తమ 
అమ్మమ్మ గారింట జన్మిస్తారని ఆ ప్రాంతం, ఆ వ్యక్తి, వారి తల్లిదండ్రులు, 
అమ్మమ్మ, తాతయ్యలు ఎవరూ అనుకోలేదు. ఆ వ్యక్తే శాసనాల శాస్త్రిగా 
ప్రసిద్ధి గాంచిన బి.ఎన్‌. శాస్త్రిగారు. పూర్తిపేరు భిన్నూరి నరసింహ శాస్తి. 

ఆర్థికంగా వెనకబడిన తెలంగాణ ప్రాంతంలో జన్మించిన వీరు. 
చిన్నతనం నుంచి ప్రతి దశలోనూ కష్టాలను అనుభవించి, తాను అనుకున్న 
రంగంలో విజయం సాధించి చరిత్ర, శాసన పరిశోధనలో అందరికీ 
ఆదర్శప్రాయులుగా నిలిచారు. 

తెల్లని ఖద్దరు ధోవతి, మోచేతులకిందివరకు మడచిన తెల్లటి నౌర్నట్‌ 
(లాల్చీ) మెడలో నాగేంద్రుని ప్రతిమతో కూడిన నల్లని దారం, ఎడమచేతికి 
గడియారం శాస్త్రిగారి భౌతిక రూపం మనకు ఎప్పుడూ కనిపిస్తుంది. ఇంట్లో 
ఉంటే తెల్లటి లుంగీ, వదులుగా ఉండే కాటన్‌ అంగీ వేసుకునేవారు. ఎన్ని 
వత్తిడులు ఉన్నా ఎవ్వరితోనూ దాన్ని పంచుకోక అందరి అవసరాలు తీరుస్తూ, 
అందరికీ ఎంతో ధైర్యాన్ని అందించేవారు. 


శూరుల జన్మంబు = సురల జన్మంబు తె 


సరళ స్వభావం, విశాల హృదయం, దాన గుణం, పరిశోధనా పటిమ, 
నలుగురికి మంచి చేయాలనే తపన, దైవభక్తి, కష్టించి పనిచేయడం... 
ఇవన్నీ శాస్త్రిగారికి దేవుడు ఇచ్చిన ప్రత్యేక లక్షణాలు. 
జననం 

శాస్త్రిగారు ఆంగీరసనామ సంవత్సర మార్గశిర శుద్ధ త్రయోదశి స్థిరవారం 

కృత్తికా నక్షత్రం మొదటిపాదంలో అంటే 1932 డిసెంబర్‌ 10 వతేదీనాడు 
మధ్యాహ్నం మూడు గంటలకు వారి అమ్మ గారి ఊరిలో జన్మించారు. ఆ 
ఊరే చరిత్రగతిని మలుపు తిప్పిన ఇంద్రపాల నగరం (తుమ్మలగూడెం,). 
వీరి తల్లిదండ్రులు శ్రీమతి సరస్వతమ్మ, శ్రీ రామకృష్ణయ్య గార్లు. 

వీరి తాతయ్య, నానమ్మలు - శ్రీ అనంతరామయ్య, శ్రీమతి సత్తెమ్మగార్లు. 
అమ్మమ్మ,తాతయ్యలు - శ్రీమతి పల్లి జానకమ్మ, పల్లి వెంకటప్పయ్యగారు. 
వీరి మాతామహులు మంత్రశాస్త్రంలో గొప్ప పండితులు. 

శాస్త్రిగారు మూడు సంవత్సరాల వరకు అమ్మమ్మగారి ఇంటనే ఉండి 
ఆ తర్వాత స్వగ్రామమైన వలిగొండకు వచ్చారు. శాస్త్రిగారి సోదర 
సోదరీమణులు మొత్తం పదిమంది. వీరికి ఇద్దరు అక్కలు. పెద్ద అక్క సుశీలమ్మ, 
రెండవ అక్క మనోరమ్మ. మగ సంతానంలో వీరే పెద్దవారు. వీరి తరవాత 
లక్ష్మయ్య, శంకరయ్య, అనంతరాజశర్మ, సచ్చిదానంద మూర్తులు. ఇంకా 
ముగ్గురు సంతానం అనారోగ్య కారణాలవల్ల చనిపోయారు. వీరి నాన్నగారు 
నాలుగైదు ఊర్ల పౌరోహిత్యం నిర్వహించేవారు. 
విద్యాభ్యాసం 

బుచ్చి రంగయ్య వంతులుగారు శాన్తిగారి న్వగామంలో 
ఉపాధ్యాయులుగా ఉండేవారు. వారే శాస్త్రిగారికి అక్షరాభ్యాసం చేశారు. 
నాలుగు సంవత్సరాలు వారివద్ద విద్యనభ్యసించిన తరవాత వెలువర్తిలో 
అంజల్‌మాష్టారు వద్ద చదువు కొనసాగించారు. బుచ్చిరంగయ్య గారి 
పర్యవేక్షణలో పెద్దబాలశిక్ష వందల కొద్ది పద్యాలు నేర్చుకున్నారు. అంజల్‌ 
మాష్టారు శాస్త్రిగారికి ఉర్జూ, తెలుగు, ఇంగ్లీషు భాషలను నేర్చించినారు. 


4 శిలాక్షరశ్వాస శ్రీ బి.ఎన్‌. శాస్త్రి 
తరవాత ఆరునెలలలు రాంరెడ్డిగారివద్ద, రెండునెలలు రామస్వామిగారి వద్ద 
పలు అంశాలను అధ్యయనం చేశారు. వలిగొండకు సమీప గ్రామమైన 
నుంకిశాలలో రామచంద్రారెడ్డి గారివద్ద ఇంగ్లీషు నేర్చుకున్నారు. 
రామచంద్రారెడ్డిగారు నిజాం వ్యతిరేక పోరాటంలో చురుకుగా పాల్గొనేవారు. 
వారి ప్రభావం ఆ చిన్నవయసులో శాస్తిగారిపై కొంత పడింది. 

రామలింగారెడ్డి అనే ఉపాధ్యాయుడి సహాయంతో శాస్త్రిగారు 
భువనగిరిలో 5వ తరగతిలో చేరారు. ఆ సమయంలో వారి అభిమాన 
ఉపాధ్యాయులు నరసింహారావుగారు. ప్రాచీన సాహిత్యంపై అభిమానం, 
వందల పద్యాల కంఠస్థం కారణంగా ఆ వయస్సులోనే కొన్ని పద్యాలు 
వ్రాయడం జరిగింది. అయితే అవి చూసి సరిదిద్దేవారు లేక పద్యరచన 
మధ్యలో ఆగిపోయింది. పాఠశాల సమయం ముగియగానే ఆరోజుల్లో ఉండే 
ఉద్యమ ప్రభావంగా కమ్యూనిష్టులు నిర్వహించే సభలకు వెళ్ళేవారు. 
గాంధీఆశ్రమంలో కూడా కొంతసమయం కేటాయించేవారు. ఉద్యమాలు, 
రాజకీయ విషయాలు తదితర అంశాల్లో ఆసక్తి చూపడంవల్ల 6వ తరగతిలో 
ఉతీర్ణులు కాలేకపోయారు. ఇంటివద్ద వత్తిడి ఎక్కువైంది. తండ్రిగారు చదువు 
బంద్‌చేసి పౌరోహిత్యంలో సహాయంగా ఉండమని అన్నారు. అది ఇష్టం లేక 
కష్టపడి చదివి 6వ తరగతి పాసైనారు. అప్పుడే వారికి వారి మేనమామగారైన 
లక్ష్మీనారాయణ, అలివేలు దంపతుల కుమార్తె అనంతలక్ష్మితో వివాహం 
జరిగింది. 


ఏదవ తరగతి చదివే సమయంలోనే భారతదేశానికి స్వాతంత్ర్యం 
వచ్చింది. కాని ఇక్కడ దక్కన్‌ ప్రాంతంలో నిజాం పరిపాలనలో ఉన్న తెలంగాణ 
ప్రాంతానికి మాత్రం స్వతంత్రం సిద్ధించలేదు. ఆ సమయంలో మేధావులందరూ 
కూడి నిజాం నిరంకుశ పాలనకు వ్యతిరేకంగా ఉద్యమం నిర్వహించారు. 
భువనగిరిలో కూడా నాయకులు ఎంతోమంది ఉద్యమాన్ని నడిపించారు. 
శాస్త్రిగారు కూడా ఆ ఉద్యమంలో పాల్గొన్నారు. అంతేకాక ఉద్యమానికి 
అనుకూలంగా పాటలు (వాశారు. విద్యార్ధలు ఉద్యమంలో 
పాలుపంచుకుంటున్నారనే వంకతో పాఠశాలలకు సెలవులు ప్రకటించారు. 


శూరుల జన్మంబు - సురల జన్మంబు వ్‌ 
అందువల్ల విద్యార్థులు ఇంకా చురుగ్గా ఉద్యమంలో పాల్గొన్నారు. సెలవుల 
కారణంగా వలిగొందకు వెళ్ళిపోయారు. కాని ఉద్యమంలో పాల్గొనాలనే 
కాంక్ష బలంగా ఉండింది. 
ఉద్యమ పోరాటం 

ఆరోజుల్లో భువనగిరి, చుట్టు ప్రక్క ప్రాంతాల్లో బలమైన నాయకుడిగా 
రావి నారాయణరెడ్డిగారు ప్రసిద్ధి చెందారు. నిజాంకు వ్యతిరేకంగా వీరు 
దండును నడిపారు. ఆ దండులో చేరి శాస్త్రిగారు వడిశలు తిప్పడం, రివాల్వర్‌లో 
తూటాలు నింపడం వంటి పనులు చేసేవారు. రావినారాయణరెడ్డిగారిని 
ప్రప్రథమంగా 11వ ఆంధ్రమహాసభలో చూశారు. అప్పుడు శాస్త్రిగారి వయస్సు 
13 సంవత్సరాలు. నారాయణరెడ్డిగారి శిష్యరికంలో అనేక [గ్రామాలు తిరిగి 
(వ్రజలను చైతన్యవంతులను చేసేవాలు. ఒకసారి శాన్తిగారు, 
నారాయణరెడ్డిగారు, శాస్రిగారి బావగారు, ఇతర సభ్యులు సంగెర గ్రామానికి 
వెళ్ళారు. ఆ సమయంలో నారాయణరెడ్డిగారి వద్ద ఒక రివాల్వర్‌, శాస్త్రిగారి 
బావగారివద్ద ఒక తుపాకి ఉంది. శాస్త్రిగారు ఇతర సభ్యులతో కలిసి గ్యాస్‌ 
డబ్బాలు, అగ్గిపెట్టెలు, దివిటీలు పట్టుకొని ఉన్నారు. వర్ముడు పల్లిలో, 
గుండ్రాంపల్లిలో నారాయణరెడ్డిగారు ఇద్దరు రజాకార్లను కాల్చి చంపి వారివద్ద 
ఉన్న ఆయుధాలను తీసుకున్నారు. అక్కడినుంచి నేలపట్లకు పయనమైనారు. 
15రోజులు ఇక్కడ పనిచేశారు. ఆ తరవాత వారి బావగారి బలవంతంపై 
అక్కడినుండి వలిగొండకు తిరిగి వచ్చారు. . 
బలవంతంగా ఆంధ్రప్రాంతానికి | 

ఉద్యమాలు, పోరాటాలు, నిజాం వ్యతిరేక సంఘాలు వంటి వాటిల్లో 
చురుగ్గా పాల్గొనే శాస్త్రిగారిని ఇంట్లోవారు చదువు చెడిపోతుందనే కారణంగా 
బలవంతంగా ఆంధధ్రప్రాంతానికి తీనుకువెళ్ళారు. గుంటూరుజిల్లా 
తక్కెళ్ళపాడులో బంధువుల ఇంట్లో పెండ్లి ఉందని చెప్పి అక్కడ వారికి 
అప్పజెప్పారు. చేసేదిలేక శాస్త్రిగారు అక్కడే ఉండి దాచేపల్లిలో 8వ తరగతి 
చదివారు. రెండు సంవత్సరాల విద్యాభ్యాసం అప్పటికే వృధా అయింది. 


శిలాక్షరశ్వాస శ్రీ బి.ఎన్‌. శాస్త్రి 
తరవాత దాచేపల్లిలో టి.సి. తీసుకొని హైదరాబాదుకు వచ్చారు. 
ఆంధ్ర విద్యాలయ హైస్కూలులో 9,10,11 తరగతులు చదివి స్కూలు ఫైనల్‌ 
పరీక్షల్లో పాసైనారు 
ఉపాధ్యాయులుగా ప్రస్థానం 
కాచీగూడలో నివాసముండే ఎక్పోటే గారి సహాయంతో శాస్త్రిగారు 
రాయణగూడాలోని ఓ ప్రైమరీస్కూలు టీచరుగా చేరారు. రెండవ తరగతి 
ల్లలకు క్లాసు టీచరుగా వ్యవహరిస్తూనే 2,3,4 తరగతులకు భూగోళం, 
లుగు సబ్జెక్టులను బోధించేవారు. వీరిమీద హెడ్మాస్టరుగారైన అబ్బుల్‌ 
వ సదభిప్రాయం కలిగింది. 1952-53 నంవత్సరాల్లో 
నిర్చంధవిద్యకు ప్రోత్సాహమివ్వ బడింది. ఆ సందర్భాన్ని పురస్కరించుకొని 
హనుమాన్‌ టేకిడీ పాఠశాల హెడ్యాస్టరుగారు రాధాకృష్ణమూర్తిగారి కోరిక 
ప్రకారం నిర్భంధవిద్యకు సంబంధించి ఒక నాటికను శాస్త్రిగారు వ్రాశారు. 
గోషామహల్‌ మిడిల్‌స్కూలుకు 1954లో ట్రాన్స్‌ఫర్‌ అయ్యారు. అక్కదే 
వారికి ఉద్యోగం పర్మినెంట్‌ అయ్యింది. ఉర్జూమీడియంలోనే విద్యాబోధన 
చేసేవారు. దాంతోపాటు హస్మత్‌గంజ్‌ మిడిల్‌ స్కూలులో ఆరు, ఏడవ 
తరగతులకు చరిత్ర, భూగోళం బోధించేవారు. 


గ 


ఇ 


ఉపాధ్యాయవృత్తిలో ఉన్నతికోసం వారు 1954-55 సంవత్సరాల 
మధ్యకాలంలో ఉపాధ్యాయ శిక్షణను పొంది హైదరాబాదు రాష్ట్రంలో 
ప్రథమస్థానంలో నిలిచారు. ఈ సమయంలోనే వారు రెండు నాటికలను 
“రెండు నాటికలు” అనే పేరుతోనే వ్రాసి ప్రచురించారు. 1955లో వీరు 
ఎఫ్‌.ఏ పూర్తిచేశారు. అందులో వీరి అంశాలు ఎకనామిక్స్‌, సోషియాలజీ, 
తెలుగు. 


1955లో చాకన్‌వాడి స్కూలుకు బదిలీఅయ్యారు. అక్కడ కేవలం 
రెండు నెలలు మాత్రమే పనిచేశారు. తరవాత దారుల్‌ ఉలుమ్‌ హైస్కూలుకు 
వెళ్లారు. అక్కడ 8,9,10 తరగతుల వరకు ఉర్జూమీడియంలో పాఠాలు 
బోధించాల్సి వచ్చింది. 9,10 తరగతులకు, తెలుగు, హిస్టరీ చెప్పేవారు. ఈ 


శూరుల జన్మంబు = సురల జన్మంబు ళ్‌ 


పాఠశాలలో మంచి గ్రంథాలయం ఉంది. అందువల్ల తీరిక సమయాల్లో 
శాస్త్రిగారు అనేక గ్రంథాలను చదివే అవకాశం కల్పించుకున్నారు. 1955-56 
సంవత్సరంలో స్కూలు మేగజైన్‌కు వీరు సంపాదకత్వం వహించారు. 1956లో 
ఇంకా రెండు పుస్తకాలు వేయించారు. అవి నీరాజనం, పరివర్తన. నీరాజనం, 
నాలుగు సేయనాటికలు రచించి వాటిని నరిచూడవలనిందిగా 
దా॥ సి. నారాయణరెడ్డిగారికి ఇచ్చారు. నీరాజనం పుస్తకానికి ఆనాటి ఇన్ఫర్మేషన్‌ 
డైరెక్టర్‌ శ్రీ కపిల కాశీపతిగారు ఉపోద్దాతం వ్రాశారు. ఈ పుస్తకాన్ని తమ 
అమ్మగారైన సరస్వతమ్మగారికి అంకితం ఇచ్చారు. 

ఉద్యోగపరంగా తాను దారుల్‌ ఉలుం హైస్కూల్లో బోధించిన అందరు 
విద్యార్థులు తెలుగులో ఉత్తీర్ణులయ్యారు. అదేవిధంగా కుటుంబపరంగా ఆ 
సంవత్సరం వారికి ప్రథమ సంతానం కలిగింది. 1956 సెప్టెంబర్‌ 10తారీకున 
వారికి మగబిడ్డ కలిగాడు. అతనికి గోపాలకృష్ణ అని పేరుపెట్టారు. 


ఆహం అడక్తమ నాయాల... 

ఉన్నత చదువులకోసం ఆరాటం 


ఎఫ్‌.ఏ పూర్తయిన తరవాత పై చదువులు చదవాలనే ఆకాంక్షతో 
శాస్త్రిగారు సోషియాలజీ, ఎకనామిక్స్‌, తెలుగు అంశాలు ప్రధానంగా స్వీకరించి 
బి.ఏ. పరీక్షలు వ్రాశారు. 1958 సెప్టెంబర్‌లో వారు ఉత్తీర్ణులయ్యారు. 
న 1956 నుంచి 1959 వరకు సుల్తాన్‌బజార్‌ హైస్కూల్లో పనిచేసిన 
వీరు 1959లో సిటీ మిడిల్‌స్కూలుకు బదిలీ అయ్యారు. అక్కడ ఉన్న హెడ్మాస్టరు 
అనంత రాజారామ్‌ గారు వీరికి మంచి మిత్రులు. శాస్త్రిగారికి చదువుపై 
ఉన్న ఆసక్తిని గమనించి వారు ఎం.ఏ చదవమని ప్రోత్సహించారు. 1959 
జులైలో ఉస్మానియా విశ్వవిద్యాలయం తెలుగుశాఖలో ఎం.ఏలో చేరారు. 
అప్పటికి వారు రచించి ప్రచురించిన గ్రంథాలు ఏడు ఉన్నాయి. అవి నిర్బంధ 
విద్య, నీరాజనం, కిరాయిదార్‌, పరివర్తన, సంధ్యారాగం, తపోభంగం, పాపాయి 
పతకం. 
అధ్యాపకుల ప్రశంసలు 

ఉస్మానియా విశ్వవిద్యాలయం తెలుగుశాఖలో ఎం.ఎ మొదటి 
సంవత్సరంలో చేరిన శాస్త్రిగారు అక్కడి అధ్యాపకుల దృష్టిలో పడి చురుకైన 
విద్యార్థిగా పేరు పొందారు. ఆచార్య ఖండవల్లి లక్ష్మీరంజనం, ఆచార్య దివాకర్ల 
వేంకటావధాని, ఆచార్య బిరుదురాజు రామరాజు, పల్లాదుర్గయ్య వంటి ప్రముఖ 
అధ్యాపకుల మార్గదర్శనంలో ఎం:ఎ పూర్తిచేశారు. ఫైనల్‌ పరీక్షల్లో ఒక్కమారు 

తక్కువ రావడంవల్ల వారికి ప్రథమత్రేణి రాలేదు. కాని అధ్యాపకుల ప్రశంసలు 
ఎప్పుడూ వారికి ఉండేవి. 

విశ్వవిద్యాలయంలో విద్యార్థుల చేత వ్యాసాలు వ్రాయించి సెమినార్లను 
అధ్యాపకులు నిర్వహించేవారు. ఆ సెమినార్లలో శాస్త్రిగారు ఎంతో ఉత్సాహంగా 
పాల్గొనేవారు. అంతేకాక తోటి విద్యార్థులందరి చేత ఆయా అంశాలపై 
పరిశోధనా వ్యాసాలు వ్రాయించేవారు. వాటన్నింటినీ (గ్రంథరూపంలో 
వెలువరించేవారు. ఎం.ఎ రెండు సంవత్సరాల కాలంలో రెండు సెమినార్లను 
నిర్వహించి, వాటిని పుస్తకరూపంలో శాస్త్రిగారు తమ సంపాదకత్వంలో 
తీసుకొచ్చారు. అవి మన సంస్కృతి - చరిత్ర, శ్రీనాథభారతం అనే పుస్తకాలు. 

ఒకవైపు ఉన్నత చదువులను ఆశిస్తూ, వాటికై కృషిచేస్తూ, క్రమంగా 
వాటిని పూర్తి చేసుకుంటూనే మరోవైపు సృజనాత్మక రచనలు, ఆయా ప్రక్రియల్లో 
రచనలు చేయడం ప్రారంభించారు. అప్పటికే నవలలు, గేయనాటికలు, 
నాటికలు రచించిన శాస్త్రిగారు మొదటిసారిగా ఒక కావ్యాన్ని స్వీకరించి 
దాన్ని విశ్లేషించే ప్రయత్నం చేశారు. తతృ్ఫలితంగా “కాశీఖండం - దాని 
ప్రాశస్యం” అనే విమర్శనాత్మక [గ్రంథాన్ని వెలువరించారు. దీనికి (ప్రేరణ 
శాస్త్రిగారి ఇంటివద్ద వారి బంధువులైన పోగులకొండ హనుమాండ్లు గారు 
ఉండేవారు. ఆయన తెలుగు పంచకావ్యాలు క్షుణ్ణంగా చదివారు. శాస్త్రిగారు 
వారివద్ద శ్రీనాథుని కావ్యాలను అధ్యయనం చేశారు. 
డాక్టరేట్‌ అవార్డుకు నోచుకోని శాస్త్రిగారి ధీసిస్‌ 

తెలుగులో ఎం.ఏ పూర్తిచేసిన తరవాత ఆంధ్రప్రదేశ్‌ ప్రభుత్వ 
సమాచారశాఖ వారి పత్రికకు సంపాదకులుగా ప్రయత్నాలు సాగించారు. 
అప్పుడు నీలం సంజీవరెడ్డిగారు (సంజీవరెడ్డిగారి సోదరులు రాజశేఖరరెడ్డిగారి 
కుమారులకు శాస్త్రిగారు చదువు చెప్పారు) ఆ ఉద్యోగం రాజకీయ 
సంబంధమైందనీ దాంట్లో మీరు ఒదగలేరని, పరిశోధనవైపు దృష్టి మరల్చి 
పిహెచ్‌.డిని పూర్తిేచేయమని శాస్త్రిగారికి సలహానిచ్చారు. 

అంతేకాక ఆనాటి ఉస్మానియా విశ్వవిద్యాలయం వైస్‌ఛాన్స్‌లర్‌ అయిన్మ 
శ్రీ డి.ఎస్‌.రెడ్డిగారికి ఫోన్‌ చేసి శాస్త్రిగారి విషయం చెప్పారు. ఆ తరవాత 


10 శిలాక్షరశ్వాస శ్రీ బి.ఎన్‌. శాస్తి 
కొద్దిరోజులకు ఆచార్య ఖండవల్లి లక్ష్మీరంజనం, దివాకర్ల వేంకటావధాని, 
వైస్‌ఛాన్సలర్‌ డి.ఎస్‌.రెడ్డి, ప్రిన్సిపాల్‌ అబ్బుల్‌ఖాదిర్‌ గార్లతో కూడిన కమిటీ 
శాస్త్రిగారిని పరీక్షించి పిహెచ్‌.డిలో ప్రవేశాన్ని కల్పించారు. శాస్త్రిగారు 
ఎంచుకున్న అంశం “శాసనములలో తెలుగు భాషా పరిణామము 
(డెవలప్‌మెంట్‌ ఆఫ్‌ తెలుగు లాంగ్వేజ్‌ ఖ్రూ ఇన్సిప్పన్స్‌). 

అయితే ఎం.ఎ. తెలుగు చదివినవాడివి శాసనములపై పిహెచ్‌.డి 
చేయడానికి పనికిరావన్నారు స్వర్గీయ పుట్టపర్తి శ్రీనివాసాచార్యులుగారు. 
కాని శాసనాలపై ఉండే మక్కువతో, పట్టుదలతో శాస్త్రిగారు తాను తీసుకున్న 
అంశాన్ని సమర్ధవంతంగా పరిశీలించి, విశ్లేషించి పరిశోధన పూర్తిచేసారు. 
అంతేకాక యావత్‌ భారతదేశ చరిత్రకారుల్లో ప్రథమశ్రేణికి చెందిన పండితులకే 
ఆశ్చర్యం కలిగించే శాసనాలను సేకరించి చరిత్ర గతిని మలుపుతిప్పే 
పరిశోధన చేసే స్థాయికీ ఎదిగారు. 

అనేక వేల శాసనాలను సేకరించి, పరిశీలించి, పరిశోధించి పిహెచ్‌.డికి 
ఎంచుకున్న అంశాన్ని నిర్జీతకాలంలో పూర్తిచేశారు. మొత్తం 12 
అధ్యాయాలుగా విభజించుకున్నారు. దాని ప్రకారం విషయ విశ్లేషణ చేసి 
తనకు లభించిన శాసనాల ఆధారంగా చెప్పదల్చుకున్న విషయాన్ని స్పష్టంగా 
వివరించారు. 

మొదటి అధ్యాయం : శాసనములు - వాటి ప్రాముఖ్యం 

రెండవ అధ్యాయం : శాతవాహనులు - గాథాసప్తశతి 

మూడవ అధ్యాయం : ఇక్ష్వాకులు, పల్లవులు, ఆనంద గోత్రికులు, 

బృహత్పలాయనులు, శాలంకాయనులు, 
విష్ణుకుండినులు, కళింగ రాజులు 


నాలుగవ అధ్యాయం: రేనాటి చోళులు 

అయిదవ అధ్యాయం: చాళుక్యులు 

ఆరవ అధ్యాయం : చాళుక్యచోళులు, మాండలిక రాజులు . 
ఏడవ అధ్యాయం : కాకతీయులు 

ఎనిమిదవ అధ్యాయం స రెడ్డి, వెలమ, పద్మనాయక రాజులు 
తొమ్మిదవ అధ్యాయం : విజయనగర రాజులు, గజపతులు 
పదవ అధ్యాయం : గోలకొండ నవాబులు, నాయకరాజులు, 

మొగలు వంశీయులు 
పదకొండవ అధ్యాయం : శాసనములలోని ఛందస్సు 
పన్నెండవ అధ్యాయం : ఉపసంహారం 
య విభజన ఆంధ్రదేశాన్ని పాలించిన రాజవంశాల వారీగా 


చేసుకున్నారు. ఆయా రాజుల కాలంలో వచ్చిన శాసనాలను పరిశీలించి 
వచ్చిన మార్పులను, భాషా పరిణామ దశను వివరించారు. కొన్నివేల 
శాసనాలు పరిశీలించి, వాటికి కావ్యాల్లో రూపాలను చూపించి, శాసనభాషకు, 
కావ్యభాషకు ఉన్న వ్యత్యాసాన్ని వివరించి ఒక ఉత్తమ పరిశోధనావేత్తగా 
తన పరిశోధనా పటిమను ప్రదర్శించారు. 


(8 
శి 


తెలుగు సాహిత్య చరిత్రలో అప్పటివరకు నన్నయ ఆదికవిగా అందరూ 
ముక్తకంఠంతో అంగీరించినవారే. ఒక్క మానవల్లి రామకృష్ణకవిగారు తప్ప. 
శాస్తిగారు కూడా తన పరిశోధలో భాగంగా నన్నయకు పూర్వం నుంచి 
ఉన్న శాననాలను పరిశీలించారు. అప్పుడే వారికి కొన్ని శాననాలు 
లభించాయి. వాటి ఆధారంగానే తెలుగు సాహిత్యంలో నన్నయ ఆదికవి 
కాడు నన్నెచోడుడు అని సిద్ధాంతీకరించారు. ఇదే విషయమై 1972 ఫిబ్రవరి 
భారతి మాసపత్రికలో “ఆదికవి నన్నెచోడుడు” అనే శీర్షికన 10పేజీల వ్యాసాన్ని 
రచించారు. ఇందులో అనేక శాసనాలను ఉటంకిస్తూ నన్నెచోడుడే ఆదికవి 
అని నిర్ధారించారు. 


చివరగా ఈ వ్యాసంలో “ఇట్లు ఆంధ్రభాషలో తొలి కావ్యమును 
రచించిన ఆదికవి నన్నెచోడుడు. శివకవియైనందున మరుగుపడి, పదియవ 
శతాబ్దిలో ఆంధ్రమునందాది కావ్యము రచింప, ఇరువదియవ శతాబ్దిలో 
నా గ్రంథము వెలుగులోనికి రాగా ఆంధ్ర పండిత ప్రకాండులు, చారిత్రకులు, 
నన్నెచోడుని పండ్రైండవ శతాబ్దివాడుగా నిర్ణయించుట చూడగా కొన్ని కొన్ని 
దురభిమానములెంత శక్తివంతమైనవో ఊహింపవచ్చును” అని పూర్తిచేసారు. 

శాస్త్రిగారు ఎవరు ఎటువంటి అభియోగాలు చేసినా నా పని నేను 
పూర్తిచేస్తాను, నేను చెప్పదల్పుకున్నది చెప్తాను అని స్థిరనిర్ణయంతో ఇంతటి 
సాహసోపేతమైన వాక్యాలను పల్మినారు. ఈ కారణంగా వారికి అందవలసిన 
పిహెచ్‌.డి. పట్టా కూడా రాలేదు. ఈ విషయాన్ని మార్చిరాయవలసిందిగా 
విశ్వవిద్యాలయంలోని అధ్యాపకులు కోరగా శాస్త్రిగారు అందుకు 
అంగీకరించలేదు. చరిత్రను వక్రీకరించి చెప్తే వచ్చే డిగ్రీ నాకు అక్కర్లేదని 
వారు సిద్ధాంతవ్యాసాన్ని తిరిగి సమర్ప్చించలేదు. ఆ కారణంగానే వారు “డాక్టరు 
కాని పరిశోధక శాస్త్రిగా జనుల హృదయాల్లో, పరిశోధకుల్లో నిలిచిపోయారు. 


శాస్త్రిగారి రచనలు 


నేడు శాస్త్రిగారు అంటే చరిత్ర, శాసనాలు, పరిశోధన సంబంధమైన 
వ్యక్తిగానే మనం చూస్తున్నాం. కాని చిన్నతనంలో శాస్త్రిగారు అప్పటి వయసుకు 
తగిన విధంగా అన్ని ప్రక్రియల్లోను రచనలు చేశారు. పాఠశాలలో 
పనిచేస్తున్నప్పుడు విద్యకు సంబంధించి “నిర్బంధ విద్య” పేరుతో ఒక నాటకం 
రచించారు. ఆ తరవాత వారు రాధ, జీవనపథం, తీరిన కోరిక, పరివర్తన, 
జీవితం - గమనం, సంధ్యారాగం అనే సాంఘిక నవలలను రచించారు. 
అదేవిధంగా నైజాం వ్యతిరేక పోరాటంలో పాల్గొన్న స్ఫూర్తితో “విషవజ్వాల” 
అనే నవలను (రావినారాయణరెడ్డి గారికి అంకితం), విష్ణుకుండినుల మీద 
అభిమానంతో చారిత్రక స్పృహ కలిగిన “వాకాటక మహాదేవి” అనే నవలలను 
రచించారు. 


నిర్బంధ విద్య నాటకమే కాకుండా శాస్త్రిగారు ఇంకా “సహజీవనం, 
(గ్రామజీవనం, కిరాయిదారు, నీరాజనం” అనే గేయ నాటికను కూడా 
రచించారు. నీరాజనం నాటికను తమ తల్లిగారైన సరస్వతమ్మకు అంకితం 
ఇచ్చారు. 

పౌరాణిక ఇతివృతాన్ని స్వీకరించి మేనక - విశ్వామిత్రుల గాథను 
“తపోభంగం” పేరుతో గేయకావ్యం రచించారు. అదేవిధంగా బాలసాహిత్య 
విభాగంలో పాపాయి పతకం అనే గేయకావ్యం కూడా రచించారు. 

పరిశోధనపై దృష్టి 

విశ్వవిద్యాలయంలో ఎం.ఎ, పూర్తిచేసిన తరవాత కుటుంబాన్ని 
నడిపించడానికి మిత్రులు నాగభూషణాచారి, సంగయ్యగార్లతో కలిసి “నాగార్జున 
బుక్‌డిపో” పేరుతో స్టేషనరీ షాపును పెట్టారు. ఆ బాధ్యతలు నిర్వహిస్తూ 
(గ్రామాల్లో పంచాయితీలకు అవసరమయ్యే స్టేషనరీ, గ్రామపంచాయితీకి 
సంబంధించిన వివిధ ఫారాలు, పుస్తకాలు, సప్లయి చేసేవారు. ఆ క్రమంలో 
అనేక (గ్రామాలు తిరగవలసి వచ్చేది. ఎవరైనా ఒక పనికి వెళ్తే ఆ పని 
సక్రమంగా పూర్తిచేసుకొని వచ్చి గొప్పగా భావిస్తారు. కాని శాస్త్రిగారు ఒక 
పనికి వెళ్తే దాంతో పాటు తమ ప్రవృత్తి అయిన శాసన పరిశోధనాసక్తిని 
కూడా పూర్తిచేసుకునేవారు. అంటే ఏ గ్రామానికి వెళ్ళినా అక్కడ పెద్దవారితో, 
లేదా స్థానిక దేవాలయార్చకులతో మాటలు కలిపి, ఆ గ్రామ చరిత్ర, ఆలయ 
చరిత్ర దానికి సంబంధించిన సమాచారాన్ని సేకరించేవారు. అప్పుడు వారికి 
దేవాలయాల గోడలపై చెక్కబడిన అక్షరాలను అధ్యయనం చేయాలనే 
ఉత్సాహం కలిగింది. స్వయంగా అనేక లిపులను అధ్యయనం చేసి ఆ 

అక్షరాలను చదివే ప్రయత్నం చేసేవారు. 


ఈ ఆసక్తి వారికి చాలా చిన్నతనంలోనే కలిగిందని చెప్పవచ్చు. 
చిన్నతనంలో సుమారు 7 సంవత్సరాల వయస్సులో వారు బంతి ఆట 
ఆడుకుంటుండగా సమీపంలోని కోనేరులో బంతి పడింది. బంతికోసం 
కోనేరులో దిగగానే అక్కడ ఒక పాము, దాని పక్కనే బండపై చెక్కిన అక్షరాలను 
గమనించారు. అర్థంకాని ఆ లిపిని చూసి వారు ఆశ్చర్యపోయారు. అవి 
అయస్మ్కాంతంలాగా వారిని ఆకర్షించాయి. కాని వాటిని గురించిన అవగాహన 
ఆ పసివయస్సులో లేకపోయింది. 

ఈవిధంగా అనేక [గ్రామాలు తిరగడానికి, తాను శాసన పరిశోధనలో 
ఉన్నతస్థాయిని చేరడానికి కారణం డా॥ మళట్టి చెన్నారెడ్డిగారే నని ఒకానొక 
సభలో శాస్త్రిగారు స్వయంగా చెప్పారు. చెన్నారెడ్డిగారు పంచాయితీరాజ్‌ 
శాఖ మంత్రిగా ఉన్నప్పుడు శాస్త్రిగారికి ఆర్డర్లు ఇచ్చేవారు. ఆ కారణంగానే 
అనేక గ్రామాలకు వెళ్ళవలసి వచ్చేది. 


141 శిలాక్షరశ్వాస శ్రీ బి.ఎన్‌. శాస్త్రి 
చరిత్ర గతిని మార్చేసిన విష్ణుకుండినుల శాసనాలు 

శాస్త్రిగారికి మిత్రుడైన రమా మనోహరరావుగారు తనవద్ద రెండు 
తామ శాసనాలున్నాయని, వాటిని చదివి పరిష్కరించి, ప్రకటించవలసిందని 
శాస్త్రిగారికి ఇచ్చారు. శాస్త్రిగారు వాటిని పరిశీలించి, అవి విష్ణుకుండినుల 
కాలానికి చెందినవిగా గుర్తించారు. ఆ శాసనాలను 1965 జూన్‌, జులై 
నెలల్లో ప్రకటింపచేశారు. మొదటి శాసనం విష్ణుకుండిన గోవింద వర్శది 
కాగా రెండవది విష్ణుకుండిన విక్రమేంద్ర భట్టారక వర్మది. ఈ రెండు శాసనాలు 
యాదృచ్చికంగా శాస్త్రిగారి మాతామహుల ఊరైన ఇంద్రపాల నగరానికి 
చెందినవి. అవి ఇంద్రపాల నగర తామశాననాలుగానే చరిత్రలో 
పిలువబడుతున్నాయి. 

ఈ శాసనాలను శాస్త్రిగారు భారతి పత్రికలో ప్రకటించగానే చారిత్రక 
లోకంలో విద్వాంసులు, శాసన పరిశోధకులు ఆశ్చర్యానికి గురైనారు. 
విష్ణుకుండినులు మొదట తెలంగాణ ప్రాంతంనుంచి పాలించారని, వారు 
మొదట బౌద్ధమతానుయాయులని, తరవాత వైష్ణవవాన్ని స్వీకరించారని 
తీర్మానించారు. ఈ విషయం తోటి చారిత్రకులకు మింగుడు పడలేదు. 
తెలంగాణ ప్రాంతంనుండి ఇంత గొప్ప రాజ్యం ఉందా? ఇది శాస్రిగారు 
కల్పించి చెప్తున్నది. శాసనాలు కూడా వారి అమ్మమ్మ వారి ఊరికి దగ్గరలోనివే. 
శాస్తిగారే స్వయంగా రాగిరేగులపై వ్రాయించి చెప్తున్నారనే అభాండాలు 
కూడా వేశారు. 

ఈ విషయమై భారతిలో కొన్నినెలలు తర్జన భర్జనలు శాస్త్రిగారికి, 
ఇతర చారిత్రకులకు జరిగాయి. ఈ సందర్భంలో భారతి పత్రిక సంపాదకులు 
-శ్రీ శివలెంక శంభూప్రసాద్‌గారు శాస్త్రిగారికి అండగా నిల్చి ఎంతో 
ప్రోత్సహించారు. చివరకు ఇండియన్‌ ఆర్మియాలజీ ఛీప్‌ డా॥ జి.ఎస్‌.ఘాయ్‌ 
గారు హైదరాబాద్‌ వచ్చి శాస్త్రిగారి పరిశోధనను చూసి వారితో చర్చించి, 
శాస్త్రిగారు నిరూపించిన అంశాలు యథార్థమని నమ్మి, ఆంగ్లంలో వ్యాసాలు 
ప్రచురించారు. అప్పటికి కాని ఆంధ్రదేశంలోని చారిత్రకుల నోళ్ళకు, కలాలకు 
విశ్రాంతి లభించింది. 


ఉన్నత విద్య - పరిశోధన 1 కేక్‌ 


అప్పటినుంచి చరిత్ర, శాసన పరిశోధనా రంగంలో వెనుదిరిగి 
చూడలేదు. తనకు లభించిన శాసన ఆధారాలతో చరిత్రను సత్యవంతంగా, 
నిజాయితీగా, ఎవరి సహాయ సహకారాలు లేకుండా శ్రమించి అనేక శాసన 
పరిశోధనా (గ్రంథాలు, చారిత్రక గ్రంథాలు వెలువరించారు. ఈ క్రమంలో 
శాస్త్రిగారు వెలువరించిన గ్రంథాలను సూక్ష్మంలో మోక్షంగా పరిచయం 
చేసుకుందాం. 


-అయ2పా అహఊదమైల-- 





శాసన పరిశోధన [గ్రంథాలు 


శాసన పరిశోధనా [గ్రంథాలు - 12 
1. శాసన సంపుటి 1, 2 భాగాలు 

ఈవిధంగా పరిశోధనా రంగంలో అడుగుపెట్టిన శాస్త్రిగారు 
శాసనాల పరంగా మొట్టమొదట 1974లో పుస్తకరూపంలో ఒక [గ్రంథాన్ని 
వెలువరించారు. దానిపేరు శాసనసంపుటి 1,2 భాగాలు. ఇందులో మొదటి 
భాగంలో 5 తామ్ర శాసనాలు ఉన్నాయి. ఇవి సంస్కృత భాషలో ఉన్నాయి. 
విష్ణుకుండినులవి 2, మఠార వంశీయులవి 1, కళింగ గాంగుల శాసనాలు 
2 ఉన్నాయి. ఇక రెండవ భాగంలో 3838 శిలా శాసనాలు ఉన్నాయి. 
కందూరు చోడులవి 10, కళ్యాణి చాళుక్యులవి 10, కాకతీయులవి 10, 
గోల్కొండ నవాబులవి 1 ఉన్నాయి. 

ఈ [గ్రంథంలోని శాసనాలన్నీ ప్రాముఖ్యతను సంతరించుకున్నాయి. 
ఆంధ్రదేశాన్ని పరిపాలించిన రాజవంశాల చరిత్ర, వారి బెన్నత్యం, పతనాలను 
గురించి తెల్పడమే కాకుండా ఆయా కాలాల్లోని లిపి, భాషా సాహిత్యాలను 
వివరిస్తున్నాయి. 

. విష్ణుకుండినులు అమరావతి, విజయవాడ, దెందులూరు, వేంగీపురాలు 
రాజధానులుగా ఆంధ్రదేశాన్ని పాలించినట్లు అందరూ భావించారు. కాని 
శాస్త్రిగారికి లభించిన ఇంద్రపాలనగర తామశాసనాలవల్ల వారు మహబూబ్‌ 
నగర మండలంలోని శ్రీపర్వత ప్రాంతీయులని, ఇక్ష్వ్యాకులకు సామంతులుగా 


శాసన పరిశోధన (గ్రంథాలు క్షే 


వ్యవహరించిన వీరు నల్లగొండజిల్లాలోని ఇంద్రపాలనగర నగరాన్ని 
రాజధానిగా చేనుకుని రాజ్యాన్ని పాలించి, దక్షిణావథ పతులుగా 
వ్యవవారించారని తెలిపారు. విమ్శుకుండినులు వెొదట బౌద్బ 
మతానుయాయులుగా ఉన్నారని, క్రమంగా వైదిక మతాన్ని అవలంబిస్తూ 
(క్రతువులు నిర్వహించేవారని కూడా వివరించారు. విష్ణుకుండినుల వంశానికి 
మూల పురుషుడైన మవోరాజేంద్ర వర్మ క్రీ.శ. ౩388-90 సం॥ల 
మధ్యకాలంలో ఇంద్రపాల నగరాన్ని స్థాపించాలని వివరించారు. 

ఈ రెండు తామశాసనాలతో పాటు ఈ భాగంలో మాఠర వంశానికి 
చెందిన ఉమావర్మ హోణరేంగ తామ్రశాసనం ఉంది. ఈ శాసనం క్రీ.శ. 
439 సంవత్సరంలో వేయింపబడిందని వీరు నిర్ణయించారు. శక్తివర్మనుంచి 
ఉమావర్శ్మ వరకు మాఠరులు పరిపాలించిన కాలం సుమారు 90 సం॥లు. 


కళింగ గాంగులకు చెందిన శాసనం ఒకటి ఈ విభాగంలో ఉంది. 
ఇది శాస్త్రిగారికి నూతనంగా లభించింది. అనంతవర్మ చోడగంగదేవుని 
తెంబూరు తామశాసనం పరిశోధించి, అందులోని క్రొత్తవిషయాలు ఈ 
పుస్తకంలో విశ్లేషించారు. 

ఈ సంపుటంలో శాస్త్రిగారు కందూరిచోడులకు సంబంధించిన 10 
శాసనాలను ప్రకటించారు. క్రీ.శ. 1078 - 1093 నుండి పాలించిన 
తొండరస చోలుని కాలంనుండి క్రీ.శ. 1282వరకు పాలించిన రామనాథ 
దేవచోడ మహారాజు వరకు 18మంది రాజుల వివరాలను శాసనాల ద్వారా 
శాస్త్రిగారు తెలియజేశారు. కొత్తగా లభించిన కళ్యాణీ చాళుక్యుల, కాకతీయ 
రాజుల శాసనాలు పరిష్కరించి శాస్త్రిగారు అనేక నూతన అంశాలు 
వివరించారు. 

ఈవిధంగా విష్ణుకుండినులు, మాఠర వంశీయులు, కళింగ గాంగులు, 
కందూరిచోడదులు, కళ్యాణి చాళుక్యులు, కాకతీయ రాజుల శాసనాలను 
పరిశీలించి శాసన సంపుటిని ప్రకటించారు. ఈ శాసనాల ద్వారా తెలుగువారి 
చరిత్రను సుసంపన్నం చేశారు. 

శాసన పరిశోధనలో ప్రవేశించి సంచలనం సృష్టించిన శాస్త్రిగారు ఆ 


18 శిలాక్షరశ్వాస శ్రీ బి.ఎన్‌. శాస్త్రి 
మార్గంలోనే అనేక పుస్తకాలను వెలువరించారు. ఈ వరుస క్రమంలో వారు 
పన్నెండు శాసన సంపుటాలను వెలుగులోకి తెచ్చారు. 

తెలంగాణా ప్రాంతానికి చెందిన శాస్త్రిగారు తన ప్రాంత చరిత్రను 
అందరికీ తెలియజెప్పడమే కాకుండా ఇతర ప్రాంతాల్లో ఉన్న గొప్ప చరిత్రను 
కూడా అధ్యయనం చేశారు. అందుకు వారు వెలువరించిన పుస్తకాలే నిదర్శనం. 
2. త్రిపురాంతక దేవాలయ శాసనములు 

దక్షిణభారత దేశంలోని, ప్రసిద్ధ శైవక్షేత్రాల్లో శ్రీశైలం ఒకటి. ఈ 
శ్రీశైలానికి ఎనిమిది ద్వారాలు ఉన్నాయి. తూర్పుద్వారంలో ఉన్న ద్వార 
క్షేత్రం కత్రిపురాంతకం. శి 

ఈ టత్రిపురాంతం ఆలయ గోడలపై వందకు పైగా శాసనాలు ఆయా 
రాజుల కాలంలో వేయించినవి చెక్కబడి ఉన్నాయి. కళ్యాణిచాళుక్య, వెలనాటి, 
పొత్తపి, ఏజువచోడ, కాకతీయ, కాయస్థ, రెడ్డి, విజయనగర, నతవాడి 
రాజవంశీయుల శాననాలు ఉన్నాయి. అంతేకాక ఈ వంశీయుల 
సామంతులు, మాండలికుల శాసనాలు కూడా ఇక్కడి క్షేత్రంలో కన్పిస్తున్నాయి. 
ఈ శాసనాలు క్రీ.శ. 1106 నుంచి 1886 వరకు అంటే 280 సంవత్సరాల 
చరిత్ర ఈ శాసనాల ద్వారా తెలుసుకోవచ్చు. ఈ శాసనాలు సౌత్‌ ఇండియన్‌ 
ఇన్సిష్పన్స్‌ వాల్యూం 10లో ప్రకటించబడ్డాయి. శాస్త్రిగారు ఈ శాసనాలతో 
పాటుగా అనుబంధంగా కొత్తగా సేకరించిన 15 శాసనాలను కూడా 
ప్రకటించారు. ఇందులో మొత్తం 72 శాసనాలు ఉన్నాయి. వాటన్నింటికీ 
శాస్త్రిగారు క్లుప్తమైన వివరణ కూడా ఇచ్చారు. 

శాసనాలు వాటి వివరణలతో పాటు ఈ [గ్రంథంలో త్రిపురాంతక 
దేవాలయ చరిత్ర - శ్రీపర్వత పురాణం, అగ్రహారాలు, భూములు, త్రిపురాంతక 
శాసనాలు - సాంఘిక చరిత్ర వంటి వాటిగా విభజించుకుని వివరించారు. 

శాస్త్రిగారు 1984లో ఈ (గ్రంథాన్ని అచ్చువేయించారు. పుష్పగిరి 
పీఠాధిపతులైన శ్రీశ్రీశ్రీ విద్యాన్సృసింహ భారతీస్వామివారికి త్రిపురాంతక 
దేవాలయ శాసనాలు అనే ఈ గ్రంథాన్ని అంకితమిచ్చారు. 

3. కందూరిచోడుల శాసనములు - చరిత్ర - సంస్కృతి 


ఏజువచోడులే కందూరు చోడులుగా ప్రసిద్ధి పొందారు. వీరు 
తెలంగాణ ప్రాంతంలో కళ్యాణిచాళుక్యులు, కాకతీయులకు సామంతులుగా, 
మహామండలేశ్వరులుగా కొంతకాలం వ్యవహరించారు. ఆ తరవాత 
స్వతంత్రంగా రాజ్యాన్ని ఏర్పరచుకున్నారు. వీరు క్రీ.శ. 1040 నుంచి క్రీ.శ. 
1290 వరకు అంటే 250 సం॥లు తెలంగాణా ప్రాంతంలో తమ అధికారాన్ని 
కొనసాగించారు. వీరు నల్లగొండ జిల్లాలోని కొలనుపాక, పానుగల్లు 
పట్టణాలను, మహబూబునగర్‌ జిల్లాలోని కందూరు, కోడూరు, వర్ధమాన 
పురాలను రాజధానులుగా ఏర్పాటు చేసుకున్నారు. 

కళ్యాణి చాళుక్య రాజ్యం అంతరించిన తరవాత ఉదయ మహారాజు 
కొడుకైన భీమదేవచోడుడు కళ్యాణీరాజ్య వైభవాన్ని కొంతకాలం అనుభవించాడు. 
కాకతీయరుద్రుని కాలంలో కందూరిచోడుల రాజ్యం క్షీణించి చివరకు 
రుద్రమదేవి కాలంలో అంతరించింది. 

ఈ రాజుల పాలనా కాలంలో నల్లగొండ, వర్ధమానపురం, కొలనుపాక 
గంగాపురం రాచూరు మొదలైన ప్రాంతాల్లో అనేక దేవాలయాలు నిర్మించారు. 
అనేక స్థల, గిరి, వన, జల దుర్గాలను కూడా నిర్మించారు. కందూరిచోడుల 
సామంతులు కూడా రాజులపేర్ల ఆలయాలను నిర్మించారు. బ్రాహ్మణులకు, 
కళాకారులకు, దేవాలయాలకు అనేక సువర్ణ గోదానాలను చేశారు. వారు 
శిల్పకళకు గొప్ప ఆదరణను కల్పించారు. కవి, పండితులను, కళాకారులను 
ప్రోత్సహించారు. 

ఈ విషయాలన్నీ వారు వేయించిన శాసనాల వల్ల మనకు తెలుస్తుంది. 
ఆ శాసనాలను శాస్త్రిగారు పరిశీలించి, పరిశోధించి అందలి విషయాలను, 
కందూరిచోడుల చరిత్రను ఆ కాలంనాటి సాంఘిక చరిత్రను రచించారు. 

ఈ (గ్రంథంలో కందూరిచోడులకు సంబంధించిన 40 శాసనాలను 
ప్రకటించారు. అందులో 30 పూర్వం ప్రకటించిన శాసనసంపుటిలోనివే. 
ఇంకా పది కొత్త శాసనాలు జతచేశారు. ఈ (గ్రంథంలో కందూరిచోడులకు 

సంబంధించిన వంశవృక్షాన్ని ఆ రాజుల చరిత్రను, వారికి సంబంధించిన 
ఇతర అంశాలను కూర్చారు. 

ఈ (గ్రంథాన్ని తమకు ్రీతిపాత్రులైన భారతి, ఆంధ్రవత్రిక 
సంపాదకులైన శ్రీ శివలెంక శంభుప్రసాద్‌గారికి అంకితం చేశారు. 
శంభుప్రసాద్‌గారు శాస్త్రిగారికి గురువుతో సమానం. వీరు శాస్త్రిగారికి భాష, 
లిపులకు సంబంధించిన ఒక గొప్ప గ్రంథాన్ని వీరి పరిశోధనాసక్తిని గమనించి 
బహుకరించారు. అందులో భారతదేశంలోని ఆయా భాషలు, వాటి లిపులు, 
వాటి పరిణామదశలు అన్నీ వివరంగా ఉన్నాయి. ఈ (గ్రంథం ద్వారానే 
శాస్త్రిగారు గురువుల సహాయం లేకుండానే పాళీ, ప్రాకృతం, బ్రాహ్మీ లిపులను 
నేర్చుకున్నారు. ఆ కృతజ్ఞతను తెలియజేస్తూ ఈ [గ్రంథం వారికి అంకితం 
ఇవ్వబడింది. అంతేకాకుండా విష్ణుకుండినుల శాసనాలను భారతిలో ప్రకటించి 
శాస్త్రిగారికి ఎంతో మనోధైర్యాన్ని ఇచ్చారు శంభుప్రసాద్‌గారు. 

ఈ (గ్రంథంలో ఆయా శాసనాల ప్రతిబింబాలు, ఛాయాచిత్రాలు, 
ఆలయాలు, వాటిలో శిల్పాలు అన్నీ ప్రకటించారు. 

1984లో ప్రకటించబడిన గ్రంథం శాస్త్రిగారి పరిశోధనా పటిమకు 
నిదర్శనంగా చెప్పవచ్చు. 


4. ముఖలింగ దేవాలయ చరిత్ర - శాసనములు 
శాస్త్రిగారు ఆంధ్రదేశంలోని ప్రముఖ దేవాలయాల చరిత్రను, ఆ 


ఆలయ సంబంధ శాసనాలను పరిశీలిస్తే రాజుల చరిత్ర, వారి దాతృత్వం, 
ఆయా రాజులకు ఇతర రాజులతో గల సంబంధం వంటి అంశాలు వెలుగు 
' చూస్తాయనే దృక్పథం కలిగినవారు. అందుకు అనుగుణంగానే వారు 
త్రిపురాంతక దేవాలయాల శాసనాలను పుస్తకంగా ముద్రించిన తరవాత 
ముఖలింగ దేవాలయాన్ని సందర్శించి ఆ ఆలంయలో ఉన్న వందలకొద్ది 
శాసనాలను పుస్తకరూపంలో తీసుకురావాలని సంకల్పించుకున్నారు. 


ముఖలింగ మహాక్షేత్రం వంశధారా నదీతీరంలో, శ్రీకాకుళం జిల్లాలో 
ఉన్న ప్రసిద్ధ శైవక్షేత్రం. ఇక్కడ ఉన్న ముఖలింగేశ్వరుడిని మధుకేశ్వరుడు అని 

పిలుస్తారు. ముఖలింగంలో మధుకేశ్వర, అనియంక భీమేశ్వర, సోమేశ్వర స్వాముల 
ఆలయాలు ఉన్నాయి. ఇవన్నీ అత్యుద్భుతమైన శిల్పకళతో ఒప్పారుతున్నాయి. 

ఆలయంలోని ద్వార స్తంభాలపైన, కుడ్యాలపైన, ఆస్థాన మండపాల 
పైన, శిలా ఫలకాలపైన సుమారు 150 వరకు శాసనాలు వేయించబడినవి. 
ఇవన్నీ క్రీ.శ. 1058 నుంచి 1516 మధ్య ఉన్న శాసనాలు. ఈ శాసనాలు 
ఎక్కువగా తెలుగుభాషలో ఉన్నవే. కొన్ని సంస్కృతంలో, మరికొన్ని ఒరియా 
భాషల్లో ఉన్నాయి. 

ముఖలింగ దేవాలయ శాసనాలను పరిశీలించడానికి మరో కారణం 
కూడా ఉంది. అది డా॥ గిడుగు సీతాపతిగారి ప్రోత్సాహం, (ప్రేరణ. 
సీతాపతిగారు 1962లో మూడు తామ్ర శాసనాలను శాస్త్రిగారికి ఇచ్చి 
పరిష్కరించి, ప్రచురించమని చెప్పారు. శాస్రిగారు వాటిని పరిష్కరించి భారతి 
పత్రికలో ప్రచురించారు. తరవాత ముఖలింగ దేవాలయ శాసనాలను కూడా 
పరిశీలించమన్నారు. వారి ఆజ్ఞను శిరసావహిస్తూ 1966లో ద్రాక్షారామం 
నుంచి ముఖలింగం వరకు ఉన్న అనేక ప్రసిద్ధ పుణ్యక్షేత్రాలను దర్శించి 
ముఖలింగ దేవాలయ చరిత్రను అధ్యయనం చేసి “ముఖలింగ దేవాలయ 
చరిత్ర - శాసనములు” అనే గ్రంథాన్ని రూపొందించారు. కొన్ని శాసనాలను 
సీత్రాపతిగారు, గిడుగు వెంకట రామమూర్తిగారు సంపాదించారు. ఎక్కువ 
శాసనాలను శాస్త్రిగారే సేకరించారు. 

కళింగ దేశానికి ముఖలింగం రాజధాని అని గిడుగు వెంకట 
రామమూర్తిగారు తేల్చి చెప్పారు. శాస్త్రిగారు కూడా అదే వక్కాణించారు. 

ఈ ముఖలింగ దేవాలయ చరిత్ర శాసనములు అనే (గ్రంథాన్ని 
శాస్త్రిగారు 1985లో శృంగేరి శారదా పీఠాధిపతులైన శ్రీశ్రీశ్రీ భారతీ తీర్థ 
స్వామివారికి అంకితం ఇచ్చారు. 
5. బెజవాడ దుర్గామల్లీశ్వరాయల శాసనములు 


దేవాలయాల చరిత్ర, శాసనాలను విశదీకరించే క్రమంలో తరవాత 
వెలువడిన శాసన సంపుటం “బెజవాడ దుర్గామల్లీశ్వరాలయ శాసనములు”. 
ఆంధ్రదేశంలోని ప్రసిద్ధ దేవాలయాల్లో విజయవాడలోని దుర్గామల్లీశ్వరాలయం 

ఒకటి. ఇంద్రకీలాద్రిపై ఉన్న దుర్గా మల్లేశ్వరులు ఎంతో మహిమగల దేవతలు. 
అర్జునుడు ఈ కొండపై తపస్సు చేసి పరమశివుడిని మెప్పించి పాశుపతాస్త్రాన్ని 
పొందాడు. బెజవాడలో ఉన్న అమ్మ కనకదుర్గగా ప్రసిద్ధి పొందింది. ఈ 
అమ్మ కారణంగానే విజయవాడ ఎంతో ప్రాచుర్యాన్ని కలిగి ఉంది. 

అంత మహిమ గల దేవత కాబట్టే చక్రవర్తులు, రాజులు, మంత్రులు, 
దండనాథులు, మహా మండలేశ్వరులు, సామాన్య ప్రజలు అందరూ దుర్గమ్మను 
పూజించి, భూములు, అగ్రహారాలు, మణులు, మాణిక్యాలు దానమిచ్చి, నిత్య 
నైవేద్యాలకు, పూజలు నిర్వహించడానికి నిరంతర వ్యవస్థను ఏర్పాటు చేశారు. 

ఈ ఆలయం మంటప స్తంభాలపైన, శిలా స్తంభాలపైన, కొండ 
కింద కనకదుర్గ మంటప స్తంభాలపైన అనేక శాసనాలు ఉన్నాయి. ఇవన్నీ 
సుమారు వందవరకు ఉంటాయి. ఈ శాసనాలన్నీ తూర్పు చాళుక్య, కాకతీయ, 
త్యాగి, గొంటూరి, విజయనగర ప్రభువులకు, వారి సామంతలు, మాండలిక, 
దండనాయకులకు సంబంధించినవి. క్రీ.శ. 9వ శతాబ్దం నుంచి 16వ 
శతాబ్దం వరకు ఆయా రాజుల శాసనాలు ఇక్కడ మనకు కన్పిస్తాయి. 

శాసనాలు తెలుగు, సంస్కృత, తెలుగు-సంస్కృతభాషల్లో వచనంలో, 
పద్యాల్లో వ్రాయబడ్డాయి. ఈ శాసనాలను, అందులోని విషయాన్ని సంక్షిప్తంగా 
ప్రతిశాసనం మూలం దాని (క్రింద వివరణను శాస్త్రిగారు క్లుప్తంగా 
వివరించారు. ఆయా శాసన ప్రతిబింబాలు, దేవాలయ చిత్రాలు, మండపాలు, 
శిల్చకళ ఉట్టిపడే శిల్పాల చిత్రాలు కూడా ఈ [గ్రంథంలో ముద్రించబడ్డాయి. 

ఈ (గ్రంథాన్ని ప్రముఖ కవి, గ్రంథరచయిత, పాత్రికేయులు, ఆంధ్ర 
సారస్వత పరిషత్తుకు అనేక సంవత్సరాలు సేవలు అందించిన శ్రీ దేవులపల్లి 
రామానుజరావుగారికి క్రీ.శ. 1985లో అంకితం చేశారు. 
6. గోలకొండ చరిత్ర - సంస్కృతి - శాసనాలు 

క్రీ.శ. 16వ శతాబ్దం ప్రథమార్ధంలో బహమనీ సామ్రాజ్యం చీలిపోయి 
అయిదు స్వతంత్ర రాజ్యాలు ఏర్పడ్డాయి. అవి బీజాపూర్‌, బీదర్‌, గోలకొండ, 
అహ్మద్‌నగర్‌, బీరార్‌. బహమనీ సుల్తానైన కులీకుతుబుల్‌ ముల్క్‌ మహమూద్నా 

మరణించిన తర్వాత క్రీ.శ. 1518లో స్వతంత్రాన్ని ప్రకటించుకొని గోలకొండ 
రాజ్యాన్ని స్థాపించారు. అతడు క్రీ.శ. 1548వరకు పరిపాలించాడు. అప్పటి 
నుండి క్రీ.శ. 1687వరకు కుతుబ్‌షాహీ వంశీయులు దక్కన్‌ ప్రాంతాన్ని 
పరిపాలించారు. 

మొగలు చక్రవర్తి అయిన బెరంగజేబు సున్నీమతస్సుడు. అతడు 
మతాభిమానంతో షియా మతస్టులైన గోలకొండ, బీజాపూరు సుల్తానులపై 
దాడిచేసి క్రీ.శ. 1687లో గోలకొండను, 1688లో బీజాపూరును వశం 
చేసుకొని మొగలు సామ్రాజ్యంలో విలీనం చేశాడు. 


కుతుబ్బాహీ సుల్తానులు తెలంగాణా ప్రాంతం మొత్తాన్ని కృష్ణానదికి 
దక్షిణభాగంలో ఉన్న కొన్ని ప్రాంతాలను కలిపి సువిశాల సామ్రాజ్యాన్ని 
ఏర్పరచుకున్నారు. తళ్ళికోట యుద్ధంలో విజయనగర సామ్రాజ్యం తుళువ 
వంశాన్ని అంతంచేసి, అళియ రామరాయల సంహారం తర్వాత గోలకొండ 
సామ్రాజ్యం విస్తరించబడింది. 

కుతుబ్బాహీ సుల్తానులు పటిష్టమైన, సమర్థవంతమైన పరిపాలన చేశారు. 
రాజ్యంలో మతసామరస్యాన్ని పాటించి శాంతిని నెలకొల్పి హిందూ ముస్లిం 
ప్రజల మన్ననలను పొందారు. ఈ సుల్తానులు తెలుగు, అరబీ, ఫారసీ, 
ఉర్జూ భాషల అభివృద్ధికి తోద్చడి, ఆయా భాషల్లో కవి పండితులను పోషించారు. 
ఇబ్రహీం కుతుబ్‌షా, మహమ్మద్‌ కులీ కుతుబ్‌షా, అబుల్‌హసన్‌ తానాషా 
తెలుగు సాహిత్యానికి, కళలకు అమోఘమైన సేవ చేశారు. ఈ సుల్తానుల్లో 
కొందరు స్వయంగా కవి పండితులుగా పేరుగాంచారు. 

ఈ పుస్తకంలో శాస్త్రిగారు 170 సంవత్సరాల కుతుబ్నాహీల చరిత్రను, 
దానికి సంబంధించిన శాసనాలను ప్రకటించారు. ఉర్దూ, ఫార్గసీ, అరబ్బీ 
శాసనాలను పరిశీలించడంలో శ్రీ నారాయణాచార్య, శ్రీ షేక్‌ మొయినుద్దీన్‌ 
లు శాస్త్రిగారికి సహకరించారు. 

కుతుబ్బాహీ సుల్తానుల ఫోటోలు, పురావస్తు, ప్రాచ్యలిఖిత రాజ్య 
అభిలేఖ్య సంచాలకుల నుండి శాస్త్రిగారు సంపాదించిన అనేక ఛాయాచిత్రాలను 
ఈ [గ్రంథంలో ముద్రించారు. 

కుతుబ్బాహీల నాటి చారిత్రక కట్టడాలు నేటికి నిలిచి మనకు కనువిందు 

చేస్తున్నాయి. అట్టి చారిత్రక వారసత్వం ఉట్టిపడే ఈ గ్రంథాన్ని శ్రీ కుందూరు 

జానారెడ్డిగారికి 1989లో అంకితం ఇచ్చారు. 

7. చెఅకురెడ్డి వంశ చరిత్ర - శాసనములు 


ప్రాంతీయ చరిత్రకు, ప్రాంతీయ పాలకులకు ఎంతో ప్రాధాన్యతను 
ఇచ్చే శాస్త్రిగారు చిన్న చిన్న సామంత రాజులకు సంబంధించిన శాసనాలను 
కూడా ఎంతో (శ్రమించి సేకరించి ప్రత్యేకంగా వారి చరిత్రను, శాసనాలను 
పుస్తకరూపంలో ప్రచురించేవారు. 


అట్టివాటిలో చెజకురెడ్డివంశ చరిత్ర - శాసనములు అనే [గ్రంథం 
ఒకటి. ఈ చెఅకురెడ్డి వంశీయులు కాకతీయుల కాలంలో మవో 
సామంతాధిపతులుగా ఉన్నారు. వీరు నల్లగొండ, మహబూబ్‌నగర్‌, కర్నూలు 
జిల్లాల్లో రాజ్యాన్ని నెలకొల్పి కాకతీయరాజులకు అండదండగా ఉండేవారు. 
కాకతీయరుద్రుడు చేసిన అనేక యుద్దాల్లో చెజకు బొల్లయరెడ్డి సహాయ 
సహకారాలు అందించి, వారికి విజయాలను అందించాడు. 


చెఅకురెడ్డి వంశీయులకు సంబంధించి జమ్ములూరు, అమరాబాదు, 
తాడువాయి, పాలకవీడు, వేలూరు వంటి శాఖలు ఉన్నాయి. వీరు మహా. 
వీరులే కాక తాము పాలించిన ప్రాంతాల్లో అనేక ఆలయాలు నిర్మించి 
(బ్రాహ్మణులకు, గురువులకు అగ్రహారాలు భూములు దానం చేసినారు. 

వీరికి సంబంధించిన 17 శాసనాలను శాస్త్రిగారు సేకరించి లఘు 
వషయ వివరణతో ఈ (గ్రంథంలో ప్రచురించారు. 16 శిలాశాసనాలు, 1 
తామ్రశాసనంతో కూడిన ఈ గ్రంథం తమకు ఆప్త మిత్రులైన శ్రీ తడకమళ్ళ 
రాఘవరావుగారికి 1989లో అంకితమిచ్చారు. 
8. రేచర్ల రెడ్డివంశ చరిత్ర - శాసనములు 


1989లో ప్రచురించిన ఈ (గ్రంథం శాస్త్రిగారు వెలువరించిన శాసన 
సంపుటుల్లో ఒకటి. రేచర్ల రెడ్డి వంశీయులు చెటుకు, మల్లాయ, విరియాల, 
ఇందులూరి తదితర వంశీయులవలె కాకతీయులకు సామంతులుగా 
ఉన్నవారు. వీరు కాకతీయులకు సామంతాధిపతులుగా, సేనానులుగా, 

వాహిన్యాధీశులుగా ఆమనగల్లు, ఎలకుర్తి రాజ్యాలను పరిపాలించారు. 

రేచర్లరెడ్డి వంశానికి మూలపురుషుడు బ్రహ్మసేనాని. అతని తరవాత 
ముచ్చసేనాని, కాటసేనాని, కామచమూపతి కాకతీయులకు సేనానులుగా, 
దండనాథులుగా ఉన్నారు. కామచమూపతి జ్యేస్టపుత్రుడు కాటచమూపతి. 
ఇతడు ఎలకుర్తి రాజ్యాన్ని అతని సోదరులైన బేతిరెడ్డి, నామిరెడ్డి సంతతి 
వారు ఆమనగల్లు రాజ్యాన్ని పరిపాలించారు. 


దేవగిరి యాదవరాజైన జైతుగి మొదటి కాకతీయ రుద్రుని సంహరించి 
అతని కొడుకైన గణపతిదేవుని బంధించి చెరసాలలో ఉంచాడు. అప్పుడు 
శత్రురాజులు కాకతీయరాజ్యం పై దండయాత్ర చేసి రాజ్యంలో అల్లకల్లోలం 
సృష్టించారు. ఆ సమయంలో రేచర్ల రుద్రారెడ్డి రుద్రుని అవతారమెత్తి శత్రువులను 
ఓడించి కాకతీయ రాజ్యాన్ని కాపాడి, గణపతి దేవున్ని విడిపించి అతనికి 
సామ్రాజ్యాన్ని అప్పగించారు. 

రేచర్లరెడ్డివంశ రాజులు, రాణులు, రాణివాసుపు స్త్రీలు పిల్లలమర్రి, 
రామప్ప, . నాగులపాడు, ఎలకుర్తి, ఓరుగల్లు తదితర ప్రాంతాల్లో అనేక 
దేవాలయాలు నిర్మించారు. ఇవన్నీ అద్భుత శిల్చకళా శోభితాలై విరాజిల్లినాయి. 
ఆ ఆలయాల్లో ధూపదీప నైవేద్యాలకు, పూజలకు, అంగరంగ భోగాలకు 
భూములను, అగ్రహారాలను దానమిచ్చారు. కవిపండితులను, కళాకారులను 
ప్రోత్సహించినారు. 

శాస్త్రిగారు .ఈ [గ్రంథంలో రేచర్ల రెడ్డివంశీయుల చరిత్రతో పాటు . 
వారు వేయించిన 27 శాసనాలను, వాటి పాఠాలను, ప్రతిబింబాలను, నిర్మించిన 
దేవాలయాల, శిల్పాల ఛాయాచిత్రాలు కూడా ప్రచురించారు. 120 పేజీలు 
కల ఈ పుస్తకం మాజీ పార్లమెంటు సభ్యులు వాస్తుశిల్పి శ్రీ బి.ఎన్‌. రెడ్డిగారికి 
స్నేహపూర్వకంగా అంకితమిచ్చారు. 
9, కాయస్థ రాజులు 


స్థానిక రాజవంశాల చరిత్ర క్రమంలో శాస్త్రిగారు వెలువరించిన 
మరో (గ్రంథం కాయస్థరాజులు. ఇందులో కాయస్థరాజుల సంక్షిప్త చరిత్ర, 

వారు వేయించిన శాసనాలు ఉన్నాయి. 


కాయస్థ వంశంలో గంగయసాహిణి, అతని మేనల్లుడు జన్నిగ, 
త్రిపురాంతక, అంబదేవులు ముఖ్యులు. వీరు వల్లూరు, గండికోట రాజధాను 
లుగా పానగల్లునుంచి మార్దంవాడి వరకు ఉన్న విశాల భూభాగంపై ఆధిపత్యం 
కలిగి ఉన్నారు. క్రీ.శ. 1230 నుండి 1308 వరకు వీరు కాయస్ట్థరాజ్యాన్ని 
కాకతీయులకు సామంతులుగా ఉన్నారు. 

కాయన్థరాజుల్లో గంగయసాహిణి గొప్ప వరాక్రమవంతుడు. 
ఇతనితోపాటు జన్నిగదేవుడు, త్రిపురాంతకుడు కాకతీయరాజులకు విధేయ 
సామంతులుగా ఉన్నారు. కాని వీరి తరవాత అంబదేవ మహారాజు 
కాయతీయరాజులకు ఎదురుతిరిగాదు. కాకతీయ శత్రురాజులతో చేతులు 
కలిపి కాకతీయరాజుల కొంత భూభాగాన్ని ఆక్రమించుకొని స్వతంత్ర కాయస్థ 
రాజ్యాన్ని నెలకొల్పాడు. కృష్ణానదికి దక్షిణంగా ఉన్న రాజులందరినీ ఓడించి 
క్రీర్తి గడించాడు. 


ఈ (గ్రంథంలో కాయన్ఫరాజుల చరిత్ర, వారి విజయాలు, 
పరాక్రమాలతో పాటు వారికి సంబంధించిన 27 శాసనాలను ప్రకటించారు 
శాస్త్రిగారు. 1991లో ఈ గ్రంథాన్ని నల్లగొండ జిల్లాపరిషత్తు మాజీ అధ్యక్షులైన 
శ్రీ బొందుగుల నరసింహారెడ్డిగారికి స్నేహపూర్వకంగా అంకితం ఇచ్చారు. 
10. రేచర్ల పద్మనాయకులు 


శ్రీ బి.ఎన్‌. శాస్త్రిగారు ప్రకటించిన శాసన [గ్రంథాల పరంపరలో 
ఇది 11వది. 

ఉత్తర భారత చక్రవర్తులు యావత్‌ భారతాన్ని తమ అధీనంలో 
ఉంచుకోవాలనే ఆలోచనలతో అనేకసార్లు దక్షిణాదిపై దందెత్తేవారు. ఆ 
దండయాత్రల పరంపరలో మహమద్‌బిన్‌ తుగ్లక్‌ కాకతీయ రెండవ ప్రతాప 
రుద్రుడిని ఓడించి, 1828లో కాకతీయ సామ్రాజ్యాన్ని ఆక్రమించుకొన్నాడు. 
అంతేకాక ఇక్కడ ఉన్న దేవాలయలను, శిల్చ్పసంపదను కొల్లగొట్టి నాశనం 
చేశాడు. 

అటువంటి స్థితిలో ముసునూరి ప్రోలయ, కాపయ నాయకత్వంలో 
రేచర్ల సింగమనాయకుడు. అద్దంకి ప్రభువైన ప్రోలయవేమారెడ్డి మొదలైనవారు 
తమ సైన్యాన్ని సమాయత్తం చేసి ఓరుగల్లుపై దాడిచేసి ముస్లిమ్‌లను 
పారద్రోలినారు. ఆ తర్వాత ఆంధ్రదేశంలోని భూభాగాలపై ఏకచ్చత్రాధిపత్యం 
సాధించడం కోసం పద్మనాయకరాజులతో శత్రుత్వం వహించారు. 

అరివీరభయంకరులైన పద్మనాయక వీరులు భీమవరం యుద్ధంలో 
కాపయ నాయకుని ఓడించి, సంహరించి, స్వతంత్ర రాజ్యాన్ని స్థాపించారు. 
వీరు రాచకొండ, దేవరకొండలు రాజధానిగా తెలంగాణా ప్రాంతాన్ని తమ 
ఏలుబడిలోకి తెచ్చుకొన్నారు. కాకతీయులకు కొంతకాలం సామంతులుగా, 
తరవాత స్వతంత్రులుగా ఉన్నారు. క్రీ.శ. 1210 నుండి 1861 వరకు 
సామంతులుగా, 1861 - 1470వరకు స్వతంత్రులుగా రాజ్యపాలన చేశారు. 


శాస్త్రిగారు ఈ (గ్రంథంలో రాచకొండ, దేవరకొండలను రాజధానులుగా 
పరిపాలించిన పద్మనాయకుల చరిత్రను వివరించారు. ఆనాటి సాంఘికచరిత్ర, 
శాసనాలను కూడా చేర్చినారు. కాని పద్మనాయకుల ఇతర సంస్థానాల 
గూర్చిన వివరాలు లేవు. 

ఈ (గ్రంథంలో సుమారు 50 వరకు ఛాయాచిత్రాలు, శాసన 
ప్రతిబింబాలు, 25 శాసన మూల పాఠం ఉన్నాయి. శాసన మూలపాఠాలకు 
వివరణలు కూడా ఇచ్చినారు. 1991లో ప్రచురించబడి, 123 పేజీలున్న 
ఈ (గ్రంథాన్ని తమ అక్కగారైన శ్రీమతి కొండూరి సుశీల, బావగారు శ్రీ 
కొండూరి మార్మందేయ శర్మగార్లకు అంకితం చేశారు శాస్త్రిగారు. 


11. వేములవాడ చరిత్ర - శాసనములు 

ఆలయాల చరిత్రను వెలికితీసి తెలియచెప్పే పరంపరలో వచ్చిన 
మరో గ్రంథం వేములవాడ చరిత్ర - శాసనములు. 

తెలంగాణలోని ప్రముఖ శైవక్షేత్రాల్లో ప్రముఖమైనది వేములవాడ. 
ఇక్కడి ఈశ్వరుడు రాజరాజేశ్వరుడుగా వెలుగొందుతున్నాడు. వేములవాడలో 

రాజేశ్వరాలయమే కాక భీమేశ్వరాలయం, బద్దిగేశ్వరాలయం, నగరేశ్వరాలయం 
వంటి ఇతర ఆలయాలు కూడా దర్శనమిస్తాయి. వేములవాడ దక్షిణకాళిగా 
ప్రసిద్ధి పొందింది. 

కరీంనగర్‌ జిల్లా పూర్వం సబ్బిసాయిర మండలంగా పిలువబడేది. 
దీనికి బోధన్‌ రాజధాని. చాళుక్య వంశీయులు ఈ ప్రాంతాన్ని పాలించేవారు. 
వేములవాడ రాజధానిగా పరిపాలించడంవల్ల వీరికి వేములవాడ చాళుక్యులు 
అనే పేరు స్థిరపడింది. వీరు రాష్ట్రకూటులకు సామంతులుగా సపాదలక్ష 
దేశాన్ని క్రీ.శ. 641 నుండి క్రీ.శ. 1052వరకు పరిపాలించారు. వీరికాలంలో 
వేములవాడ, గంగాధర, కుర్యాల, బోధన్‌ పట్టణాల్లో పలు జైన దేవాలయాలు, 
జైన బసదులు, మఠాలు నిర్మించబడ్డాయి. కన్నడ ప్రభావంతో జైనమతాన్ని 
ఎక్కువగా ఆదరించి ప్రోత్సహించారు. 

కన్నడభాషలో విక్రమార్జున విజయాన్ని రచించిన పంపకవికి రెండవ 
అరికేసరి ధర్మపురి అగ్రహారాన్ని దానం చేశాడు. పంపకవి సోదరులు 
జినవల్లభుడు కుర్యాల, గంగాధర ప్రాంతాల్లో జైన భవనాలను నిర్మించి 
కన్నడభాషా పోషకులుగా ఖ్యాతి చెందారు. 

ఈ (గ్రంథంలో శాస్త్రిగారు వేములవాడ చాళుక్యరాజుల చరిత్ర, ఆనాటి 
సాంఘిక చరిత్ర, స్థితిగతులు, వేములవాడ ఆలయాల్లో నిర్వహించే ఉత్సవాలు, 
ఆలయాల వివరాలు, చాళుక్యుల సంస్కృతి, చాళుక్యుల, ఇతర రాజులు 
వేయించిన శాసనాల సమాచారం వివరించారు. ఇందులో వేములవాడ 
చాళుక్యులకు సంబంధించిన 12 శాసనాలు పొందుపర్చారు. శానన 
ప్రతిబింబాలు, వేములవాడ దేవాలయాలు, శివలింగాలు, విగ్రహాలు వంటి 
అనేక ఛాయాచిత్రాలు ఈ పుస్తకంలో మనం చూడవచ్చు. 140 పుటలతో 
కూడిన ఈ [గ్రంథం చివరలో అనుబంధంగా డా॥ దివాకర్ల వేంకటావధానిగారు 
రచించిన వేములవాడ రాజరాజేశ్వరస్వామివారి సుప్రభాతం చేర్చబడింది. 


క్రీశ. 1994లో ప్రకటించబడిన ఈ [గ్రంథం శాస్త్రిగారు వేములవాడ 
రాజరాజేశ్వర స్వామివారికే అంకితం చేశారు. 


శాసన పరిశోధన (గ్రంథాలు 29 
12. మల్యాల వంశ చరిత్ర - శాసనములు 


సామంత రాజుల చరిత్రను వెలికి తీయడం ఎంతో కష్టమైంది. అటువంటి 
క్లిష్టమైన పనిని శాస్త్రిగారు అవలీలగా చేశారు. అందుకే 12 శాసన 
సంపుటాలను వెలువరించారు. అందులో చివరిది ఈ మల్యాల వంశ చరిత్ర, 
శాసనములు. వీరు కూడా కాకతీయులకు సామంతులుగా ఉన్నారు. 
కాకతీయ రెండవ బేతరాజు కాలం నుండి రుద్రమదేవి పాలనా కాలం 
వరకు సంకీసపురం, వర్ధమానపుర రాజ్యాలను కాకతీయుల సామంతులుగా 
మల్యాల వంశీయులు పరిపాలించారు. యుద్ధసమయాల్లో కాకతీయులకు 
రక్షణగా ఉండి వారికి విజయాన్ని వరింపచేశారు. 


కాకతీయుల ఇతర సామంతులైన విరియాల, గోన వంశీయులతో 
మల్యాల వంశీయులు సంబంధ బాంధవ్యాలు నెరిపినారు. మల్యాల 
చౌండసేనాని విరియాల వంశానికి చెందిన మైలమను, మల్యాల గుండదండా 
ధీశుడు గోన బుద్దారెడ్డి కుమార్తె కుప్పాంబికను పెండ్లి చేసుకున్నారు. 

“కాకతీయ రాజులు తమ సామ్రాజ్యాన్ని అతివైభవంగా పాలించడానికి 
వారి సామంతులు, దండనాయకులుగా పనిచేసిన మల్యాల వంశానికి చెందిన 
దన్న సేనాని, సబ్బసేనాని, కాటసేనాని, పోతసేనాని, చౌండసేనాని, 
బాచసేనాని, గుండదండాధీశుడు” అని శాస్త్రిగారు ఈ పుస్తకంలో వ్రాశారు. 

ఈ [గ్రంథంలో మల్యాల వంశీయులకు చెందిన మొత్తం 7 శాసనాలు 
వాటి పాఠాలు, ప్రతిబింబాలు వివరణలతో సహా ఉన్నాయి. అంతేకాక మల్యాల 
వంశ చరిత్ర, వారు పాలించిన సమయంలో సాంఘికచరిత్రను కూడా ఈ 
[గ్రంథం ద్వారా మనం తెలుసుకోవచ్చు. మల్యాల వంశీయులు నిర్మించిన 
ఆలయాలు, అందలి శిలావిగ్రహాల ఛాయాచిత్రాలు ఈ (గ్రంథానికి ప్రత్యేక 
ఆకర్షణ. 1994లో ప్రచురించిన ఈ గ్రంథాన్ని ప్రముఖ స్వాతంత్ర్య సమర 
యోధులు, ఆంధ్రప్రదేశ్‌ గ్రంథాలయ సంస్థ మాజీ అధ్యక్షులు స్వర్గీయ 
శ్రీ కోదాటి నారాయణరావుగారికి గురుభావంతో అంకితం చేశారు. 

ఈ విధంగా 12 శాసన సంపుటులు ఒంటిచేతో వెలువరించిన 
శాస్త్రిగారు ఇంకా రెండు మూడు శాసన సంపుటాలను వెలువరించాలనే 
ప్రణాళికలో ఉండేవారు. అవి విరియాల వంశ శాసనాలు, సతవాడి వంశ 
శాసనాలు. అదేవిధంగా నృసింహ క్షేత్రాల్లో ఉన్న శాసనాలన్నిటినీ ఏకం 
చేసి ఒక ప్రత్యేక గ్రంథంగా ప్రచురించాలనుకున్నారు. దీనికి సంబంధించి 
శాసనాలను సేకరించి శాసన పాఠాలను తయారు చేసుకున్నారు. కాని వారి 
ఆరోగ్యం క్షీణించడంలో ఈ మూడు (గ్రంథరూపం దాల్చలేదు. 


-అయహయపా ఊమొల-- 





మండల, రాజ్య సర్వన్వాలు 


సర్వస్వ త్రయంలో సమగ్ర చరిత్ర దర్శనం 

తెలంగాణా ప్రాంతంలో కవులే లేరు, వారికి సాహిత్యమే లేదు 
అన్నవారికి జవాబుగా నాడు సురవరం ్రతాపరెడ్డిగారు “గోల్కొండ కవుల 
సంచికను” ప్రకటించి నోళ్లు మూయించారు. అదేవిధంగా తెలంగాణకు 
చరిత్ర లేదు, చరిత్ర తెలియదు, చరిత్ర నిర్మాణం రాదు అన్నవారికి మౌఖికంగా 
కాక వ్రాతపూర్వకంగా మూడు జిల్లాల సర్వస్వాలు రచించి సమాధానం 
ఇచ్చారు శ్రీ బి.ఎన్‌.శాస్త్రిగారు. 

తెలంగాణా ప్రాంతంలో సురవరం, బూర్గుల, పులిజాల వంటి 
ప్రజానాయకులు ఆంధ్రమహాసభలు నిర్వహించి తెలంగాణా ప్రజల్లో 
రాజకీయ, సాంఘిక, సాంస్కృతిక చైతన్యం తీసుకొని వచ్చారు. స్వాతంత్ర్యం 
వచ్చినా కానీ ఆంధ్రప్రాంతీయుల అధికారంలో ఉన్న తెలంగాణా అన్నిరంగాల్లో 
వెనుకబడి ఉంది. జిల్లాల చరిత్రను వెలుగులోకి తెస్తే కాని ప్రజలు 
చైతన్యవంతులు కాలేరని, సర్మారుజిల్లా ప్రజలకంటే తెలంగాణా ప్రజలు 
వెనకబడి ఉండటంవల్ల జిల్లా సర్వస్వముల ద్వారా వారిని చైతన్యపర్బాలనే 
ఉద్దేశంతోనే జిల్లాల విజ్ఞాన సర్వస్వాలను వ్రాయడానికి పూనుకున్నారు. 
నల్లగొండ మండల సర్వస్వము 

ప్రారంభంలోనే పేర్కొన్న విధంగా జననీ జన్మభూమిశ్చ.... అన్న 
రామాయణవాక్యం ప్రమాణంగా శాస్త్రిగారు తన జన్మన్థానమైన నల్లగొండ 

గ్‌ా సర్వస్వాన్నే రచించారు. అది యాదృచ్చికమే అయినా అందుకు గల 
కారణాలు శాస్త్రిగారి మాటల్లోనే చూద్దాం. 

“ఆంధ్రదేశ చరిత్రలో నల్లగొండ మండలమునకు సమున్నతమైన 
స్థానమున్నది. ఆదిమానవ నివాస చిహ్నములీ మండలమునందున్నవి. చరిత్ర 
పూర్వయుగము నాటి సిన్స్‌, డాల్మెన్‌ నమాధులు, ఆదిమానవులకు 
నిలయములైన కొండ గుహలు, ప్రాచీన మానవుడుపయోగించిన వస్తువులీ 
మండలమున లభించినవి. గణతం(త రాజ్యములిచట వెలనినవి. 
శాతవాహనులీ ప్రాంతమును తమ యేలుబడిలోనికి తెచ్చుకొని పాలించారు. 
ఇక్ష్వాకు వంశీయులకీ మండలముతో ఘనిష్ట సంబంధమున్నది. సువిశాలమైన 
సామ్రాజ్యమును స్థాపించిన విష్ణుకుండిన వంశీయుల జన్మభూమి నల్లగొండ 
మండలము”. అంతేకాదు బాదామీ చాళుక్యులాదిగా ఆసఫ్టాహీ వంశీయుల 
వరకు ఈ మండలాన్ని తమ సామ్రాజ్యాంతర్భాగంగా పాలించారనీ, ఇంద్రపురి, 
భువనగిరి, రాచకొండ, దేవరకొండ వంటి దుర్గాలు ఈ మండలంలో 
ఉన్నాయనీ, కృష్ణా, మూసీ, బిక్కేరు, ఆలేరు మొదలైన నదీనదాలు ఈ మండలాన్ని 
సస్యశ్యామలం చేస్తున్నాయనీ. కొలనుపాక, యాదగిరిగుట్ట, పానగల్లు లాంటి 
అనేక పుణ్యక్షేత్రాలకీ మండలం నిలయమని, సంస్కృతాంధ్ర కర్ణాటక ఫరాసీ 
భాషల్లో అనేక శాసనాలు ఈ మండలంలో లభించాయనీ, జైన, బౌద్ధ, శైవ, 
వైష్ణవ మతాలు వర్ధిల్లిన ప్రాంతాలిక్కడ ఉన్నాయనీ, ఉద్దండ పండితులకు, 
గొప్ప కవులకు కళాకారులకు శిల్పులకు రాజనీతివేత్తలకు, న్యాయవాదులకు, 
ఆగమ శాస్త్ర పండితులకు వేద పురాణేతిహాస పండితులకు ఈ మండలం 
నిలయమని చెప్తూ ... “నిజాం నిరంకుశ పాలనకు, దేశ్‌ముఖ్‌, దేశ్‌పాండ్యా 
జమీందారులకు జాగీర్జారులకు వ్యతిరేకంగా ఇచట ప్రజా పోరాటాలు 
జరిగాయి. వందల కొద్ది స్వాతంత్ర్య సమరయోధులు దేశ స్వాతంత్ర్యమునకై 
పోరాడి ప్రాణములర్పించారు. ఇంతటి చారిత్రక సంపత్తి, శాసనములు, 
చరిత్ర గల మండలము మన రాష్ట్రమున లేదనిన అతిశయోక్తి కాదు” అని 
నిర్వంద్వంగా ప్రకటించారు. అందుకే మొదట నల్లగొండ మండల సర్వస్వమును 
వెలువరించడానికి శాస్రిగారు నడుం బిగించారు. 

ఇంకా ఈ జిల్లాలో ఉన్న స్థల, జల, గిరి దుర్గాలు, పుణ్యక్షేత్రాలు, 
మతాలు, కవులు, పండితులు, లలిత కళలు, కళాకారులు, నిజాం నిరంకుశ 
పాలనకు వ్యతిరేకంగా జరిగిన ప్రజాపోరాటాలు, దేశ స్వాతంత్ర్యం కోసం 
సమరంచేసిన స్వాతంత్ర్య సమరయోధులు, ప్రజలను చైతన్య పరిచిన పత్రికలు 
వంటివాటిని వివరించినారు. అంతేకాదు ఈ జిల్లా చరిత్రకు, సంస్కృతికి 
అద్దం పట్టే సంస్కృతాంధ్ర కర్ణాటక ఫారసీ భాషల్లో ఉన్న విష్ణుకుండిన ఇంద్రపాల 
నగర తామ శాసనము మొదలు వాడపల్లి శాసనం వరకు 126 శాసనాలు 
ఇందులో ముద్రించడం. జరిగింది. 

చరిత్ర సంస్కృతి, శాసనాలతో పాటు జిల్లా చరిత్ర సమ(గ్రంగా 
ఉండాలనే దృష్టితో మొత్తం జిల్లాకు సంబంధించి నల్లగొండ మండల ప్రశస్తి, 
భౌగోళిక చరిత్ర - ప్రజల ఆచార వ్యవహారాలు, సాహిత్యం, పంచాయితీ 
సమితులు, జిల్లా పరిషత్తు, వ్యవసాయం, విద్య, పరిశ్రమలు, సహకారం, 
పశుసంవర్థకం, ఆర్థిక పరిపాలన, న్యాయ, మండల వ్యవస్థ, ఆంధ్ర 
మహాసభలు, భూదాన పోచంపల్లి చరిత్ర మొదలైన అనేక అంశాలను 
పొందుపరచి, వాటిలో కొన్నిటిని ఆయా అంశాల్లో నిష్ణాతులైనవారిచే వ్యాసాలు 
వ్రాయించి ప్రచురించారు. 


జిల్లాకు సంబంధించిన విశేషాలను వివరిస్తూ పోరాటాల గడ్డ నల్లగొండ 
అని జిల్లా గురించి విశేషమైన మాటలు చెప్పారు. *...... నల్లగొండ 
మండల ప్రజలు చైతన్యమూర్తులు. ఉద్యమ నిర్మాతలు, చెడును, దుర్మార్గమును, 
దురహంకారమును, దౌర్జన్యమును సహింపనివారు. క్రీస్తుపూర్వము రెండున్నర 
వేల సంవత్సరముల నాటి నాగరికత, సంస్కృతీ సభ్యతలు తనలో నిముడ్చుకొన్న 
నల్లగొండ మండలము, 4500 సంవత్సరాల చరిత్రగల పుణ్యభూమి. అట్టి 
పుణ్యచరిత్ర గల నల్లగొండ మండలమున జన్మించుట మన పురాకృత 
సుకృతము” అని తమ జిల్లామీద ఎంతటి (ప్రేమ! ఆప్యాయతలు కలవో 
వ్యక్తపర్చినారు. 

ఈ జిల్లా సర్వస్వ రచనకు సహకరించిన కవులు, పండితులు, 
అధికారులు, అనధికారులు, ఉపోద్దాతం వ్రాసిన శ్రీ చీమకుర్తి శేషగిరిరావు 

గారు మొదలైన అందరి పేర్లను పేర్కొని వారికి శాస్త్రిగారు ప్రత్యేక కృతజ్ఞతలు 
తెలిపారు. 

1975 నుండి ఒక పది సంవత్సరాలు కష్టపడి విషయసేకరణ చేసి, 
ఈ సర్వస్వాన్ని సర్వాంగ సుందరంగా తీర్చిదిద్దారు. దీని ఆవిష్కరణ సభ 
1986లో నల్లగొండ జిల్లాలోనే జరిగింది. నాటి గవర్నర్‌ కుముద్‌బెన్‌జోషి 
చేతులమీదుగా నల్లగొండ ప్రజలకు అంకితం చేయబడింది. 

మొత్తం 872 పేజీల్లో దీన్ని పూర్తిచేసిన శాస్త్రిగారి కీర్తి కిరీటంలో 
ఇది తొలి కలికితురాయిగా నిలిచిపోతుంది. 
ఆదిలాబాదు జిల్లా సర్వస్వము. : 

తెలంగాణా జిల్లాల సర్వస్వాలు రూపొందించాలనే ధ్యేయంతో వచ్చిన 
జిల్లా సర్వస్వాల్లో రెండవది ఆదిలాబాదు జిల్లా సర్వస్వం. ఈ సర్వస్వాన్ని 
రచించడానికి 198'7 నుంది 1989వరకు శాస్త్రిగారు సుమారు 75సార్లు జిల్లాను 
అంటే జిల్లాలోని ఆయా ప్రాంతాల్లో పర్యటించారు. ఇన్నిసార్లు పర్యటించిన 
సందర్భంలో పలువురు అధికారులు, ఆయా శాఖల ఇన్‌ఛార్జీ వ్యక్తులు వారికి 
ఎంతో విలువైన సమాచారాన్ని అందించారు. అంతేకాక అప్పుడు పరిచయమైన 
అధికారులు శాస్త్రిగారికి ఆప్తమిత్రులుగా కూడా మిగిలి, వారి పదవీ విరమణ 
తరవాత కూడా శాస్త్రిగారితో ఆత్మీయతను కొనసాగించారు. 


భౌగోళికంగా ఆదిలాబాదు జిల్లాకు ప్రత్యేక స్థానముంది. ఈ జిల్లా 
గోదావరి, ప్రణీతా నదుల పరీవాహక ప్రాంతంలో లక్షల, వేల సంవత్సరాల 
నాటి శిలాజాలు లభించాయి. అంతేకాక ఇక్కడ నదీనదాలు, అరణ్యాలు, 
అడవి జంతువులు, అపురూపమైన సోయగాలు జిల్లాకు వింతశోభను 
చేకూరుస్తున్నాయి. 

శాస్త్రిగారు ఈ జిల్లా సర్వస్వంలో ఆదిలాబాద్‌ జిల్లా ప్రశస్తి, భౌగోళిక 
చరిత్ర, ఈ జిల్లాను అంతర్భాగంగా పరిపాలించిన రాజవంశాలు, గణతంత్ర 
రాజ్య పాలకులు, మౌర్యులు, శృంగులు, శాతవాహనులు, వాకాటకులు, 
విష్ణుకుండినులు, బాదామి చాళుక్యులు, రాష్ట్రకూటులు, వేములవాడ, కళ్యాణీ 

చాళుక్యులు, కాకతీయులు, దేవగిరీ యాదవరాజులు, బహమనీ సుల్తానులు, 
గోండులు, గోలకొండ కుతుబ్బాహీలు, ఆసఫ్‌జాహీలు వీరందరి చరిత్ర, వీరు 
జిల్లాలో చేసిన ప్రజోపయోగ నిర్మాణాలు, వేయించిన శాసనాలు వంటివి 
వివరించారు. స 

ఇంకా ప్రజల ఆచార వ్యవహారాలు, రెవెన్యూ, విద్య, వైద్య, ఆరోగ్య, 
పారిశుధ్య, నవాకార పరిశమలు, వశునంవర్ధకం, ఆర్థిక, న్యాయ 
పరిపాలనాది శాఖలకు నంబంధించిన వ్యాసాలు, జిల్లాలో ఉన్న 52. 
మండలాలు, అవి నిర్వహిస్తున్న అభివృద్ధి కార్యక్రమాలు, గ్రామపంచాయితీ, 
స్త్రీ శిశు సంక్షేమాది సంస్థలు చేపట్టిన ప్రజాహిత కార్యక్రమాలు, జిల్లాలోని 
ప్రముఖ వ్యక్తుల క్లుప్త పరిచయం, జిల్లా సాహిత్య చరిత్ర, జానపద వాజ్మయం, 
మాండలిక పదాలు, గ్రామ నామాలు, చారిత్రక స్థలాలు, ప్రసిద్ధ పట్టణాల్సు 
జిల్లాలోని శాసనాలు, వేమనపల్లి, కోళి వంశీయులకు చెందిన సనదులటో 
పాటు ఆదిలాబాదు జిల్లాకు సంబంధించిన మొత్తం సమాచారం ఈ 
సర్వస్వంలో శాస్త్రిగారు వివరించి పాఠకులకు అందించారు. 

ఇంకా ఈ (గ్రంథంలో ప్రముఖ లలిత కళాకారులు, ప్రముఖ కవి 
వానమామలై వరాదాచార్యులుగారు, జానపదకవి మునిపంతులు, ప్రసిద్ధ 
హిందూ దేవాలయాలు, జైన, బౌద్ధ, కైస్తవ, మహమ్మదీయ కట్టడాలు 
మొదలైనవి ఎన్నో చోటు చేసుకున్నాయి. 

ఈ గ్రంథాన్ని ఆంధ్రదేశంలో ఏకైక సరస్వతీ ఆలయంగా పేరువడసిన 
వ్యాస ప్రతిష్టితమైన బాసర సరస్వతీ అమ్మవారికి అంకితం ఇచ్చారు. శాస్త్రిగారి 
యశశ్చంద్రికలు ఆంధ్రదేశంలో వ్యాపించడానికి కారణమైన జిల్లా సర్వస్వ 
రచనగా ఈ [గ్రంథాన్ని మనం పేర్కొనవచ్చు. 
మహబూబు నగర జిల్లా సర్వస్వము 

ఆంధ్రప్రదేశ్‌ రాష్ట్రంలో ప్రచురించబడిన జిల్లా సర్వస్వాల్లో మహబూబ్‌ 
నగర్‌ జిల్లా సర్వస్వం పెద్దదిగా పేర్ళొనవచ్చు. బి.ఎన్‌. శాస్త్రిగారు ప్రకటించిన 
సర్వస్వాల్లో ఇది మూడవది. 

నల్లగొండ, ఆదిలాబాదు జిల్లా సర్వస్వాలను ప్రకటించిన తరవాత 
మహబూబు నగర్‌కు చెందిన సాహిత్య మిటత్రులు, చరిత్రకారులు, అధికారులు 
కొందరు శాస్త్రిగారిని తమ జిల్లా సర్వస్వాన్ని తయారు చేయవలసిందిగా 
పలుమార్లు అడిగారు. వారిపై ఎంతో ఒత్తిడిని తీసుకొని వచ్చారు కూడా. 
తెలంగాణా జిల్లాల్లో విస్తీర్ణంలో పెద్దదైన మహబూబునగరం జిల్లాలో 
కవులు పండితులు, వేద శాస్త్ర క్రరాటేతిహాన పండితుల . వంఖ్య కూడా 
ఎక్కువే. 

మహబూబ్‌నగర్‌ జిల్లాకు ఆ పేరు ఎట్లా వచ్చిందో తెలుపుతూ 
“'మహబూబునగర జిల్లా ఆరం నిజాం మీర్‌ మహబూబలీ ఖాన్‌ పేర 
వ్యవహరించబడుచున్నది. ఇది పూర్వము పాలమూరు జిల్లాగా ప్రసిద్ధి గాంచి 
ఉండెను. వృద్ధులు, గ్రామీణ ప్రాంత ప్రజలు నేటికిని మహబూబునగర 
జిల్లాను పాలమూరు మండలమని పిలుచుచుందురు”. 

మహబూబునగర్‌ జిల్లా చరిత్ర సంస్కృతి శీర్షికన ఉన్న అధ్యాయంలో 
చివర ఈ జిల్లాను గూర్చి ఎంతో గొప్పగా పేర్కొన్నారు. “క్రీ.పూ. 2500 
సంవత్సరముల నాటి నాగరికత, సంస్కృతి, సభ్యత, ప్రకృతి సంపద,.... 
విభిన్న మత నంప్రదాయములను... మవాకవులను, సంగీత నాట్య 
శిల్పకళలను, వేదవిద్యలను, అపురూప శిల్ప సంపద కాలవాలమైన 
దేవాలయములను, జిన బసదులను, జైన దేవాలయములను, జానపద 
కళలను తనలో నిముడ్చుకొనిన పాలమూరు జిల్లా 4500 ఏండ్ల చరిత్ర గల 
పుణ్యభూమి. అపురూప చారిత్రక సంపద కలిగి, శాతవాహన.... కాకతీయాది 
రాజ వంశీయుల పాలనా వైభవమును చవిచూసిన పాలమూరు జిల్లాలో 
జన్మించిన ప్రజలదృష్టవంతులు” అని అన్నారు. 

ఈ సర్వస్వంలో పుణ్యక్షేత్రాలైన మహేశ్వరం, అలంపురం, నృసింహ 
క్షేత్రాలు, వేంకటేశ్వరాలయం, చెన్నకేశవాలయాలు మొదలైనవి, వర్ధమానపురం, 
కందరూరు, అలంపురం, అమరాబాదు మొదలైన చరిత్రలో పేరుగన్న 


పట్టణాలు, శైవ, వీరశైవ, వైష్ణవ, జైన, బౌద్ధ, వైదిక, క్రైస్తవ, మహమ్మదీయ 
మొదలైన మతాలు, ఆ మతాలకు సంబంధించిన కట్టడాలు, పానుగల్లు, 


మండల రాజ్య నర్వస్వాలు " 37 


గద్వాల, చంద్రగుప్తుని కోట, నిజాం కోటవంటి గిరి, జల, వన దుర్గాలు, 
అమరాబాదు, నడింపల్లి, పెద్దమరూరు, పంజుగల్‌ వంటి ప్రాంతాల్లో 
ఆదిమానవుని ఆవాసాలు, సిస్త్‌, డాల్మిన్‌ సమాధులు, పాతరాతి, క్రొత్తరాతి, 
లోహయుగాలకు సంబంధించిన వారి పనిముట్లు, ఆయుధాలు మొదలైన 
ఎన్నో విషయాలను వివరించారు. 

శాస్త్రిగారు తమదైన ఒరవడితో ఈ గ్రంథంలో జిల్లా ప్రశస్తి, భౌగోళిక 
చరిత్ర, చరిత్ర, - సంస్కృతి, వివిధ శాఖలు, సాహిత్యం, శాసనాలు, జిల్లా 
మండల పరిషత్తులు, జిల్లాలోని ప్రముఖ వ్యక్తులు, జిల్లాకు సంబంధించిన 
సమస్త సమాచారం అందించారు. 

మొదటిసారి శాస్త్రిగారు 1964లో ఈ జిల్లాకు వచ్చారు. అప్పుడే 
కొన్ని విష్ణుకుండినులకు సంబంధించిన శాసనాలను 'సేకరించారు. ఆనాటినుండి 
1992 సంవత్సరం వరకు 600 గ్రామాలను సందర్శించి అనేక శాసనాలు 
సేకరించారు. అంతేకాక సర్వస్వ ప్రణాళికకు అనుగుణంగా ఎన్నో విషయాలను 
సమకూర్చుకున్నారు. 1992 ఆగస్టు నుండి 1993 ఫిబ్రవరివరకు సుమారు 
1500 పుటల్లో ఈ [గ్రంథాన్ని రచించి ముద్రించారు. 

ఈ జిల్లా సర్వస్వాన్ని సర్వాంగ సుందరంగా తీర్చిదిద్దడానికి పలువురు 
కవులు, పండితులు, శాస్త్రజ్ఞులు, అధికారులు, అనధికారులు తోద్బడ్డారు. 
కవి పండితులలో శ్రీయుతులు గంగాపురం హనుమచ్చర్మ, హరిహరనాథ్‌, 
మహమ్మద్‌ హుస్సేన్‌, కపిలవాయి లింగమూర్తి, డా॥ ఎస్‌.వి. రామారావు, 
డా॥ శ్రీరంగాచార్య, డా॥ కసిరెడ్డి వెంకటరెడ్డి, డా॥ రుక్సుద్దీన్‌. శ్రీ ఎన్‌, 
మార్కండేయశర్మ, శ్రీ శేఖరరెడ్డి, శ్రీ గిడుగు వెంకట రామమూర్తి శ్రీ గంగు 
నరసింహ మూర్తి మొదలైనవారెందరో శాస్త్రిగారికి తమ సహకారాన్ని 
అందించారు. 

ఇంతటి బృహత్‌ సర్వస్వ రచన రచించి, ముద్రించడం సామాన్యమైన 
పని కాదు. ఒక మహత్తర శక్తి కలిగిన శ్రీ బి.ఎన్‌. శాస్త్రిగారికే సాధ్యమవుతుంది. 
ఆ మహత్తర శక్తిని తనకు ప్రసాదించిన శ్రీ ఉమా మహేశ్వరులకు ఈ 
[గ్రంథాన్ని అంకితం చేశారు. న; 

ఈ మూడు జిల్లా సర్వస్వాలే కాక శాస్త్రిగారు కరీంనగర్‌, వరంగల్లు 
జిల్లా సర్వస్వాలను వెల్తువఠించాలని అనుకున్నారు. అందుకు సంబంధించిన 
శాసనాలన్నీ సేకరిరిచారు. కానీ వారి అనారోగ్యం, ఆర్థిక ఇబ్బందుల 
కారణంగా. ఆ ప్రణాళికలను వాయిదా వేసుకున్నారు. ఆంధ్రదేశంలో 7 
జిల్లాలకూ'సంబరధించిన సర్వస్వాలు వెలువడితే అందులో 3 శాస్త్రిగారే 
ప్రచురించడం విశేషం. 

జిల్లా సర్వస్వాలు వెలువరించిన తరవాత శాస్త్రిగారు పరిష్కరణ కాని 
అనేక శాసనాలు మిగిలిపోయాయి వాటిని పూర్తిచేయాలి, భారత దేశ చరిత్రను 
సమ(గ్రంగా వచితచాలనే తలంపుతో ఉన్నారు. ఆ సమయంలో కొండా 
లక్ష్మీకాంత రెడ్డిగారనే వారు రెడ్డిరాజ్య సర్వస్వమును రచించమని శాస్త్రిగారిని 
కోరారు. వారు చెప్పిన ఒక కారణం వల్ల శాస్త్రిగారు అంగీకరించారు. 
అదేమంటే పేద రెడ్డి విద్యార్ధుల చదువుకు అందులో కొంత ధనాన్ని 
స్మాలర్‌షిప్పుల రూపంలో వారికి అందిస్తానని రెడ్డిగారు చెప్పడం. చదువుకునే 
వారిని శాస్త్రిగారు ఎంతో ప్రోత్సహించేవారు. 

రెడ్డిరాజ్య సర్వస్వం అంటే కులచరిత్ర కాదు. ఇది రాజ్య సర్వస్వం 
కుల సర్వస్వం కాదు. కాబట్టి అనేక కుల పురాణాలకు భిన్నంగా ఈ [గ్రంథ 
రచన జరిగింది. 

శాస్త్రిగారు ఈ [గ్రంథరచనకు ఉపక్రమించడానికి పూర్వం ఈ అంశంపై 
ఎవరైనా పుస్తకాలు రచించారా అని పరిశీలించారు. వారికి కొన్ని గ్రంథాలు 
కన్పించాయి. అందులో ప్రథమంగా పేర్ళొనదగింది మల్లంపల్లి సోమశేఖర 
శర్మగారు రచించిన “ది హిస్టరీ ఆఫ్‌ రెడ్డి కింగ్‌డమ్‌”. దీన్ని ఆంధ్ర విశ్వ 
విద్యాలయం వారు ప్రచురించారు. ఇంకోటి వడ్డాది అప్పారావుగారి 
సంపాదకత్వంలో వెలువడిన “రెడ్డి సంచిక”. దీన్ని ఆంధ్రేతిహాస పరిశోధక 
మండలివారు ప్రచురించారు. మూడవది ప్రసిద్ధ సాహిత్య, చరిత్రకారులైన 
సురవరం ప్రతాపరెడ్డిగారు రచించిన “రెడ్డి కుల నిర్ణయ చంద్రిక”. నాలుగవది 
శ్రీ మల్లిడి సత్తిరెడ్డిగారి సంపాదకత్వంలో వెలువడే రెడ్డిరాణి మాసపత్రిలో 

వెలువవడిన కొన్ని ప్రామాణిక వ్యాసాలు. 

ఇవన్నీ శాస్త్రిగారి రెడ్డిరాజ్య సర్వస్వానికి పూర్వం ఉన్న గ్రంథాలు. 
శాస్త్రిగారు వీటన్నిటినీ క్షుణ్ణంగా పరిశీలించి, రాజ్యపరంగా ఈ (గ్రంథాన్ని 
రచించాలని అనుకున్నారు. వ్యక్తిగతంగా ప్రాధాన్యం ఇవ్వకుండా చరిత్రకు 
ప్రాముఖ్యాన్ని ఇస్తూ “రెడ్దిరాజ్య సర్వస్వం” రచన ప్రారంభించారు. 

శాస్త్రిగారు ఈ రెడ్డిరాజ్య సర్వస్వంలో రెడ్డి పదోత్పత్తి, రెడ్డి వంశాలైన 
దేసటి, పంట, దొంతి, వెల్లచేరి రెడ్డ వివరాలు, ఇంకా రెడ్డి రాజ్యాలైన1. 
రేచర్ల 2. చెళికు 38. మల్యాల 4. విరియాల 5. వావిలాల 6. గోన 7. 16 
సామంత మాండలిక వంశాలు 8. కొప్పుల 9. కోరుకొండ 10. కొండవీటి 
11. రాజమహేంద్రవర రెడ్లు 12. కందుకూరు రెద్ది వంశ చరిత్రలు 13. 
చిన్న సామంత రెడ్డి వంశాలు 14. రెడ్డిరాజుల సంస్థానాల చరిత్రలు 
వివరించబడ్డాయి. అంతేకాక 54 మంది రెడ్డిరాణుల వివరాలు, 174 శాసన 
పాఠాలు, వాటికి లఘు వ్యాఖ్యలు ఇవ్వడమైంది. 

అంతేకాక రెడ్డిరాజుల నాటి సాంఘిక చరిత్ర, సాహిత్య చరిత్ర, 
సాహితీవేత్తల పాండితీ వైభవం, సంస్థానాలలోని ప్రముఖ సంస్కృతాంధ్ర 
కవి పండితులు వారి సాహిత్యం మొదలైన అంశాలు ఇందులో పేర్కొన్నారు. 
ఆయా కాలాల్లో రాజులు నిర్మించిన దేవాలయయాల చిత్రాలు, శాసన 
ప్రతిబింబాలు కూడా ఇందులో చేర్చడమైంది. 


కాకతీయ సామ్రాజ్యం పతనమైన తర్వాత ముస్తిమ్‌ బారినుంచి 
ఓరుగల్లును విముక్తి చేయడానికి ప్రోలయ, కాపయ నాయకులు, ప్రోలయ 
వేమారెడ్డి, రేచర్ల సింగభూపాలుడు మొదలైనవారు ప్రయత్నించినారు. 
రెడ్డిరాజులు తీరాం[గ్ర * కంలో హైందవ సంస్కృతిని రక్షించి, పునరుద్ధరణకు 
పూనుకున్నారు. 

రెడ్డి వం. .ఎలు సామంతులుగా, దందనాయకులుగా, మవాో 
సామంతులుగా, మహా సామంతాధిపతులుగా, స్వతంత్ర రాజులుగా, 
సంస్థానాధీశ్వరులుగా ఆయా రాజుల అధీనంలో ఉన్నారు. శత్రురాజులను 
యుద్ధంలో ఓడించి, సంహరించి హైందవ సంస్కృతి సజీవంగా ఉండేవిధంగా 

ప్రయత్నించారు. 

రెడ్డిరాజులు ఆంధ్రదేశాన్ని క్రీ.శ. 1825 నుండి ఆంధ్రదేశాన్ని దక్షిణ 
గూడూరు నుండి ఉత్తరాన సింహాచలం వరకు, తూర్పున మోటుపల్లి నుండి 
పశ్చిమాన రాయచూరు వరకు వివిధ దశల్లో ఆయా వంశాలవారు 
పరిపాలించారు. సాహిత్య కళా రంగాలకు వీరు ఎంతో కృషి చేశారు. అంతేకాక 
ఈ రాజుల్లో కొందరు స్వయంగా కవి పండితులు. అనేక [గ్రంథాలను 
రచించారు. కవులను, పండితులను, కళాకారులను పోషించారు. అనేక 
ఆలయాలను నిర్మించి వాటి నిత్య ధూపదీప నైవేద్యాలకు అనేక అగ్రహారాలను, 
బంగారు ఆభరణాలను దానంగా ఇచ్చారు. 


శాస్త్రిగారు రెడ్డిరాజుల రాజకీయ చరిత్రతో పాటు సాంఘిక చరిత్రను 
కూడా ఈ [గ్రంథంలో పేర్మొన్నారు. 

600 పేజీలు ఉన్న ఈ (గ్రంథంలో సుమారు 174 శాసనాలు 
ప్రకటించడమైంది. ఇందులో శాసనాలకు సంబంధించిన ప్రతిబింబాలు, 
ఇంకా అనేక ఛాయాచిత్రాలు చేర్చబడ్డాయి. విషయసేకరణలో కొంత వత్తిడి 
కారణంగా ఇందులో ఇంకా మూడు సంస్థానాల చరిత్ర చేర్చలేదని, వాటిని 
తరవాత ముద్రణలో చేరుస్తానని శాస్త్రిగారు గ్రంథంలో తెలిపారు. 


ఈ సర్వస్వం సమగ్రంగా అన్ని రాజవంశాల చరిత్రలు ఆయా కాలాల్లో 
వారి ఆర్థిక, సాంఘిక, మత, సాంస్కృతిక పరిస్థితులు వివరిస్తూ భవిష్యత్తులో 
ఈ అంశంలో పరిశోధన చేయాలనేవారికి ఈ (గ్రంథం అధికభాగం వినియోగ 
పడుతుందనడంలో ఎలాంటి సందేహంలేదు. 

కొండా లక్ష్మీకాంతరెడ్డిగారు 1998లో విజ్ఞాన సరోవర ప్రచురణల 
ద్వారా దీన్ని ప్రచురించి ఆవిష్కరణ సభను నిర్వహించారు. ఈ [గ్రంథం 
కొండా మాధవరెడ్డిగారికి అంకితం చేయబడింది. 


బ్రాహ్మణరాజ్య సర్వస్వము 
శాస్త్రిగారు రచించిన రాజ్య సర్వస్వాల్లో రెండవది “బ్రాహ్మణరాజ్య 
సర్వస్వము”. లక్ష్మీకాంతరెడ్డి గారు ఎట్లా అయితే పేద రెడ్డి విద్యార్థులకు 


మండల రాజ్య సర్వస్వాలు శే 


ఆర్థిక సహాయం అందిచాలనే ఉద్దేశంతో రెడ్డిరాజ్య సర్వస్వం ప్రచురించారో 
అదేవిధంగా శాస్త్రిగారు పేద బ్రాహ్మణ విద్యార్థులకు ఉన్నత చదువుల 
కొరకై కొంత సహాయం చేయాలనే సత్సంకల్పంతో బ్రాహ్మణ రాజ్య స్వర్వస్వ 
రచనకు పూనుకున్నారు. చరిత్రకారులుగా, శాసన పరిశోదకులుగా ఈ 
(బ్రాహ్మణరాజ్య నర్వన్వం శాస్త్రిగారి కీర్తికిరీటంలో కలికితురాయిగా 
నిలిచిపోతుంది. 

ఈ [గ్రంథంలో 26 బ్రాహ్మణ వంశాలు, గణతంత్ర రాజ్యాలు, భారత 
వలస రాజ్యాలు, సంస్థానాలు, జమీందారీలు, మరాఠా పీష్వాలు, బౌద్ధమతం 
వర్ధిల్లిన కాలంలో బ్రాహ్మణుల సాంఘిక చరిత్ర, భారతదేశం భారతీయ 
సంస్కృతి, మత వర్గశాఖలు వంటివాటిని వివరించారు. ఈ [గ్రంథంలో మొత్తం 
185 శాసనాలను మూల పాఠాలతో ప్రకటించారు. 

బి.ఎన్‌. శాస్త్రిగారు రచించి ప్రచురించిన ఈ బ్రాహ్మణరాజ్య సర్వస్వము 
లో పేర్కొనబడిన 26 బ్రాహ్మణ రాజ్యాలు ఇవి : 1. బుగ్వేద బుషులు - 
రాజులు 2. శుంగ వంశం. 3. కాణ్వ వంశం 4. శాతవాహన వంశం 
5. ఇక్ష్వాకు వంశం 6. ప్రాచీన పల్లవ వంశం. 7. బృహత్పలాయన వంశం 
8. శాలంకాయన వంశం 9. ఆనందగోత్రిక వంశం 10. విష్ణుకుండిన 
వంశం 11. ప్రాచీన కళింగము - మాఠర వంశం 12. పృథ్వీమూల 
మహారాజ వంశం 18. గుప్త వంశం 14. రాజపుత్ర ఘూర్దర వంశం 
15. నందిపురి ఘూర్దర వంశం 16. మౌఖరి వంశం 17. వంగరాజ్యం 
18. కదంబ వంశం 19. తూర్పు కదంబ వంశం 20. మైత్రక వల్లభి వంశం 
21. వాకాటక వంశం 22. మహా పల్లవులు 283. ప్రతీహార వంశం 24. 
పాల వంశం 25. హేమచంద్రుని వంశం 26. కొలను ఇందుకూరు వంశం. 

రెండవ చంద్రగుప్తుని కుమార్తె ప్రభావతి గుప్త వాకాటక ప్రభువైన 
రెండవ రుద్రసేనుడిని వివాహం చేసుకోవడంవల్ల శాస్త్రిగారు గుప్తరాజులను 
కూడా బ్రాహ్మణరాజులగా పరిగణించి వారిని బ్రాహ్మణరాజ్య సర్వస్వంలో 
చేర్చారు. పైన పేర్కొనబడ్గ వంశాల్లో ఉత్తరభారతాన్ని పాలించి 
మహాసామ్రాజ్యాలు నిర్మించినవి కూడా ఉన్నాయి. అవి శుంగ, కాణ్వ, 

ఆజ్‌ 


శాతవాహన, గుప్త వంశాలు. శాతవాహన రాజుల్లో ఒకరు కాణ్వ వంశ 
రాజుని ఓడించి, సంహరించి మగధసామ్రాజ్య సింహాసనాన్ని అధిరోహించాడు. 
ఆ కారణంగా శాతవాహనులు కూడా మహాసామ్రాజ్య నిర్మాతలయ్యారు. 

శాస్త్రిగారు ఈ సర్వస్వంలో పేర్కొన్న సంస్థానాలు - జమీందారీలు 
కొన్ని : లోకాయపల్లి, వాడాల, చంద్రగఢ లింగగిరి. 

ప్రస్తుతం మనదేశంతో. విడివడి ఉన్న దేశాలు ఒకప్పుడు భారతదేశంలో 
ఉన్నాయని అవి బ్రాహ్మణరాజ్యాలని పేర్కొంటూ కొన్ని వలస రాజ్యాలను 
శాస్త్రిగారు ఈ [గ్రంథంలో పేర్కొన్నారు. అవి 1. చంపా-పాండురంగ వంశం 
2. భృగు వంశం 3. కంబుజ రాజ్యం 4. ఇంద్రవర్శ్మ వంశం 5. జావామతరాం 
రాజ్యం 6. తూర్పు జావా - సిండోక్‌ రాజ్యం 7. బర్మా రాజ్యం. 

800 పేజీలున్న ఈ బ్రాహ్మణరాజ్య సర్వస్వంలో 572 పేజీల్లో 
రాజవంశాల చరిత్రలు వ్రాయబడినాయి. 150 పేజీల్లో శాతవాహన, ఇక్ష్వాకు, 
ప్రాచీన పల్లవ, బృహత్ప్చలాయన, శాలంకాయన, ఆనందగోత్రిక, విష్ణుకుండిన, 
మాఠర , పృథ్వీమూల, గుప్త మౌఖరి, వాకాటక, పాలవంశాలకు చెందిన 
135 శాసనాలు, వాటి పాఠాలు ముద్రించారు. సంబంధిత శానన 
ప్రతిబింబాలు కూడా వీటికి జోడించారు. 


ఈ (గ్రంథాన్ని రచించడంలో శాస్త్రిగారికి డా గంగావురం 
హరిహరనాథ్‌, గిడుగు రామమూర్తి, పెన్నా మధుసూదన్‌, ఈమని శివనాగిరెడ్డి 
వంటివారు తోద్చడ్డారు. 

క్రీ.శ.2000 సంవత్సరంలో ప్రచురించబడిన ఈ [గ్రంథం తూర్పు 
గోదావగ జిల్లాలోని మందపల్లిలో వెలసిన శనీశ్వరుడు, పార్వతీదేవిలకు 
అంకిత: చేశారు శాస్త్రిగారు. 


ఆమన అమల. 





చరిత్ర గ్రంథాలు 


ఆంధ్రుల సాంఘిక చరిత్ర 

బి.ఎన్‌.శాస్రిగారు శాసన పరిశోధన, చరిత్ర రెండు ఏకధాటిగా 
సమానంగా నిర్వహించేవారు. వీరు రచించిన చరిత్ర గ్రంథాల్లో పుస్తకరూపంలో 
వెలువడ్డది ఆంధ్రుల సాంఘిక చరిత్ర. దీన్ని వీరు 1975లో ప్రచురించారు. 
ఇందులో వారు క్రీ.పూ. 4వ శతాబ్దం నుండి క్రీ.శ.11వ శతాబ్దం వరకు 
ఉన్న ఆంధ్రుల సాంఘిక చరిత్రను లిఖించారు. 

సాధారణంగా చరిత్ర అంటే ఆయా రాజుల చరిత్ర, దేశ చరిత్ర, 
ప్రాంత, స్థానిక చరిత్రలు అనే అందరూ అనుకుంటారు. చరిత్రకారులు 
కూడా చాలామంది రాజకీయ చరిత్రకే అధిక ప్రాధాన్యం ఇస్తుంటారు. కాని 
ప్రజల ఆచార వ్యవహారాలకు సంబంధించిన చరిత్ర చాలా తక్కువ. ఆ 
కారణంగా, చరిత్రను అధ్యయనం చేసే విద్యార్థులకు కాని, చరిత్రపై ప్రీతి 
కలిగిన పాఠకులకు కాని సాంఘిక చరిత్రను తెలుసుకునే అవకాశం 
కలగడంలేదు. 

“సామాన్య ప్రజల ఆచార వ్యవహారాలు, ఆహార విహారాలు, వేషభాషలు, 
అలంకారాలు, ఆభరణాలు, వినోదాలు, పండుగలు, మతం, లలిత కళలు 
మొదలైన అంశాలు ప్రజల సాంఘిక జీవన విధానాన్ని తెలుపుతాయి. ఈ 
అంశాలతో కూడుకున్న చరిత్రయే నిజమైన ప్రజల చరిత్ర”. 

ఆంధ్రదేశానికి సంబంధించినంతవరకు క్రీ.శ. 11వ శతాబ్దం నుండి 
క్రీ.శ. 1907వరకు ఉన్న ఆంధ్రుల సాంఘిక చరిత్రను ప్రఖ్యాత చరిత్రకారులు 
శ్రీ సువరవరం ్రతాపరెడ్డిగారు రచించారు. వారు తమ సాంఘిక చరిత్ర 
పీఠికలో “ఇకముందు ఈ సాంఘిక చరిత్ర పూర్వభాగాలను శాలివాహనుల 
కాలమునుంచి రాజరాజ నరేంద్రుని కాలం వరకు వ్రాయుటకు 
పూనుకొందును” అని పేర్కొన్నారు. దీన్నిబట్టి సురవరం వారు 11వ శతా్చికి 
పూర్వమున్న సాంఘికచరిత్రను వ్రాయాలనుకున్నట్లు తెలుస్తుంది. కాని వారు 
మరణించడంతో ఆ పని పూర్తికాలేదు. 

అదృష్టవశాత్తు ఆ కార్యాన్ని శ్రీ బి.ఎన్‌.శాస్తిగారు పూర్తిచేశారు. ఇది 
శాస్త్రిగారు ఎంతో ఉత్సుకతతో నిర్వహించారనే చెప్పాలి. ఎందుకంటే 11వ 
శతాబ్దానికి ముందు చరిత్రను వ్రాయాలంటే అందుకు సాహిత్య ఆధారాలు 
చాలా తక్కువ. కాబట్టి ఆ చరిత్రను వ్రాయడానికి ఎవరికైనా శాసనాలు 
ప్రధాన ఆకారాలుగా నిలుస్తాయి. శాసన పరిశోధన పరిజ్ఞానం లేకపోతే 
చరిత్రను నిర్మించడం కష్టం. చరిత్రకారునిగా శాస్త్రిగారికి ఆ విషయంలో 
అవగాహన పూర్తిస్థాయిలో ఉంది. కాబట్టి వారు క్రీ.శ. 11వ శతాబ్బికి 
పూర్వ చరిత్ర వ్రాయడానికి సంపూర్ణ అర్జ్హులైనారు. వారు తామ్ర, శిలా 
శాసనాల్లోని విషయాలను ఆపోశనం పట్టారు. ఆనాటి శాసనాల్లో ఎక్కువగా 
లభించే సాంఘిక విషయాలను శాస్త్రిగారు ఎంతో జాగ్రత్తగా సేకరించారు. 
ప్రతాషరెడ్డిగారు రచించిన సాంఘిక చరిత్రకు ఇది పూర్వభాగంగా ఉండటంవల్ల 
ఆంధ్రుల సాంఘిక చరిత్ర సమగ్రరూపం దాల్చిందని చెప్పవచ్చు. ఈ పరంగా 
శాస్త్రిగారు ఎంతైనా అభినందనీయులు. 

శాస్త్రిగారు ఈ (గ్రంథాన్ని రచించడానికి పునాదిగా అంతకు పూర్వం 
సుప్రసిద్ధ పరిశోధకులైన మల్లంపల్లి, నేలటూరి, మారేమండ, ఆదిరాజు, 
రాళ్ళబండి వంటివారు రచించిన గ్రంథాలను అవలోకనం చేశారు. ఖండవల్లి 
లక్ష్మీరంజనంగారి ఆంధ్రదేశ చరిత్ర - సంస్కృతి గ్రంథం కూడా పరిశీలించారు. 
ఆయా రాజుల కాలాలనాటి రాజకీయ, ఆర్థిక, సాంఘిక, మత, సాంస్కృతిక 
విషయాలపై వ్యాసాలను చదివి సాంఘిక చరిత్ర వ్రాయడానికి కావలసిన 
సామగ్రి సేకరించి ఈ సాంఘిక చరిత్రను రచించారు. ఈ రచనలో శాస్త్రిగారికి 


చరీత్ర గ్రంథాలు" 45. 
ప్రధానంగా శాసనాలు ప్రధాన ఆధారాలుగా ఉపయోగపడ్డాయి. 

శాస్త్రిగారు ఆంధ్రుల సాంఘిక చరిత్రను వ్రాయడానికి కలిగిన (ప్రేరణను 
ఈ విధంగా వివరించారు. “ఆంధ్రజాతి ప్రాచీనమైంది. ఐతరేయ బ్రాహ్మణము 
నందు ఆంధ్రుల ప్రశంసయున్నది. రామాయణ, మహాభారత, భాగవతాది 
పురాణాలలో సందర్భానుసారంగా ఆంధ్రులు ప్రశంసింపబడ్డారు. ఆంధ్రజాతి 
సముజ్వలమైన జాతి. ఆంధ్రజాతి జీవనం, తక్కిన జాతులవారి జీవనం 
కంటే ప్రత్యేక జీవనాన్ని, ప్రత్యేక సంస్కృతిని, సాంఘిక, ఆచార వ్యవహారాలను 
కలిగిఉన్నది. ఆంధ్రజాతి విశిష్టమైంది. ఆంధ్రజాతి ప్రాచీనకాలం నుంచి 
ప్రపంచంలో గౌరవింపబడి విదేశీయులను అబ్బురపరచింది. ఆంధ్రుల 
జీవనం ప్రత్యేకత కలిగినటువంటి జీవనం. గృహనిర్మాణ పద్ధతులు, 
వేషభాషలు, ఆచార విహారాలు సంప్రదాయాలు, కుటుంబ నిర్వహి పద్ధతులు, 
వారసత్వపు హక్కులు, వినోదాలు, క్రీడలు, పండుగలు, పర్వదినాలు, 
పరిశ్రమలు, సంఘము, గ్రామనిర్మాణ పద్ధతులు, పట్టణాలు, నగర జీవన 
విధానం, విద్యా వైదుష్యములు, కళాపోషణ, దేశరక్షణ, సైనిక వ్యవస్థ, 
యుద్ధతంత్రం, ఆయుధాలు, ఆర్థిక వ్యవస్థ, నాణిములు, ప్రజాహిత కార్యాలు, 
చిత్రలేఖనం, మతం, దేవాలయ నిర్మాణం, సంగీతం, శిల్పం, నృత్యం, దాన 
ధర్మాలు మొదలైనవి ఆంధ్రుల సాంఘిక జీవన విధానాన్ని తెలుపుతాయి” 
అని శాస్త్రిగారు అభిప్రాయపడ్డారు. 

ఈ (గ్రంథాన్ని శాస్త్రిగారు 10 ప్రకరణాలుగా విభజించుకున్నారు. 
అవి 1. పూర్వ శాతవాహన యుగం 2. శాతవాహన యుగము 3. ఇక్ష్వాకు 
రాజుల యుగము.4. పల్లవరాజుల యుగము 5. చబృహత్పలాయన, ఆనంద 
గోత్రిక, శాలంకాయనుల కాలము 6. విష్ణుకుండిన యుగము 7. కళింగాంధ్ర 
..యుగము 8. రేనాటి చోళుల యుగము 9. చాళుక్య యుగము, అనేవి. 

ఈ గ్రంథంలోని మూడు అంశాలు అంతకు పూర్వమే శాస్రిగారు 
వివిధ పత్రికల్లో, సావనీర్లలో ప్రచురించారు. “కళింగాం(ధ్రులు” అనేది 
“గంగరాజుల నాటి కళింగాంధ్రుల సాంఘికచరిత్ర” అనే పేరుతో 1969 
ఆగస్టు, సెప్టెంబర్‌ భారతి సంచికలలో ముద్రితమైంది. ముళ్ళపూడి తిమ్మరాజు 
వెలువరించిన సాహితీ వాల్లభ్యం. మొదటి సంపుటంలో “రేనాటిచోళుల 

శాసనములు” అనే పేరుతో రేనాటిచోళయుగం ప్రకటితమైంది. శాతవాహనుల 
పరిపాలనా విధానం ఆంధ్రప్రదేశ్‌ మాసపత్రికలో ప్రకటించబడింది. 

శాస్త్రిగారు ఈ (గ్రంథంలో అనేక దేవాలయాలకు చెందిన శిలా 
విగ్రహాలు, శిల్పముల ఛాయాచిత్రాలను సేకరించి ప్రకటించారు. ఈ గ్రంథం 
పి.జి.స్థాయిలో పాఠ్యగ్రంథంగా నిర్ణయించారు. = 


ఆంధ్రదేశ చరిత్ర సంస్కృతి 1 - 3 భాగాలు 
'పరిశోధనాత్మకమైన చారిత్రక గ్రంథాలను రచించే క్రమంలో శాస్త్రిగారు 
ఆంధ్రుల సాంఘిక చరిత్ర తరవాత చాలాకాలం తరవాత 1990లో ఆంధ్రదేశ 
చరిత్ర సంస్కృతి 1- 3 భాగాలు రచించారు. ఆంధ్రదేశ చరిత్ర క్రీపూ. 
నుంచి క్రీ.శ.19వ శతాబ్ది వరకు రచించారు. ఇందులో 
మొదటి భాగం : క్రీపూ. నుండి క్రీ.శ. 1323 వరకు 
రెండవభాగం :్రీ.శ. 1823 నుండి 1518 వరకు 


మూడవ భాగం : క్రీ.శ. 1518 నుండి 1990 వరకు మూడు 

భాగాలుగా మనకు కనిపిస్తాయి. 

ఇంత విపులంగా ఆంధ్రదేశ చరిత్రను రాయడానికి శాస్త్రిగారు పేర్ళాన్న 
ఆసక్తికరమైన విషయాన్ని గమనిద్దాం. 

“ఆంధ్రదేశము సువిశాలమైంది, సుసంపన్నమైంది. సిరిసంపదల 
కాలవాలమైంది. దక్కన్‌ పీఠభూమి దక్షిణ భాగములందు గల జాతులలో 
ఆంధ్రజాతికి. గల ఉజ్వల చరిత్ర ఇతర జాతులలో కనిపించదు. ఎత్తైన 
పర్వతాలు, ఖనిజములు, బృహత్తటాకములు, పంట కాలువలు, నవధాన్యాలు 
పండే భూములు కలిగిన ఆంధ్రదేశాన్ని పావనమైన కృష్ణా, గోదావరి, 
తుంగభద్ర, మంజీర, పినాకిని వంటి నదులు, ఉపనదులతో కలిసి ప్రవహించి 
పునీతం చేస్తున్నాయి. ప్రాచీన మానవ నివాసాలు, చరిత్ర పూర్వయుగం 
నాటి స్మశాన వాటికలు, సిస్త్‌, డాల్మెన్‌ సమాధులు, ప్రాచీనాంధ్ర నగరాలు, 
తీరమైదానాలు, జైన బౌద్ధ, శైవ, వైష్ణవ మతాలకు సంబంధించిన బసదులు, 
జినాలయాలు, ఆరామ విహారాలు, చైత్యములు, స్తూపములు శిల్పకళా 

శోభితాలైన వందల కొద్దీ జైన, వైష్ణవ' దేవాలయాలు ఆంబ్రూూధులను ఒక 
జాతివారుగా, అసహాయ శూరులుగా, సమున్నత భావాలు గలవారిగా 
భారతదేశంలో అత్యున్నత స్థానం గలవారిగా నిలిపాయి. ప్రత్యేక భాష, 
సంస్కృతి, ఆచార వ్యవహారాలు, వేషభూషణాలు, సాహిత్య సంపద, కళాపోషణ, 
సంగీత, నృత్య, శిల్ప చిత్ర కళారాధన, దేశభక్తి, సమైక్యత, భక్తిభావన, 
ఆధ్యాత్మిక చింతన, సమున్నత సంస్కారం ..:. ఇలాంటి .గుణాలు ' కలిగిన 
ఆంధ్రుల చరిత్రకు భారతదేశ చరిత్రలో అగ్రస్థానం కలదు. ఆంధ్రుల కీర్తిని 
దిగంతములకు వ్యాపింప జేసిన ఇక్ష్వాకు, శాలంకాయన, విష్ణుకుండిన, 
చాళుక్య, కాకతి, విజయనగర, కుతుబ్బాహీలకు సంబంధించిన ఉజ్వల చరిత్ర 
రచించవలెనను కోరిక కలిగినది” అని శాస్త్రిగారు ఆంధ్రదేశ చరిత్ర -, 
సంస్కృతి రచించడానికి తనకు కలిగిన (ప్రేరణను వివరించారు. 
ఆంధ్రదేశ చరిత్ర సంస్కృతి మొదటి భాగం 

క్రీ.పూ. నుండి క్రీ.శ. 1323 వరకు ఉన్న ఈ మొదటి భాగంలో 
ఆంధ్రదేశం భౌగోళిక పరిస్థితులు, ఆంధ్రదేశ చరిత్ర రచనకు ఉపయోగ 
పడే మౌలిక పురావస్తు ఆధారాలు, వాజ్బయాధారాలు, కొత్తరాతి, పాతరాతి, 
లోహయుగంలో మానవుని చరిత్ర శాస్త్రిగారు వివరించారు. తరువాత 
శాతవాహనులు, ఇక్ష్వాకులు, పల్లవులు, బృహత్పలాయనులు, ఆనంద 
గోత్రికులు, శాలంకాయనులు, విష్ణుకుండినులు, రేనాటి చోళులు, కళింగ 
గాంగులు, బాదామి చాళుక్యులు, రాష్ట్రకూటులు, వేములవాడ చాళుక్యులు, 
కళ్యాణి చాళుక్యులు, తూర్పు చాళుక్యులు, చాళుక్యచోళులు, వెలనాటి చోడులు, 
కందూరి చోడులు, కాకతీయుల చరిత్ర సవివరంగా ఈ (గ్రంథంలో 
వివరించబడింది. 
ఆంధ్రదేశ చరిత్ర - సంస్కృతి 2వ భాగం 

రెండవ భాగంలో సామంత మాండలిక వంశాలలో రేచర్ల రెడ్డి వంశము, 
చెజకురెడ్డి వంశము, కాయస్సులు, మల్యాల వంశము, విరియాల వంశము, 
యాదవ రాజ్యము, నతవాడి వంశము, పెనుగొండ వంశీయులు, నాగ 

వంశీయులు, బాణవంశము, వైదుంబుల చరిత్రను వివరించారు. ఇంకా 
ముసునూరి వంశీయులు, రేచర్ల పద్మనాయకులు, రెడ్డిరాజులు, విజయ 
నగరాధీశులు, బహమనీ సుల్తానులు, గాంగవంశపు రాజులు, కళింగ 
గజపతులు నాయక రాజ్యములు వీరందరి వంశ చరిత్రను, పరిపాలనాతీరు, 
భాష, సాహిత్య సేవ, ఆయా రాజులకాలంలో కవులకు -జరిగిన సన్మానాలు, 
వెలసిన (గ్రంథాలు, కావ్యాలు మొదలైన అనేక - అంశాలను శాస్త్రిగారు 
శాసనాలలోని విషయాల ప్రమాణంగా పేర్కొంటూ చరిత్రను రచించారు. 
ఆంధ్రదేశ చరిత్ర - సంస్కృతి 3వ భాగం 

ఆంధ్రదేశ చరిత్ర - సంస్కృతికి సంబంధించిన మూడవ సంపుటం 
క్రీ.శ. 1518 - 1990 వరకు ఉన్న కాలానికి నిర్దేశించబడింది. ఇందులో 
కుతుబ్బాహీలు, గోండు రాజులు, మొగలుల పాలనము, ఆసఫష్టాహీల వంశము, 
ఆంధ్రదేశంలో బిటీషువారి పరిపాలన, స్వాతంత్ర్య పోరాటం, విశాలాంధ్ర 
ఉద్యమం, ఆంధ్రప్రదేశ్‌ రాష్ట్రము . వీటన్నింటిని సవివరంగా తెలియపర్చారు. 
అనుబంధంలో ఆంధ్రదేశంలోని సంస్థానాలైన గద్వాల, వనపర్తి, ఆత్మకూరు, 
జటప్రోలు (కొల్లాపూర్‌), దోమకొండ, పాపన్నపేట, మునగాల, పాల్వంచ, 
బొబ్బిలి, పిఠాపురం, ఆనెగొంది, వెంకటగిరి, విజయనగరం సంస్థానాల 
చరిత్రను కూడా ఇందులో జతచేశారు. 


ఆంధ్రదేశ చరిత్ర సంస్కృతిని శాస్త్రిగారు కాకుండా ఇంకా ఎందరో 
ప్రముఖులు వీరి కంటే ముందు వెనుకలు రచించారు. ఆచార్య ఖండవల్లి 
లక్ష్మీరంజనం,బాలేందు శేఖరం, బి.ఎస్‌. ఎల్‌. హనుమంతరావు తదితరులు. 


వీరందరి రచనల్లోని అంశాలు శాస్త్రిగారి చరిత రచనల్లో 
కనబడతాయి. ఇంకా ముఖ్యంగా తెలంగాణా ప్రాంతంలోని మారుమూల 
ఉన్న గ్రామాల చరిత్రను ప్రముఖ చరిత్రనిర్మాణకారులు స్పృశించలేదు. 
కాని శాస్త్రిగారు ఎన్నో విషయాలను తమ [గ్రంథంలో వివరించారు. సంస్థానాల 
చరిత్రలను, చిన్న గ్రామాల్లోని శాసనాలను సేకరించి, అక్కడి పూర్వ చరిత్ర, 
సంస్కృతులను అందరికీ పరిచయం చేశారు. తెలంగాణ చరిత్రను వీరు 

పరిచయం చేసినంతగా ఇతర పరిశోధకులు, చరిత్రకారులు చేయలేదనడం 
సత్యదూరం కాదు. అందుకే చరిత్ర రచనానిర్మాణంలో వీరిది వినూత్ననమైన 
దృక్పథం. విలక్షణమైన మార్గం. 

ఈవిధంగా ఆంధ్రదేశ చరిత్రను ఒక ప్రణాళికాబద్ధంగా రచించి 
స్వరాష్త్రంపై తనకున్న అభిమానం, తన రాష్ట్ర చరిత్ర గొప్పతనాన్ని ప్రకటించారు. 
భారతదేశ చరిత్ర - సంస్కృతి 1 - 21 భాగాలు 

స్వరాష్ట్ర చరిత్ర తరవాత దేశ చరిత్రపై శాస్త్రిగారు దృష్టి మరల్చారు. 
అందుకోసం వారు భారతదేశ చరిత్ర - సంస్కృతిని రచించాలనుకున్నారు. 
కేవలం చరిత్ర మాత్రమే వ్రాస్తే అది సమగ్రం అనిపించుకోదు. ఎందుకంటే 
చరిత్ర, సంస్కృతి, శాసనాలు ఇవన్నీ ఒకదానితో ఒకటి అనుబంధమైనవి, 
విడదీయరానిది. చరిత్రలోనే సంస్కృతి అంతర్భాగంగా ఉంటుంది. ఆ 
కారణంగానే శాస్త్రిగారు చరిత్ర - సంస్కృతి అని ఖరారు చేసుకున్నారు. 

శాస్త్రిగారు చేపట్టిన ఈ ప్రణాళిక బృహత్తరమైంది. ఎందుకంటే ఇది 
ఒకటో రెండో పుస్తకాల్లో పూర్తిచేసేది కాదు. ఇందుకు వారు మొదట 20 
సంపుటాలు అనుకొని మొదలు పెట్టారు. క్రమంగా దాని పరిధి విస్తరించి 
80 సంపుటాలకు చేరింది. కాని వారు 21 సంపుటాల వరకు మాత్రమే 
రచించగలిగారు. 


ఈవిధంగా అనేక సంపుటాల్లో భారతదేశ చరిత్రను రచించిన వారిలో 
వ్యక్తిగతంగా ఎవరూ లేరు. అయితే బొంబాయిలోని భారతీయ 
విద్యాభవన్‌వారు “ది హిస్టరీ అండ్‌ కల్చర్‌ ఆఫ్‌ ఇండియన్‌ పీపుల్‌” పేరుతో 
11 సంపుటాలు వెలువరించింది. ఇందులో వివిధ రాజవంశాలకు చెందిన 
చరిత్రను పలువురు వ్యక్తులు రచించారు. వీటన్నింటిని ఆర్‌.సి. మజుందార్‌ 
సంపాదకులుగా ప్రకటించారు. కానీ చరిత్ర మొత్తాన్ని ఒకే వ్యక్తి వ్రాయడం 
అనేది చాలా కష్టమైన పని అయినా శాస్త్రిగారు దీన్ని సాధించారు. అదే వారి 
ప్రతిభా పాటవాలకు, దీక్ష దక్షతలకు, అంకిత భావానికి నిదర్శనం. అదే 
వారికి చరిత్ర పట్ల ఉందే మక్కువను కూడా బయటపెట్టింది. 

భారత దేశ చరిత్ర - సంస్కృతి 1వ భాగం-వేదయుగం 

శాస్త్రిగారు మొదలుపెట్టి భారతదేశ చరిత్ర సంస్కృతిలో మొదటి భాగం 
“వేదయుగం'. ఇందులో భారతదేశ భౌగోళిక పరిస్థితులు, చారిత్రక ఆధారాలు, 
శిలా, లోహ యుగాలు, సింధులోయా నాగరికత, వేద సంస్కృతి నాగరికత, 
ఆర్యుల సాంఘిక చరిత్ర మొదలైన అంశాలతో కూడిన విషయ వివరణ 
ఉంది. 


భారత దేశ చరిత్ర - సంస్కృతి 2వ భాగం-మౌర్యయుగం 
_ రెండవ సంపుటం 'మౌర్యయుగం'లో మౌర్య, శుంగ, కాణ్వ, కుషాణ 
వంశాల చరిత్రలు, గణతంత్ర రాజ్యాలు, దక్షిణ భారతదేశంలోని శాతవాహన, 
ఇక్ష్వాకు, బృహత్పలాయన, పల్లవ, శాలంకాయన, ఆనంద గోత్రికుల చరిత్రలు, 
ప్రాచీన కళింగం, మాఠర వంశం, ఇతర దక్షిణ భారత రాజ్యాల చరిత్రలు, 
వారి సంస్కృతి, సాంఘిక స్థితిగతులు వివరించబడ్డాయి. 
భారత దేశ చరిత్ర - సంస్కృతి 8వ భాగం-గుప్త్రయుగం 
ఇక మూడవ భాగం '“గుప్రయుగంి. ఇందులో గుప్తరాజుల చరిత్ర, 
వాకాటకులు, విష్ణుకుండినులు, రేనాటి చోళులు, కళింగ గాంగులు, పుష్యభూతి 


వంశీయులు (హర్షవర్ధనుని చరిత్ర), బౌద్ధమతం, ఇతర రాజవంశాలు 
మొదలైన అంశాలు ఉన్నాయి. 


భారత దేశ చరిత్ర - సంస్కృతి 4వ భాగం - చాళుక్య యుగం 

నాల్గవ సంపుటం “చాళుక్యయుగం'లో బాదామీ చాళుక్యులు, మహా 
పల్లవులు, వేములవాడ చాళుక్యులు, తూర్పు (వేంగీ) చాళుక్యులు, ముదిగొండ 
చాళుక్యులు, కళ్యాణి చాళుక్యులు, చోళ రాజులు, చాళుక్య రాజులు, వెలనాటి 
చోళులు, కందూరి చోళుల చరిత్ర వారికి సంబంధించిన సంస్కృతి, ఆయా 
రాజుల కాలంలో సాంఘిక పరిస్థితులు, కళలు వంటివి వివరించబడ్డాయి. 
భారత దేశ చరిత్ర - సంస్కృతి 5వ భాగం - ప్రతీహార యుగం 

అయిదవ భాగం 'ప్రతీహార యుగం”. ఇందులో ్రతీహారులు, పాల 


చరిత్ర గ్రంథాలు క్‌ 
వంశీయులు, పారమారులు, కాలచురి వంశీయులు, సోమ, శైలోద్భవ 
వంశీయులు, ఛండెల్ల వంశం, బెంగాల్‌ సేన వంశీయులు, కామరూప 
వంశీయులు, తోమర వంశం, చౌహమానులు, పశ్చిమ గంగా వంశీయులు, 
బాణరాజులు మొదలైనవారిని గూర్చిన సమాచారం ఉంది. అంతే కాక 
సింధు అరబ్బులు, భారత వలస రాజ్యాలు, ఇస్తాం మతావిర్భావం, అరబ్బుల 
దండయాత్ర మొదలైన అంశాలు ఉన్నాయి. 
భారత దేశ చరిత్ర - సంస్కృతి 6వ భాగం - కాకతీయ యుగం 

ఆరవ సంపుటం "కాకతీయ యుగం. ఈ పుస్తకంలో కాకతీయులు, 
వారి సామంత మాండలిక రాజవంశాల చరిత్రలు, దేవగిరి యాదవరాజులు, 
ద్వారా సముద్రాన్ని రాజధానిగా పాలించిన హొయసల రాజుల చరిత్ర 
విపులంగా వివరించారు శాస్త్రిగారు. 
భారత దేశ చరిత్ర - సంస్కృతి 7వ భాగం -ఢిల్లీ సుల్తానులయుగం 1 

ఏడవ భాగం 'ఢిల్లీ సుల్తానుల యుగం”. ఇందులో అరబ్బులు సింధు 
రాష్ట్రాన్ని ఆక్రమించి జయించడం, మహమ్మద్‌ ఘజనీ, మహమ్మద్‌ ఘోరిల 
దండయాత్రలు, బానిస వంశీయుల పరిపాలన అందులో కుతుబుద్దీన్‌ ఐబక్‌, 
ఇల్‌టుట్‌మిష్స్‌ రజియా సుల్తానా, బాల్బన్‌ల చరిత్రలు వివరించబడ్డాయి. 
ఇంకా ఖిల్జీ రాజ్యం అందులోని ప్రసిద్ధ సుల్తానులు అల్లావుద్దీన్‌ ఖిల్టీ, తుగ్గక్‌ 
రాజ్యం అందులో ఘయాజుద్దీన్‌, మహమ్మద్‌ బీన్‌ తుగ్రక్‌ల చరిత్రలు, 
మంగోలుల దండయాత్రలు, సయ్యద్‌, లోడీ వంశీయుల చరిత్రలు చాలా 
వివరంగా రచించారు. 
భారత దేశ చరిత్ర - సంస్కృతి 8వ భాగం - ఢిల్లీ సుల్తానుల యుగం 2 

ఢిల్లీ సుల్తానులయుగం రెండవ సంపుటం” భారతదేశ చరిత్ర 
సంస్కృతిలో ఎనిమిదవ భాగం. ఇందులో మేవాడు, ఖాందేష్‌, మాల్వా, 
మార్వారు రాజ్యాలు, గుజరాతు, సింధు, ముల్తాన్‌ రాజ్యాలు, నేపాలు రాజ్యం, 
దక్షిణ భారతదేశంలోని గాంగవంశ రాజులు, ముసునూరి ప్రోలయ, కాపయ 
నాయకుల చరిత్రలు, రేచర్ల పద్మనాయక వంశం, బహమనీ సుల్తానుల 
రాజ్యం వంటి అంశాలు ఇందులో క్రోడీకరించారు శ్రీ శాస్త్రిగారు. 


అజో 

భారత దేశ చరిత్ర - సంస్కృతి 9వ భాగం - విజయనగర యుగం 
“విజయనగర యుగం అనేది తొమ్మిదవ సంపుటం. ఇందులో 
శాస్త్రిగారు కొండవీడు, రాజమహేంద్ర వరం, కందుకూరు. రెడ్డి రాజ్యాలు, 
వారి సాంఘిక చరిత్ర, సంగం, సాళువ, తుళువ, అరవీటి వంశాలు, 
విజయనగరచరిత్ర, కళింగ గజపతులు, తంజావూరు, మధుర నాయక 
రాజ్యాలు, ఆయా రాజుల చరిత్ర, సాంఘిక చరిత్రలు మొదలైన శీర్షికల 
కింద విషయ వివరణ చేశారు. 
భారత దేశ చరిత్ర - సంస్కృతి 10వ భాగం - దక్కన్‌ సుల్తాన యుగం 
దక్కన్‌ సుల్తానులయుగం అనేది పదవ సంపుటం.బహమనీ రాజ్యం 
పతనం చెంది అయిదు స్వతంత్ర రాజ్యాలుగా విడిపోయింది. అవి అహమద్‌ 
నగర్‌ (నిజాంషాహీ వంశం), బేరారు (ఇమద్‌షాహీ వంశం), బీదర్‌ 
(బరీద్‌ షాహీ వంశం), బీజాపూరు (ఆదిల్‌షాహీ వంశం), గోలకొండ 
(కుతుబ్బాహీ వంశం). ఈ అయిదు రాజ్యాల చరిత్రను శాస్త్రిగారు ఈ భాగంలో 
వివరంగా రచించారు. 


భారత దేశ చరిత్ర - సంస్కృతి 11వ భాగం - మొగలు యుగం 1 


పదకొండవ సంపుటం. 'మొగలు యుగం -1. ఈ భాగంలో బాబరు 
- భారతదేశంపై అతని దండయాత్ర, హుమాయూన్‌, షర్నా (సూర్‌ వంశం), 
అక్బర్‌ చక్రవర్తుల చరిత్రలు వివరించబడ్డాయి. 


భారత దేశ చరిత్ర - సంస్కృతి 12వ భాగం - మొగలు యుగం 2 


మొగలుయుగం -2 అనేది పన్నెండవ సంపుటం. ఇందులో జహంగీర్‌, 
షాజహాన్‌, బెరంగజేబు వంటి వీర సుల్తానుల చరిత్రలు, సమకాలీన చరిత్రలు 
వివరించబడ్డాయి. బెరంగజేబు అనంతరం వచ్చిన సుల్తానులు, మొగలుల 
సాంఘిక చరిత్ర విపులంగా విశదీకరించారు శాస్త్రిగారు. 


భారత దేశ చరిత్ర - సంస్కృతి 18వ భాగం - రాజపుత్ర యుగం 
రాజపు్యత్రయుగం భారతదేశ చరిత్ర నంస్కృతిలో పదమూడవ 


చరిత్ర గ్రంథాలు 5్‌వె 
సంపుటం. దీనిలో బి. ఎన్‌.శాస్తిగారు మేవాడు, మార్వార్‌, బికనీర్‌, జైసల్‌మర్‌, 
అంబర్‌, బూందీ, కోట రాజ్యాల చరిత్రలు వ్రాసినారు. చిన్నరాజ్యాలైనప్పటికీ 
వాటి గురించి ఎంతో నిబద్ధతగా విషయసేకరణ చేసి పూర్తి సమాచారాన్ని 
అందించే ప్రయత్నం చేశారు. 
భారత దేశ చరిత్ర - సంస్కృతి 14వ భాగం - మరాఠా యుగము 

'మరాఠాయుగము” అనే పేరుతో ప్రచురించిన గ్రంథం పద్నాలుగవ 
భాగము. దీనిలో శివాజీ చరిత్ర, శివాజీ కుమారుడు శంభాజీ, పీష్వాలు 
బాజీరావు, బాలాజీ బాజీరావు, మాధవరావు, నారాయణరావు చరిత్రలు, 
కొల్హాపూర్‌ రాజ్యం, ఇండోరు హోల్కారులు, బరోడా గైక్వాడులు, కొలబా 
ఆం[గ్రియాలు మొదలైనవారి గురించి రచించారు. ఇంకా ఉత్తర దక్షిణ భారత 
దేశాల్లో ఉన్న మరాఠాలు, వారి అధికార క్షీణతలు వివరింపబడ్డాయి. 
భారత దేశ చరిత్ర - సంస్కృతి 15వ భాగం - బ్రిటీషు ఈస్టిండియా 
కంపెనీయుగము 1 

“బ్రిటీషు ఈస్టిండియా కంపెనీ యుగం -1* అనే శీర్షికన భారతదేశ 
చరిత్ర సంస్కృతి పరంపరలో పదహేనవ భాగంగా శాస్త్రిగారు ప్రకటించారు. 
ఇందులో పాశ్చాత్య వర్తకులు భారతదేశానికి రావడం, ప్లాసీ, బక్సార్‌ 
యుద్దాలు, సిరాజుద్దాలా, మీర్‌జాఫర్‌, మీర్‌ ఖాసింల చరిత్రలు, బెంగాల్‌లో 
ద్వంద్వ పాలన, భారతదేశంలో గవర్నర్‌ జనరల్‌ల పరిపాలన, వారన్‌ 
హేస్టింగ్స్‌, మెక్‌ఫర్‌సన్‌, కారన్‌ వాలిస్‌, సర్‌జాన్‌షోర్‌, మార్చ్విస్‌ ఆఫ్‌ వెల్లస్తీల 
కాలంలోని. భారతదేశ పరిస్థితులను గురించి వివరించారు. 
భారత దేశ చరిత్ర - సంసృతి 15వ భాగం - బ్రిటీషు ఈస్టిండియా 
కంపెనీయుగము 2 

పదహారవ భాగం “బ్రిటీషు ఈస్టిండియా కంపెనీ యుగం -2. ఇందులో 
శాస్త్రిగారు సిక్కురాజ్య ఆవిర్భావం, పతనం వివరించారు. అదేవిధంగా గవర్నర్‌ 
జనరల్స్‌ సర్‌జాన్‌ బార్లో, మారిస్‌ ఆఫ్‌ హేస్టింగ్స్‌, ఆడమ్స్‌, లార్డ్‌ అమ్హరెస్ట్‌, 
లార్డ్‌ విలియం బెంటింగ్‌, ఆక్లాండ్‌, ఎల్లింబరో, హార్దింజ్‌, - డల్దౌసీల- పదవీ - 


శిలాక్షరశ్వాస శ్రీ బి.ఎన్‌.శాస్తి 
వాలాల్లో వారు చేసిన యుద్దాలు, సంస్కరణలు, భారతీయుల పట్ల వారు 
ప్రవర్తించిన విధానం వంటి ఎన్నో అంశాలను పేర్మొన్నారు. 
భారత దేశ చరిత్ర - సంస్కృతి 17వ భాగం - మహా విషవ యుగము 
భారతదేశ చరిత్ర - సంస్కృతి పదహేడవ భాగం 'మహా విప్లవ 
యుగము”. ఇందులో ప్రథమ స్వాతంత్ర్య సంగ్రామంగా పిలువబడే సిపాయిల 
తిరుగుబాటు 1857లో జరిగిన మహావిప్లవానికి గల కారణాలు, తిరుగుబాటు 
జరిగిన స్థలాలు, ఆ తిరుగుబాటు విఫలం చెందడానికి కారణాలు, ఆ 
తిరుగుబాటును ముందుండి నడిపించిన వీరనారి రూన్సీ లక్ష్మీబాయి, 
నానాసాహెబ్‌, తాంతియా తోపే, కున్వార్‌ సింగ్‌, మహమ్మద్‌ ఖాన్‌ 
మొదలైనవారి వివరాలు, వారు విప్లవాన్ని ఏవిధంగా ముందుకు నడిపించి 
ప్రజలను చైతన్యవంతులను చేసారో ఆ విప్లవం మన కళ్ళముందు 
కదలాడేవిధంగా రచించారు. అంతేకాక మహావిప్లవానికి పూర్వం ఉన్న విప్లవ 
వీరుల చరిత్రలు కూడా శాస్త్రిగారు ఈ సంపుటిలో పొందుపర్చారు. 
భారత దేశ చరిత్ర - సంస్కృతి 18,19 భాగాలు - వైస్రాయిల యుగము 
పద్దెనిమిది, పందొమ్మిది భాగాలు 'వైస్రాయిల యుగము” అనే పేరుతో 
రెండు సంపుటాలుగా భారతదేశ చరిత్ర సంస్కృతిలో భాగంగా శాస్త్రిగారు 
రచించారు. ఇందులో లార్డ్స్‌ కానింగ్‌, ఎలిజిన్‌, లారెన్స్‌, మేయో, నార్త్‌బ్రూక్‌, 
లిట్టన్‌, రిప్పన్‌, డఫ్రిన్‌, లాన్స్‌డౌన్‌, ఎల్‌జిన్‌, కర్టన్‌, మింటో, హార్డింజ్‌, 
ఛెమ్స్‌ఫర్ట్‌, రీడింగ్‌ అనే రాజ ప్రతినిధుల గూర్చి వివరించారు. 
భారత దేశ చరిత్ర - సంస్కృతి 20వ భాగం - సాంస్కృతిక పునరుజ్జీవనము 
భారతదేశ చరిత్ర - సంస్కృతిలో ఇరవయ్యవ భాగంగా “సాంస్కృతిక 
పునరుజ్జీవనం” అనే పేరుతో సంపుటిని వెలువరించారు శాస్త్రిగారు. ఈ 
సంపుటిలో పునరుజ్జీవనం, ఆర్య సమాజం, బ్రహ్మ సమాజం, ఇస్తాం మతం, 
పత్రికలు - సాంఘిక సంస్కరణలు, ముస్లిం రాజకీయాలు, ఆలీఘర్‌ ఉద్యమం, 
హిందూ ముస్లిం సంబంధాలు, సంస్కరణలు, భారత జాతీయ కాంగ్రెస్‌ 
ఆవిర్భావం, దాని కార్యకలాపాలు మొదలైన అంశాలను వివరించారు. 


చరిత్ర గ్రంథాలు క్‌ 
భారత దేశ చరిత్ర - సంస్కృతి 21వ భాగం - సంన్థానాలయుగము లక్ష 
ఇరవై ఒకటవ భాగమైన 'సంస్థానాల యుగం -1ిలో శాస్త్రిగారు 
ఆసఫ్‌జాహీ వంశపు సుల్తానుల చరిత్రలు - నాసర్‌జంగ్‌, ముజఫర్‌జంగ్‌, 
సలాబత్‌జంగ్‌, నిజామలీ ఖాన్‌, సికందర్‌జా, నాసిరుద్దాలా, అఫ్టలుద్దాలా, 
మహబూబలీ ఖాన్‌, ఉస్మానలీ ఖాన్‌ వంటివారి చరిత్రలు, గోండురాజుల చరిత్ర 
వివరించబడింది. 
ఈవిధంగా శాస్త్రిగారు ఒంటిచేత్తో 21 సంపుటాల భారతదేశ చరిత్ర 
సంస్కృతిని వెలువరించారు. ఈ సంపుటాల్లో ఆయా విషయాలకు సంబంధించిన 
ఛాయాచిత్రాలను ముద్రించారు. దేశపటాలు కూడా చేర్చడం జరిగింది. ప్రతి 
సంపుటంలో ముందు పీఠిక, శాస్త్రిగారి ఉపోద్దాతం, మనవి మాటలు ఉన్నాయి. 
చివర ఉపయుక్త గ్రంథసూచి, ముఖ్య పదానుక్రమణికలు ఉన్నాయి. ఇవన్నీ 
కలిపి 500 పేజీలున్నాయి. ఇవి పరిశోధక విద్యార్థులకు ఎంతో ఉపయోగకరం. 
21 సంపుటాల ఈ చరిత్ర మొత్తం 9579 పేజీల్లో ఉంది. ఇప్పటివరకు శాస్త్రిగారు 
వెల్లడించిన 21 సంపుటాల భారతదేశచరిత్ర మొత్తం పదివేల పేజీలకు పైనే 
ఉంది. ఇవి కాక ఇంకా తొమ్మిది సంపుటాలు రచించే ప్రణాళిక శాస్త్రిగారికుండింది. 
అందులో సంస్థానాల యుగం రెండవనంపుటం, స్వాతంత్ర్య పోరాటం, 
స్వాతంత్ర్యం సిద్ధించిన తర్వాత నెహ్రూ, లాల్‌ బహదూర్‌ శాస్త్రి, ఇందిరాగాంది, 
.పి.సింగ్‌, రాజీవ్‌గాంధి, పి.వి. నరసింవారావు, అటల్‌ బిహారీ వాజ్‌పాయ్‌ 
మొదలైన ప్రధానమంత్రులు, రాష్ట్రాల చరిత్రలను మిగతా సంపుటాల్లో 
పూర్తిచేయాలని అనుకున్నారు. మొత్తం 30 సంపుటాల్లో ఇంకా తొమ్మిది 
సంపుటాలు వ్రాయలేకపోయారు. వారిని అనారోగ్యం, ఆర్థిక ఇబ్బందులు ఒకేసారి 
చుట్టుముట్టాయి. 
అయితే యావత్‌భారతంలో ఇన్నిసంపుటాల భారతదేశ చరిత్రను ఏ వ్యక్తి 
కూడా రాయలేదని, శాస్త్రిగారు తెలుగువారైనందుకు మనమందరం గర్వించాలి. 


-అయవపా ఊాఎుల-- 

బటన్‌, శాస్త్రిగారి తొలి రచనలు 


శాస్త్రిగారు శాసనాలు, చరిత్ర, సంస్కృతికి సంబంధించిన రచనలే 
కాకుండా రచనలు ప్రారంభించిన తొలిదశలో అనేక నవలలు, నాటికలు, 
'గేయకావ్యాలు రచించారు. వాటిని సూక్ష్మంగా పరిచయం చేసుకుందాం. 

ఎం.ఎ చదివే రోజుల్లో విశ్వవిద్యాలయ ఆచార్యులు విద్యార్థుల చేత 
కొన్ని అంశాలపై పరిశోధనా పత్రాలను రచింపచేసి వాటిని సెమినార్లలో 
సమర్పింపచేసేవారు. శాస్త్రిగారు ఎం.ఎ చదివిన రెండు సంవత్సరాల్లో 
రెండు సెమినార్లలో పత్ర సమర్పణ చేయడమే కాకుండా ఆ రెండు సంకలనాలకు 
సంపాదకత్వం వహించారు. అవి 1. మన సంస్కృతి - చరిత్ర 2. శ్రీనాథ 
భారతం. విద్యార్థులందరిని పత్ర సమర్పణలు రాయమని ప్రోత్సహించారు. 
అంతేకాక ముద్రణ విషయంలో అప్పటికే వారికి కొంత అనుభవం ఉన్న 
కారణంగా ఆ సంకలనాల ముద్రణ బాధ్యతను కూడా వారే నిర్వహించారు. 
నవలలు - సాంఘికములు 

పరిశోధనా దృక్పథం ఏర్పడని రోజుల్లో, సమాజ పరిస్థితులను 
అవగాహన చేసుకుంటూ వాటిని అన్వ్నయించుకునే రోజుల్లో శాస్త్రిగారు తన 
భావాలను నవలల ద్వారా వెల్లడించారు. అందులో 7 సాంఘిక నవలలు 
రచించారు. 1. రాధ 2.. జీవన పథం 3. తీరిన కోరిక 4. పరివర్తన 
5. జీవితం - గమనం 6. సంధ్యారాగం 7. విప్లవజ్వాల 


ఇందులో విప్లవజ్వాల శాస్త్రిగారికి ఎంతో పేరు తెచ్చిపెట్టింది. ఇది 

రజాకార్లకు వ్యతిరేకంగా జరిపిన పోరాట నేపథ్యంలో వెలువడిన నవల. 
ఇందులో కథానాయకుడిలో మనం శాస్త్రిగారిని దర్శించవచ్చు. ఈ నవలలో 
విప్లవకారుల జీవితాలను, వారిలో ఉండే ఆవేశాలను, ఆదర్శాలను, రజాకార్ల 
దురాగతాలను, తెలంగాణలో ఉండే దయనీయ స్థితిగతులను చక్కగా 
చిత్రీకరించారు. 

నల్లగొండ మండలంలో రాజాకార్ల దురంతాలను శాస్త్రిగారు విద్యార్థి 
దశలో స్వయంగా చూశారు. ఆనాడు హిందువుల దీనస్థితి అనూహ్యంగా 
ఉండేది. కమ్యూనిస్టు నాయకులు ప్రజలకు అభయమిచ్చి ఉత్తేజితులను చేశారు. 
నిజాం ప్రభుత్వాన్ని ప్రజలు ఎదుర్శానే స్థితిని కల్పించారు. అనేక విప్లవ 
సంఘాలు ఏర్పడాయి. 

యువకులు, విద్యార్థులు, నాయకుల ఉపన్యాసాలకు ఉత్తేజితులైనారు. 
వందలాది యువతీ యువకులు ఉద్యమంలో పాల్గొని ప్రాణాలర్చించారు. 

నల్లగొండ జిల్లాకు సంబంధించిన సంఘటనలు, రజాకార్ల దురంతాలు, 
నైజాం పోలీసుల దౌర్జన్యం, సైనికుల స్వైర విహారం, జాగీర్జార్‌, దేశ్‌ముఖ్‌, 
దేశపాండ్యాల అవినీతి కార్యకలాపాలు విప్లవ సంఘాల ప్రతిఘటనలు 
“విప్లవ జ్వాల” నవలలో శాస్త్రిగారు సూచించారు. 

ఈ నవలను వ్రాయడానికి మరో కారణం కూడా శాస్త్రిగారి మాటల్లోనే 
చూద్దాం. “ఈ (గ్రంథం నల్లగొండ మండలానికే పరిమితమైంది. అక్కడక్కడ 
సంస్థానానికి సంబంధించిన సమాచారం ఇందులో తెలుపడమైంది. జన్మించిన 
మండలానికి చెందిన చరిత్రను కథారూపంలో రచించాలన్న కోరికే ఈ 
నవల వ్రాయడానికి కారణం” అని పేర్కొన్నారు. 

ఈ నవలను శాస్త్రిగారు తెలంగాణ ప్రజానాయకులు రావి నారాయణ 
రెడ్దిగారికి అంకితమిచ్చారు. 


చారిత్రక నవలలు - వాకాటక మహాదేవి 


చారిత్రక దృక్పథంతో 'వాకాటక మహాదేవి” అనే నవలను రచించారు. 
ఆంధ్రదేశాన్ని ఏకచ్ళత్రాధిపత్యముగా పాలించిన రాజవంశాల్లో విష్ణుకుండిన 

వంశము ఒకటి. 

విష్ణుకుండిన వంశ స్థాపకుడైన మవోరాజేంద్రవర్మ రాజధాని 
అమరావతి. అతడు రాజ్యాన్ని విస్తరించడంవల్ల మొదటి గోవిందవర్శ్మ నల్లగొండ 
మండలంలోని ఇంద్రపురికి రాజధానిని మార్చాడు. 

గోవిందవర్మ విష్ణుకుండిన రాజ్యాన్ని విస్తరించినాడు. ఇతడు బౌద్ధ 
మతావలంబి. ఇతని పట్టమహిషి పరమ మహాదేవి. వీరి సంతానం మాధవ 
వర్మ. విష్ణుకుండిన రాజుల్లో అప్రతిమాన ప్రతిభావంతుడు. ఇతడు వాకాటక 
రాజ కుమారిని వివాహం చేసుకున్నాడు. అగ్నిష్టోమ, బహు సువర్ణ, పౌణ్జరీక, 
వాజపేయ, అశ్వమేధాది సహస్ర యాగాలు చేశాడు. పూర్వ, పర దక్షిణ 
సముద్రాలు, రేవానదిని తన పరిపాలనకు ఎల్లలుగా సామ్రాజ్యాన్ని 
విస్తరించాడు. 


గోవిందవర్శ్మ రాజ్య పరిపాలన ప్రారంభం నుండి దేవవర్మ యువరాజై 
శాలంకాయనాది రాజ్యాలను మాధవ వర్మ జయించేవరకు, త్రిలింగ క్షేత్రాల్లో 
ముఖ్యమైన శ్రీశైల మల్లికార్జున క్షేత్రాన్ని మాధవవర్మ జయించి కృష్ణానదీ 
తీరంలో ఉన్న అమరావతికి తన రాజధానిని మార్చేవరకు విష్ణుకుండిన 
చరిత్ర నవలా రూపంలో 'వాకాటక మహాదేవిగా రచించబడింది. 


ఈ నవలలో వాకాటక మహాదేవిని గురించి శాస్త్రిగారు “వాకాటక 
మహాదేవి బౌద్ధమతమునకు వ్యతిరేకి. వైదికమత నిష్టాపరురాలు, శివపూజా 
దురంధురాలు, ఆ యమ భావి మహారాణి. అతిలోక సౌందర్యరాశి. శైవ 
వాబజ్బయ పరిశోధకురాలు. మహోన్నతాశయములు కలది. వైదిక 
మతాభిమానము 'వలన మాధవవర్మ మనస్సును మరల్చి, యాతనికి బౌద్ధముపై 
గల యాదరమును సన్నగిల్ల చేయగల ప్రజ్ఞాధురీణ” అని ఆమెగురించి 
చాలా గొప్పగా రచించారు. 

ఈ నవలను బి.ఎన్‌. శాస్త్రిగారు నల్లగొండజిల్లాలోని ప్రముఖ స్వాతంత్ర్య 
సమరయోధులు శ్రీ పులిజాల వెంకట రంగారావుగారికి అంకితం చేశారు. 
తుక్సాదేవి 


చారిత్రక నేపథ్యంతో తుక్సాదేవి అనే నవలను కూడా రచించారు. ఈ 

నవలకు ముందుమాటగా శాస్త్రిగారు ఎంతో విలువైన జీవన సత్యాన్ని 
తెల్పినారు. 

“మానవ జీవితమతి విచిత్రము. ఉన్నతాశయములతో జీవితము 
గడుపుటకు ప్రయత్నించే వారికి కపట వర్తనుల ప్రోత్సాహము వలనను, 
నిర్చ్వంధము వలనను చేయరాని పనులు చేయుటకు బూనుకొనవలసి వచ్చును. 
అభిమానము, ఆవేశము, తెలియనితనమునకు తోడు, ఎదుటివారు చెప్పే 
మాటలవలన ఎట్టి సాహస కార్యము చేయుటకైనను వెనుదీయని వారు 
తమ తప్పిదమును తెలునుకొని వశ్చాత్తాపపడి తమ జీవితమును 
మహోన్నతాశయ సాధనమున కర్పించి విజయులై ప్రపంచమున ఖ్యాతి 
నొందుతారు. 

తెలిసీ తెలియక చేసిన తప్పునకు పశ్చాత్తాప పడి జీవితమును ధన్యము 
గావించుకొనుటకు ప్రయత్నించుట మానవ ధర్మము. తల్లి బోధనలు విని 
కట్టుకున్న భర్తను చంపబూనిన తుక్కాదేవి పశ్చాత్తప్తయై సన్మార్గ బ్రవర్తకురాలై 
ప్రజోపయోగ కార్యములను పెక్కింటిని చేసి తన దీనావస్థను పతికి 
విన్నవించుకొని కృష్ణరాయలు తన్ను స్వీకరించునట్లు చేసికొనుట ఈ గ్రంథము 
నందలి విషయము. 

ఇది చారిత్రకాధారములతో రచించిన గ్రంథము కాదు. చరిత్రాంశ 
ములు శాసనాధారమై యుండవలెను. కృష్ణరాయల విజయములు - 
ప్రతాపరుద్ర గజపతి ఓటమి - తుక్కాదేవి వివాహము - ఆమె భర్తను 
చంపబూనుట - నల్లమల ప్రాంతములందు నివసించి ధర్మకార్యము 
లాచరించుట మున్నగు విషయాలు చారిత్రకాధారములు కావు. జన 
వ్యవహారమున నున్న విషయములు. ఆ విషయముల నాధరముగ ఈ 
[గ్రంథమును రచించడమైనది” అని స్పష్టంగా చారిత్రకాధారాలతో ఈ 
పుస్తకాన్ని రచించలేదన్న విషయాన్ని స్వయంగా శాస్త్రిగారు అంగీకరించారు. 


నాటికలు 
సహకారము, గ్రామజీవనము, కిరాయిదారు, నిర్బంధ విద్య, అపోహ 

అనే నాటికలను శాస్త్రిగారు రచించారు. 
గేయ నాటిక 

గేయనాటికగా నీరాజనం అనే నాటికను రచించారు. 
గేయ కావ్యం 

తపోభంగం అనే గేయకావ్యాన్ని రచించారు. ఇది మేనక విశ్వామిత్రులకు 
సంబంధించిన గాథతో కూడిన కావ్యం. దీన్ని మేనకా విశ్వామిత్రులకే అంకితం 
ఇచ్చారు. 
బాల గేయకావ్యం 

చిన్న పిల్లలకు సంబంధించిన పాపాయి పతకం అనే బాల గేయ 
కావ్యాన్ని రచించారు. 
సాహత్య విమర్శ గ్రంథం 

కవి సార్వభౌముడు శ్రీనాథుడు రచించిన గ్రంథం కాశీఖండం. దీన్ని 
విశ్లేషిస్తూ శాస్త్రిగారు “కాశీఖండము - దాని ప్రాశస్త్యము” అని రచించారు. 
ఇది వీరు ఎం.ఏ చదివేరోజుల్లో శ్రీనాథ భారతం అనే పుస్తకాన్ని శాస్త్రిగారి 
సంపాదకత్వంలో ప్రచురించారు. అప్పుడు శాస్త్రిగారు ఈ అంశాన్నే స్వీకరించి 
ఆ 'సెమినార్లో వ్యాసాన్ని సమర్పించారు. 
పులిజాల రంగారావు జీవిత చరిత్ర 

నల్లగొండ జిల్లాలో విశేష కృషి చేసిన పులిజాల రంగారావుగారంటే 
శాస్త్రిగారికి ఎనలేని అభిమానం. సాధారణంగా జీవిత చరిత్రలు వ్రాయడం 
అంటే ఇష్టం ఉండని శాస్త్రిగారు పులిజాల వారి జీవిత చరిత్రను వ్రాయడానికి 
వారి కుటుంబ సభ్యుల కోరిక మీదకు అంగీకరించారు. ఇందులో పులిజాల 
వారిని గురించి పూర్తి సమాచారం మనకు లభిస్తుంది. అంతేకొక ఈ 
(గ్రంథంలో పులిజాల వారి కుటుంబం, వారు వివిధ సభల్లో పాల్గొన్నప్పటి 
ఫోటోలు చాలా ఉన్నాయి. ఈ (గ్రంథం వెలువడటంలో పులిజాల వారి 
కుటుంబసభ్యుల పాత్ర ఎంతో ఉంది. 

ఎవరైనా కాని అన్నప్రాశన నాడే ఆవకాయ తినరనేది సామెత. 
అదేవిధంగా మొదలే స్వంతంగా పుస్తకాలను ప్రచురించరు. ఏదైనా పత్రికల్లో 
వివిధ అంశాలపై వ్యాసాలను ప్రచురిస్తారు. ఆ తర్వాతే గ్రంథాలను వెలికి 
తీస్తారు. శాస్త్రిగారు కూడా మొదట శాసన పరిశోధన చేసే తొలిరోజుల్లో 
అనేక వ్యాసాలను వ్రాసి భారతి పత్రికలో ప్రచురించారు. 

శాస్త్రిగారికి తొలిసారిగా లభించిన రెండు తామశాననాలు 
విష్ణుకుండినులకు సంబంధించినవి. భారతి సంపాదకులైన శివలెంక 
శంభూప్రసాద్‌గారు తమ పత్రికలో 1965 జూన్‌, జులై సంచికలలో వాటిని 
ప్రకటించారు. దానివల్ల శాస్త్రిగారికి శాసన పరిశోధకులుగా మంచి పేరు 
ప్రఖ్యాతులు లభించాయి. 

“కుమార సంభవం” .కావ్యాన్ని రచించిన నన్నెచోడుని గవ్వ 1972 
ఫిబ్రవరిలో భారతిలో ఒక పరిశోధనాత్మక వ్యాసం రచించారు. ఈ వ్యాసం 
ద్వారా తెలుగుసాహిత్యంలో నన్నయకు పూర్వమే నన్నెచోడుడు కావ్యం 
రచించాడని కాబట్టి నన్నెచోడుడే ఆదికవి అని శాసనాల ఆధారంగా 
నిరూపించారు. ఈ వ్యాసం సాహిత్య చరిత్రకారుల్లో గొప్ప సంచలనం రేపింది. 
నన్నయ ఆదికవి అనే పరిశోధక అధ్యాపకులకు ఆగ్రహం కలిగించింది. 
కానీ శాస్త్రిగారు దేనికి భయపడే తత్త్వం ఉన్నవారు కాదు. అంతకుపూర్వం 
మానవల్లి వారు కూడా నన్నెచోడుడే ఆదికవి అని సిద్ధాంతీకరించారు. 

భారతి పత్రికలో శాస్త్రిగారు విష్ణుకుండిన శాసనాలనే కాక ఇంకా 
అనేక తామ శాసనాలకు సంబంధించిన వ్యాసాలు ప్రచురించారు. 

కళింగగాంగ వంశానికి చెందిన ఉమావర్మ హోణరేబ్ద గ్రామ తామ్ర 
శాసనం (1967 డిసెంబరు), శ్రీమదనంతవర్మ చోడ గంగదేవుని తెంబూరి 
తామ్ర శాసనము (1968 అక్టోబరు)లను కూడా ప్రకటించారు. 

శాసనాలను అధ్యయనం చేస్తున్న క్రమంలో అనేక శాసనాలను 
వరిళోధనానక్తితో వరిశీలించి, అందులోని అంశాలను అందరికీ 

తెలియజేయాలనే ఉద్దేశంతో అనేక వ్యాసాలను భారతి పత్రికలో శాస్త్రిగారు 
ప్రచురించారు. వీరి ఆసక్తిని శంభూప్రసాద్‌గారు కూడా ్రోత్సపొంచారు. 
ఆ క్రమంలో కొన్ని శిలాశాసనాలకు సంబంధించి వ్యాసాలను ప్రకటించారు. 
అందులో బొల్లేపల్లి శిలా శాసనము (1969 మార్చి), రాచూరు ఇర్విన్‌ 
శాసనము (కన్నడ) శిలా శాసనములు (1969 జూన్‌), కళ్యాణి చాళుక్యుల 
సిరికొండ శిలా శాసనము (1970 ఫిబ్రవరి), శనిగరం శిలా శాసనము 
(1970 జూన్‌), కందూరి చోడుల నాలుగు శిలా శాసనములు (1970 
ఆగస్టు), కాకతీయుల నాటి రెండు శాసనములు ( 1971 మే), తుంగపాడు 
కన్నేకల్లు శిలా శాసనములు -నల్లగొండజిల్లా (1973 జనవరి), సదర్‌షాపూర్‌ 
శిలా శాసనము (1986 సెప్టెంబర్‌), పాలకవీడు శిలా శాసనములు (1988 
ఆగస్టు), దొండపాడు శిలా శాసనములు (1989 జూన్‌), పాతర్లపాడు శిలా 
శాసనములు (1989 డిసెంబరు)లో ప్రకటించారు. 


1969 సౌమ్యనామ సంవత్సర ఆంధ్రపత్రిక ఉగాది సంచికలో రాచూరు 
శిలా శాసనమును ప్రకటించారు. అదేవిధంగా రేనాటి చోళుల నాటి ఆంధ్రుల 
సాంఘిక చిరత్ర (1968 డిసెంబర్‌, గాంగరాజులు నాటి కళింగాంధ్రుల 
సాంఘిక చరిత్ర 1969 సెప్టెంబర్‌) అనే వ్యాసాలు కూడా భారతిలో ప్రకటించ 
బడ్డాయి. విష్ణుకుండినులు - కాలము అనే వ్యాసం (1967 నవంబర్‌) 
కూడా భారతి పత్రికలో ప్రచురితం. 

పశ్చిమగోదావరి తణుకు జిల్లా నుంచి ముళ్ళపూడి తిమ్మరాజుగారి 
షష్టిపూర్తి అభినందన సంచికలో వారు వెలువరించిన “సాహితీ వాల్లభ్యము” 
అను సంచికలో “రేనాటి చోళుల శాసనము” అనే శీర్షికన శాస్త్రిగారి వ్యాసం 
ప్రకటించబడింది. 

ఈవిధంగా శాస్త్రిగారు భారతి, ఆంధ్రపత్రిక, ఆంధ్రజ్యోతి, సాహితీ 
వాల్లభ్యము వంటి వాటిల్లో ఆంధ్రుల చరిత్ర, శాసనాలపై ప్రత్యేక వ్యాసాలను 
రచించారు. 

ఇంకా పలువురు రచయితలు తమ (గ్రంథాలపై అభిప్రాయాలను, 

అభినందన వాక్యాలను బ్రాయమని అడిగేవారు. శాస్త్రిగారు ఎవరు అడిగినా 
కాదనకుండా తమ అభిప్రాయాన్ని వ్రాస్తూ ఎప్పుడూ వారికి ప్రోత్సాహాన్నే 
అందించేవారు. 

నల్లగొండ జిల్లాలోని చారిత్రక ప్రాధాన్యత కలిగిన ప్రదేశం పానగల్లు. 
ఆంధ్రప్రదేశ్‌ ప్రభుత్వం టూరిజం శాఖ తరఫున పానగల్లు ఉత్సవాలను 
ఘనంగా నిర్వహించింది. జిల్లా కలెక్టరు శ్రీ వి.ఎమ్‌. మనోహర ప్రసాద్‌గారి 
అధ్యక్షతన ఉత్సవాల ఏర్పాట్లు భారీగా జరిగినాయి. మూడురోజులపాటు 
ఉత్సవాలు నిర్వహించారు. కలెక్టర్‌గారి కోరిక మేరకు ఉత్సవాల సమయంలో 
మూడురోజులు సెమినార్లు నిర్వహించారు శాస్త్రిగారు. ఆ సెమినార్లలో పాల్గొనే 
వ్యక్తులను ఆహ్వానించడం, వారిచేత వ్యాసాలు వ్రాయించడం వంటి అన్ని 
విషయాలు న్వయంగా శాస్తిగారే చూనుకున్నారు. వారి ఆరోగ్యం 
సహకరించకున్నా పానగల్లుమీద ఉన్న ప్రత్యేక అభిమానమే ఈ కార్యాలన్నింటినీ 
పూర్తి చేయించింది. ఈ సెమినార్ల సందర్భంగా “ఉదయిని” అనే ప్రత్యేక 
సంచిక శాస్త్రిగారి సంపాదకత్వంలో వెలువడింది. 

ఉత్సవాల సందర్భంగా నిర్వహించిన సెమినార్లలో పత్ర సమర్పణలు 
చేసిన వ్యాసాలను కూడా తిరిగి సంకలనం చేసి “పానుగల్లు పచ్చలతోరణం” 
పేరిటో ఇంకా [గ్రంథం కూడా శాస్త్రిగారి సంపాదకత్వంలో వచ్చింది. ఈ 
పుస్తకం కలెక్టర్‌ మనోహరప్రసాద్‌గారు నల్లగొండ జిల్లా కలెక్టర్‌గా రిలీవ్‌ 
అవుతున్న సందర్భంలో ఆవిష్కరించడం జరిగింది. 


-అళై2పా అహఊదమొుల- 





పుస్తక ప్రచురణ - సంస్థలు 


శాస్త్రిగారు ప్రారంభించిన, నడిపించిన వివిధ పబ్లికేషన్స్‌, సంస్థలు 

బి.ఎన్‌.శాస్తిగారు తాను చేయదల్చ్బుకున్న కార్యక్రమాలకు, రచించే 
చరిత్ర, శాసన [గ్రంథాల ప్రచురణకు, కుటుంబ జీవనం ఒడుదుడుకులు 
లేకుండా సాగేటందుకు కొన్ని ప్రచురణ సంస్థలను, పత్రికను ప్రారంభించి 
నిర్వహించారు. ఇందులో ఒకటి రెండు మాత్రం మిత్రులతో కలిసి 
ప్రారంభించారు. 

సుమారు 40 సంవత్సరాలు నాగార్జున బుక్‌డిపో, సరస్వతీ నిలయం, 
కాకతి పబ్లికేషన్స్‌, మూసీ పబ్లికేషన్స్‌ ద్వారా వారు స్వయంగా వారి పుస్తకాలనే 
కాక ఇతరులు ప్రకటించిన పుస్తకాలు, ప్రాచీన కావ్యాలు, స్కూలు పాఠ్య 
పుస్తకాలు వంటివి అమ్మేవారు. కేవలం తన పుస్తకాలే కాక ఇతరుల పుస్తకాలను 
కూడా విక్రయించడం వారి గొప్పతనమే. 


1. నాగార్జున బుక్‌ డిపో (1963 - 1970) 


బి.ఎన్‌. శాస్త్రిగారు తమ మిత్రులైన నాగభూషణాచారి, సంగయ్యలతో 
కలసి నాగార్జున బుక్‌డిపో అనే పేరుతో ఒకదాన్ని 1963లో ప్రారంభించారు. 
ఈ సంస్థ ద్వారా కొన్ని లైబ్రరీ పుస్తకాలు సరఫరా చేశారు. భోగరాజు 
పట్టాభి సీతారామయ్య గారు రచించిన 'ది హిస్టరీ ఆఫ్‌ కాంగ్రెస్‌” అనే 
గ్రంథాన్ని అమ్మిపెట్టవలసిందిగా శ్రీ కోదాటి నారాయణరావుగారు శాస్త్రిగారిని 
అడిగారు. ఆ పుస్తకాలను అమ్మి ఆ సొమ్మును కోదాటివారికి అందజేశారు 

శాస్త్రిగారు. అదేవిధంగా చెలమచర్ల రంగాచార్యుల గారి వాలికుడు, 
ప్రతాపరుద్ర యశో భూషణములను, ఇతర రచయిత ప్రచురణలను 
అమ్మిపెట్టినారు. 

గ్రామ పంచాయితీలకు సంబంధించిన రికార్డు గ్రామపంచాయితీని 
కూడా ఈ సంస్థ ద్వారా సరఫరా చేసినారు. 
లె సరస్వతీ నిలయం 

సరస్వతీ నిలయం అనేది శాస్త్రిగారి స్వగృహం. నారాయణగూడలో 
పల్లా దుర్గయ్యగారి ఇంట్లో వీరు కిరాయికి ఉండేవారు. అప్పుడే వీరు సరస్వతీ 
నిలయం అనే సంస్థను ప్రారంభించారు. ఈ సంస్థ ద్వారా శాస్త్రిగారు 1974లో 
శాసనసంపుటి 1,2 భాగాలు, మరికొన్ని ప్రాథమిక పాఠశాలకు సంబంధించిన 
పుస్తకాలను ప్రచురించారు. తరవాత 1978లో వీరు కాచీగూడలోని ఇంటిని 
కొనుగోలు చేశారు. ఆ ఇంటికి వీరు సరస్వతీ నిలయం అని పేరు పెట్టుకున్నారు. 
ఆ ఇంటి అడ్రస్‌ 3-4-245/1, లింగంపలి, కాచీగూడ, హైదరాబాదు. వారి 
అమ్మగారైన సరస్వతమ్మ పేరు మీద ప్రారంభించిన ఈ సంస్థ వారి ఇంటికి 
కూడా నామమైంది. అదేవిధంగా ఆ ఇల్లు వేల పుస్తకాలతో ఉండి 
సరస్వతీనిలయం సార్థక నామమైంది. 
8. కాకతి పబ్లికేషన్స్‌ 

బి.ఎన్‌. శాస్త్రిగారు 25.12. 1975లో కాకతి పబ్లికేషన్స్‌ను నారాయణ 
గూడలోని బ్లడ్‌బ్యాంక్‌కు సమీపంలో ప్రారంభించారు. ఈ సంస్థ ద్వారా 
వీరు రమాపతిరావు గారి పీఠికతో 'విజయవిలాసము” కావ్యాన్ని ముండుంబై 
రంగ కృష్ణమాచార్యులవారి పీఠికతో 'యయాతి చరిత్రను, నీలా జంగయ్య 
గారి పీఠికతో 'మల్లభూపాలీయము'” వంటి ప్రాచీన కావ్యాలను ప్రచురించారు. 
వీరు స్వయంగా వినుకొండ వల్లభరాయుని “క్రీడాభిరామము” కావ్యానికి 
పీఠికను సమకూర్చారు. అదేవిధంగా “కాశీఖండము - దాని ప్రాశస్యము' 
(గ్రంథం కూడా ఈ పబ్లికేషన్స్‌ నుండే ప్రచురించబడింది. అదేవిధంగా శాసన 
సంపుటుల్లో 'ముఖలింగ దేవాలయ చరిత్ర - శాసనములు కూడా ఈ 

పబ్లికేషన్స్‌ ప్రచురణే. 

గింజల నరసింహారెడ్డి గారిది 'ఊహాకృతి” అనే వచన కవిత, వే 
నరసింహారెడ్డి 'సమరగీతి' (చైనా యుద్ధ సమయం) కూడా శాస్రిగారు ముద్రించి 
ఇచ్చారు. 

కాకతి పబ్లికేషన్స్‌' పేరు మీదుగా నారాయణగూడలో ఒక షాపు 
ఉందేది. ఇందులో పాఠ్యగ్రంథాలు, స్టేషనరీ సామాను, సాహిత్య (గ్రంథాలు, 
నవలలు, కవితా సంపుటులు ఉందేవి. ఈ షాపు స్థాపించిన నాటినుండి 
సాహిత్య అభిమానులకు, పోషకులకు, చారిత్రక మిత్రులకు కూడలిగా ఉందేది. 


ఈ షాపు సాయం సమయమయ్య్యేసరికి మిత్రులందరితో నిండి ఉందేది. 
తమ పుస్తకాలను అమ్మిపెట్టవలసిందిగా శాస్త్రిగారిని అడగడానికి వచ్చినవాళ్ళు 
అప్పటినుండి తమ అనుబంధాన్ని శాస్రిగారితో కొనసాగించారు. ఆత్మీయ 
స్నేహితులుగా మారిపోయారు. ఈ క్రమంలోనే షాపులోనే పలువురు చేరి 
సాహిత్య, చరిత్ర సంబంధ అంశాలపై చర్చలు, వాద ్రతివాదాలు జరిగేవి. 
అది ఒక భువన విజయ సభలాగే అన్పించేది. వచ్చినవారికి ఛాయ్‌ తప్పనిసరి. 
అది ఒక్కోసారి సమయాన్ని బట్టి రెండు మూడిటింకి చేరేది. నాడు శాస్త్రిగారితో 
చేరిన కొద్దిమందిలో పోతుకూచి సాంబశివరావు, బిరుదురాజు రామరాజు, 
పల్లా దుర్గయ్య, దాశరథి కృష్ణమాచార్యులు, మగ్దుం మొయినుద్దీన్‌, వేణుముద్దల 
నరసింహారెడ్డి, ఆ. నారాయణరెడ్డి (కరీంనగర్‌), వరవరరావు, ముదిగొండ 
వీరభద్రయ్య, శ్రీరంగాచార్య, వడ్డపాటి కుటుంబరాయశర్మ, నీలా జంగయ్య, 
కోదాటి నారాయణరావు, ముడుంబై రంగకృష్ణమాచార్యులు (జోగిపేట) 
పులిజాల వెంటక రంగారావుగారు (నల్లగొండ), జి.వెంకటరామారావు 
(గౌలీపుర) తిరుమల రామచంద్రగారు, దివాకర్ల వేంకటావధాని, సుప్రసన్న, 
మాదిరాజు రంగారావు (వరంగల్‌, ఆర్‌. మాధవరావు, పేర్వారం జగన్నాథం, 
మోహన్‌రావు (విజయవాడ), లక్ష్మణమూర్తిగారు, పన్నాల రాంరెడ్డి, దేవులపల్లి 
వెంకటేశ్వర రావు, మంత్రి ప్రగడ భరతరావు (కోదాడ), పాశం నారాయణరెడ్డి, 
గవ్వా మధుసూదన రెడ్డి (పిల్లలమర్రి). బి.వి. రాఘవాచారి (జనగామ), 
తిరుమల శేషాచార్యులు (నల్లకుంట), మధుసూదనచార్యులు, తడమళ్ళ 

రాఘవరావు, ఆదిరాజు వీరభద్ర రావు, ముకురాల రామారెడ్డి, హరికిషన్‌రావు, 
ఎం.ఎల్‌. నరసింహారావు వంటివారు ఉన్నారు. ఎం.ఎల్‌. నరిసంహారావుగారు 
శ్రీకృష్ణ దేవారాయాంధ్ర భాషా నిలయానికి కార్యదర్శిగా అనేక సంవత్సరాలు 
సేవలు అందించారు. ఆ సూచన శాస్త్రిగారు చేసిందే. భాషా నిలయానికి 
ఎం.ఎల్‌. వంటివారి సేవలు అవసరమని, అందుకే వారిని భాషా నిలయానికి 
వెళ్ళవలసిందని ప్రోత్సహించారు. 


కాకతి పబ్లికేషన్స్‌ అనేది నారాయణగూడలోని షాపు పేరుగా స్థిరపడి 
పోయింది. అందుకని ప్రచురణలకంటూ ప్రత్యేకంగా ఒక పబ్లికేషన్స్‌ ఉండాలనే 
ఉద్దేశంతో శాస్త్రిగారు “మూసీ పబ్లికేషన్స్‌” అనే సంస్థను 1985లో ప్రారంభించి 
నారు. దీని ద్వారా అనేక సాహిత్య, చారిత్రక, శాసన (గ్రంథాలను 
ప్రచురించారు. ఈ సంస్థ వల్ల వారికి ఆర్థిక ప్రయోజనం పెద్దగా లభించకున్నా 
దానిద్వారా వెలువడ్డ గ్రంథాలు ఆంధ్రదేశం నలుమూలలకు చేరుకున్నాయి. 

ఈ సంస్థ ద్వారా శాస్త్రిగారు “త్రిపురాంతక దేవాలయ శాసనములు, 
“కందూరి చోడుల శాసనములు - చరిత్ర, సంస్కృతి, శాసనములు, “బెజవాడ 
దుర్గా మలన్లీశ్వరాలయ శాసనములు, 'చెఅకురెడ్ది వంశ చరిత్ర - శాసనములు, 
“గోలకొండ చరిత్ర - సంస్కృతి - శాసనములు, “రేచల్ల రెడ్డి వంశ చరిత్ర 
- శాసనములు, 'రేచర్ల పద్మనాయకులు, 'కాయస్థ రాజులు, “వేములవాడ 
చరిత్ర - శాసనములు అనే [గ్రంథాలను ప్రచురించారు. 

అంతేకాక శాస్త్రిగారు ఎంతో (శ్రమకోర్చి రచించిన 'నల్లగొండ మండల 
సర్వస్వము”, 'ఆదిలాబాదు జిల్లా సర్వస్వము”, 'మహబూబ్‌నగర జిల్లా 
సర్వస్వము, *'బ్రాహ్మణరాజ్య సర్వస్వము” అనే విజ్ఞాన సర్వస్వాలు కూడా ఈ 
సంస్థ ద్వారా ప్రకటించారు. 

ఇంకా మూసీ పబ్లికేషన్స్‌ ద్వారా శాస్త్రిగారు వారి బృహత్‌ రచనయైన 
“భారతదేశ చరిత్ర - సంస్కృతి 21 భాగాలు ప్రకటించారు. విప్లవజ్వాల 
అనే నవలను కూడా ఈ సంస్థ ద్వారానే ప్రచురించారు. 

ఇంకా చాలామంది రచయితలు తమ ప్రచురణలను శాస్త్రిగారి సహాయ 
సహకారాలతోనే పూర్తిచేశారు. వారందరూ శాస్త్రిగారిని తమ ఆత్మీయులుగా, 
కుటుంబ సభ్యుల్లో ఒకరుగా భావిస్తుంటారు. 
తెలుగు గోష్టి వ 

1985లో తెలుగు ఉగాదినాడు చీమకుర్తి శేషగిరి రావుగారు తెలుగు 
గోష్టి అనే సంస్థను స్థాపించారు. ఈ సంస్థ నిర్వహణకుగాను శ్రీ బి.ఎన్‌. శాస్త్రి 
గారు భూరి విరాళం ఇచ్చారు. ఈ సంస్థ నుండి “ప్రాకృత భాషోతృత్తి, 
“తెలుగు మరుగులు”, 'శ్రీ ఉత్పత్తి పిడుగు” వంటి పలు పుస్తకాలను 
ప్రచురించారు. చీమకుర్తి శేషగిరిరావు గారి మరణం తర్వాత శ్రీ బి.ఎన్‌. శాస్త్రి 
గారు ఈ సంస్థను ఎంతో సమర్ధవంతంగా నడిపించారు. కాని వారు శాసన 
పరిశోధనలో నిమగ్నమవడం వలన ఆ బాధ్యతను శ్రీ వరుల సుబ్రహ్మణ్యం 
గారికి అప్పగించారు. 


-అయహవ2పా ఊెాాం(ల- 





మూసీ మాసపత్రిక వ్యవస్థాపన 


“మూసీ మాసపత్రిక స్థాపన, నిర్వహణ 

బి.ఎన్‌. శాస్త్రిగారు వ్యక్తిగతంగా ఉన్నతమైన భావాలు కలవారు, 
ఆదర్శ ఉపాధ్యాయులు, ఉవన్యానకులు, శానన వరిశోధకులు, 
చరిత్రకారులు... వీటన్నింటికి తోడు వారు చేసే కార్యక్రమాల్లో పత్రికా 
సంపాదకత్వం ఒకటి. దీన్ని శాస్త్రిగారు 1980లో ప్రారంభించారు. దీని 
స్థాపనకు ముఖ్య కారణం తెలుగు సాహిత్యానికి భారతి పత్రిక శేసిన నేవ 
అమోఘమైంది. శంభూప్రసాద్‌ గారంటే అభిమానం, భారతి పత్రికలో తన 
వ్యాసాలకు లభించిన గుర్తింపు కారణంగా తాను కూడా తెలుగు సాహిత్యానికి, 
సంస్కృతికి, చరిత్రకు ఎంతో కొంత సేవ చేయాలనే తలంపుతో భారతి 
పత్రికవలె అన్ని అంశాలపై దృష్టి సారిస్తూ ఒక పత్రికను ప్రారంభించాలని 
అనుకున్నారు. కార్యదీక్ష గల శాస్త్రిగారు తాను అనుకున్న పనిని వెంటనే 
ప్రారంభించారు. దానికి మూసీ అని పేరు పెట్టారు. 


ఈ పేరు పెట్టడానికి కారణాలను సమీక్షించుకుంటే... ఆనాటి 
హైదరాబాదు పోలీస్‌ కమీషనర్‌గారి అనుమతి కోసం సమర్పించిన దరఖాస్తులో 
వీరు నాలుగు పేర్లను సూచించారు. అవి 1. కాకతి 2. మూసీ 3. మునేరు 
4. పినాకిని. వీటిలో కాకతి తప్ప మిగతా మూడు నదుల పేర్లే. నదుల పేర్లు 
ఎంచుకోవడానికి కూడా వారు ఏదో ఆలోచించి ఉంటారు. “మానవ జాతి 
జీవన సంస్కృతి - నాగరికతా అంతా నదీ తీరాల్లోనే విలసిల్లిందనేది సత్యం, 

చరిత్ర నేర్చిన పాఠం. అందుకే శాస్త్రిగారు నదుల పేర్లు ఎంచుకున్నారు. 
ఇక కాకతి విషయానికి వస్తే తెలుగునేలను పరిపాలించిన రాజుల్లో ప్రధానంగా 
కాకతీయులు విశాలమైన సామ్రాజాన్ని నిర్మించుకున్నారు. వీరి కాలంలో తెలుగు 
సంస్కృతి దశదిశలకు వ్యాపించింది. అనేక సంస్కృతులకు నిలయం కాకతి 
సామ్రాజ్యం. అందుకే ఆ పేరును ఎంచుకున్నారు. మూసీనదిని ఎంచుకోవడానికి 
ముఖ్య కారణం విష్ణుకుండినులు. వీరి తొలి రాజధాని మూసీతీరంలోనిది. 
చరిత్రలో శూన్యంగా ఉన్న తెలుగురాజుల చరిత్రను వెలికి తీసి శూన్యాన్ని 
పూరించింది, తనకు గుర్తింపును తీసుకువచ్చింది ఈ నదీతీరంలో విలసిల్లిన 
రాజ్యమే. అంతేకాక మూసీనది తమ సొంత జిల్లా నల్లగొండ జిల్లాలో ప్రధానంగా 
తమ స్వగ్రామం గుండా ప్రవహించి వాడపల్లి దగ్గర కృష్ణానదిలో సంగమిస్తుంది. 
కాబట్టి పత్రికకు మూసీ అని నిర్ణయించుకున్నారు. 

1980 ఆగస్టు సంచికతో ఈ పత్రిక ప్రారంభమైంది. మొదటి సంచిక 
దాశరథి కృష్ణమాచార్యులవారి “ముచికుందా” కవితతో ప్రారంభమైంది. 
భారతి పత్రికవలె చారిత్రక, సాంస్కృతిక అంశాలతో పాటు సాహిత్యానికి 
తగు ప్రాధాన్యతనిచ్చారు శాస్త్రిగారు. కాని వారికి మాత్రం చారిత్రకాంశాలమీదే 
దృష్టి ఎక్కువగా ఉండేది. పత్రికలో కూడా చారిత్రక, సాంస్కృతిక అంశాలకే 
ఎక్కువ ప్రాధాన్యత ఇచ్చారు. 

1980 డిసెంబరు మూసీ సంపాదకీయంలో శాస్త్రిగారు “ఆంధ్రదేశంలో 
ఉన్న సుప్రసిద్ధ చారిత్రక స్థలములను, పుణ్య క్షేత్రములను పరిచయము 
చేసే ముఖ్యోద్దేశముతో ఈ నెల సంచికలో శ్రీరంగాపుర క్షేత్రమనే వ్యాసమును 
పొందు పరచుచున్నాము” అని వ్రాయడం జరిగింది. తాను రచించిన వాకాటక 
మహాదేవి అనే నవలను సీరియల్‌గా ప్రచురించటమే కాక ఎందరో బెత్సాహిక 
రచయితలను వారి నవలలను పంపమని ఆహ్వానించేవారు. అందులో భాగంగా 
రచయితలకు మనవి చేసేవారు. 


“మూనీ సాహిత్య, చారిత్రక మానపత్రికలో ధారావాహికంగా 
ప్రచురించుటకు వీలుగా చారిత్రాత్మకమైన నవలను రచయిత(త్రు)ల నుండి 
పంపగోరుచున్నాము. నవల ఇతివృత్తం ఆంధ్రజాతి జీవనము, సంస్కృతి, 

ప్రాచీన వైభవము ప్రతిబింబింపచేయునదై, మవారాజుల చరిత్రకు 
సంబంధించినదై ఉండవలెను. నవల మొత్తం పేజీలు (ముద్రణలో) 200 
-250కి మించి ఉండరాదు....” అని ప్రతి మాసంలో ఆనాటి పత్రికలో 
(ప్రచురించేవారు. 

పత్రికలో కవితలు, సంస్కృత కావ్య సమీక్షలు, వ్యాఖ్యానాలు, 
కావ్యాలలోని భాషా సిద్ధాంత పరిశోధన వ్యాసాలు, వ్యంగ్య కవితలు, 
పండుగలు, సంస్కృతి, చారిత్రక ఆధారాల వెలికితీత మొదలైనవాటికి 
ప్రాధాన్యం ఉండేది. 

చారిత్రక అంశాల సేకరణకు శాస్త్రిగారు పత్రికను ఉపయోగించు 
కున్నారు. దీని ద్వారా అందరికీ విషయం తెలుస్తుంది. తన చారిత్రక 
అధ్యయనానికి ఆధారాలు లభిస్తాయని భావించారు. అందుకు పత్రికలో 
స్థానం కల్పించారు. జూన్‌ 82 నాటి సంచిక సంపాదకీయంలో “ఆంధ్రదేశమున 
పల్లె పల్లెకు ఒక గుడి, చిన్నకోట, బురులు కనిపిస్తాయి. వివిధ కాలములందు 
వివిధ వంశపు రాజులు పాలించిన ప్రాంతములందలి శిథిల దేవాలయముల, 
కోటల, గిరి, స్థల, జల దుర్గముల చరిత్రల సేకరించి, సమగ్రాంధ్ర చరిత్ర 
సంస్కృతి రచన గావించవలెను” అని పత్రికా ముఖంగా ప్రకటించారు. 

ఆ ఆకాంక్షను వారు తమ 'ఆంధ్రదేశ చరిత్ర - సంస్కృతి" ౩ సంపుటాల 
రచన ద్వారా నెరవేర్చుకున్నారు. 

“పూర్వ నంన్కృతిని, చరిత్రను చాటు దేవాలయములను, 
శాసనములను ప్రాచీన అవశేషములను పరీక్షించి మన సంస్కృతిని భావి 
పారుల వశము చేసికొనుటకు వివిధ విషయాలకు సంబంధించిన 
(గ్రంథములను భద్రపరచ వలయును” అని మరొక సంపాదకీయంలో 
వ్రాశారు. దీన్నిబట్టి వారు చరిత్రకు, శాసనాలకు, సంస్కృతికి ఎంతటి 
ప్రాధాన్యమిచ్చేవారో తెలుస్తుంది. వాటి పరిరక్షణకు అహర్నిశం కృషిచేశారు. 

పద్య కావ్యాలను, అముద్రిత గ్రంథాలను పత్రిక ద్వారా వీరు పరిచయం 
చేశారు. సంస్థానాల సాహిత్య పోషణ, ఉర్జూ వాజ్మయ చరిత్ర వంటి సాహిత్య 

వ్యాసాలు, అనంతపురం జిల్లా ఆలయ శిల్పసంపద, శిల్పకళ ఒక పరిశీలన 
వంటి సంస్కృతీ సంబంధ వ్యాసాలు, ఒక ప్రాచీన సౌరక్షేత్రం తరణికల్పు, 
శాసనములలోని తెలుగు పదజాలము వంటి పరిశోధక వ్యాసాలు ఆనాటి 
పత్రికలో ప్రచురించారు. 

ఇంకా అజ్ఞాత కృతుల పరిచయం, గగ్రామనామాల పరిశీలన, స్ధల 
నామ విజ్ఞానం ఒక పరిశీల, అవతారికలలో సాహిత్య విమర్శ వంటి సాహిత్య 
పరిశోధన వ్యాసాలు..ఇలా విభిన్న కోణాలతో ఉన్న వ్యాసాలు వారి సంపాద 
కత్వంలో వెలువడిన మూసి పత్రిక ఆంధ్రదేశ పాఠకులకు అందించింది. 

ఈవిధంగా భారతి పత్రికతో సమానంగా మూసీపత్రిక దినదినాభివృద్ధి 
చెందుతూ వచ్చింది. కాని శాస్త్రిగారు తన దృష్టిని వ్యాపారంవైపు, శాసన 
పరిశోధన వైపు మరల్చవలసి వచ్చింది. ఆ కారణంగా పత్రికా నిర్వహణకు 
సరైన వ్యక్తులు లేకుండిరి. అందువల్ల పత్రిక 1986 వరకు నడిచి ఆగి 
పోయింది. ఇది సాహిత్య ప్రపంచానికి ఎంతో బాధ కల్షించింది. 


సుమారు పది సంవత్సరాల తర్వాత ఎందరో సాహిత్య ప్రియుల, 
చారిత్రక పరిశోధకుల, పండితుల, కవుల మిత్రుల, పత్రిక అభిమానుల 
కోరిక మేరకు 1997 నవంబరులో మూసీ పత్రిక నూతనోత్సాహంతో “మూసీ 
సాహిత్య, సాంస్కృతిక, చారిత్రక” మాస పత్రికగా ప్రారంభమైంది. మొత్తంమీద 
శాస్త్రిగారు 1980 నుంచి 86 వరకు 6 సంవత్సరాలు, 1997 నవంబర్‌ 
నుంచి 2002 వరకు 5 సంవత్సరాలు వెరసి 11 సంవత్సరాలు మూసీ పత్రిక 
సంపాదకత్వ బాధ్యతలను నిర్వహించారు. 

మొదటి సంచికలో దాశరథి 'ముచికుందా' స్వాగమిస్తే ' ఈ ప్రారంభ 
సంచిక జనమంచి విఠలేశ్వర శర్మ “క్రాంతియె నీదు మార్గము విఘాత 
సువిస్మయ వీథులందునన్‌...” “సంతస రసవాహినీ సుగతి దాయిని మూసికి 
స్వాగతంబిదే” అంటూ స్వాగతం పలికారు. 

వినూతనమైన క్రమ పద్ధతిలో ఈ పత్రికలో వ్యాసాలు వచ్చాయి, 
వస్తున్నాయి. “చదివి దాచుకోదగిన ఏకైక పత్రికగా నేడు గుర్తింపు పొందింది. 

పరిశోధక విద్యార్థుల వ్యాసాలు ప్రచురిస్తూ, వారిని ప్రోత్సహిస్తూ, ఇంకా 
నూతన పరిశోధనవైపు దృష్టి సారిస్తూ వ్యాసాలు వ్రాయాలని వారికి అండగా 
మూసీ నిలుస్తుంది. 

గత పదిహేను సంవత్సరాలుగా మూసీ అనేక ప్రత్యేక సంచికలను 
వెలువరించింది. 

1. ప్రముఖ సాహితీవేత్త ఆరుద్ర మరణించిన ఒక్కమాసంలోనే 
ఆయనమీద ప్రత్యేక సంచికను వెలువరించింది. తెలుగు సాహిత్యంలో ఏ 
పత్రిక, ఏ సంస్థా కూడా ఆరుద్రమీద అంత త్వరగా ్రత్యేకసంచికను వెలువ 
రించలేదు. కాని మూసీ 1998 జూన్‌ ఆరుద్ర ప్రత్యేక సంచికను ప్రకటించింది. 

2. తెలంగాణ స్వర్జోత్సవాల సందర్భంగా 1998 సెప్టెంబర్‌ సంచికలో 
తెలంగాణాపై ప్రత్యేక వ్యాసాలను వ్రాయించి 'తెలంగాణ ప్రత్యేక సంచికను 
వెలువరించింది. 

3. మొదటి సంవత్సరం పూర్తిచేసుకున్న సందర్భంగా 1998 నవంబర్‌ 
- డిసెంబర్‌ సంచికలను “నూరేళ్ళ చారిత్రక నవలి, *బౌన్‌ ద్విశతజయంతి' 
సందర్భంగా నిష్టాతులైన వ్యాసకర్తలచే వ్యాసాలు వ్రాయించి ప్రత్యేక సంచికను 
మూసీ ప్రచురించింది. 

4 1999 మార్చి నెలలో హైదరాబాదు రాష్ట్ర ప్రథమ ముఖ్యమంత్రి, 
" బహుభాషా కోవిదులు కీ.శే.బూర్గుల రామకృష్ణారావుగారి శతజయంతి 
సంచికను వెలువరించింది. ఈ సంచిక అప్పటి స్పీకర్‌ యనమల రామకృష్ణుడు 
గారి చేతులమీదుగా ఆవిష్కరించబడింది. ఈ ఆవిష్మరణసభ బూర్గుల 
శతజయంతి ఉత్సవాల్లో భాగంగా అఖిలపక్షం నేతలు సభకు హాజరు కాగా 
ఇందిరా ప్రియదర్శిని ఆడిటోరియంలో జరగడం విశేషం. 

5. కార్గిల్‌ యుద్ధం దేశంలోని కవులకు, కళాకారులకు, వారి కలాలకు, 
గళాలకు పనిని కల్పించింది. విజయం సాధించిన భారతదేశం కీర్తి కవుల 
కవితల్లో ప్రస్ఫుటించింది. ఈ సందర్భాన్ని పురస్కరించుకొని తనవంతు కృషిగా 
మూనీ 1999 జులై నంచికను కార్గిల్‌ కవితల (ప్రత్యేకనంచికగా 

వెలువరించింది. ఇందులో గుంటూరు శేషేంద్ర శర్మ, సినారె, ఎన్‌.గోపి, జె. 
బాపురెడ్డి, ఆచార్య బేతవోలు రామబ్రహ్మం, ముదిగొండ శివప్రసాద్‌, ఉందేల 
మాలకొందారెడ్డి, కసిరెడ్డి వెంకటరెడ్డి, ఆచార్య ఫణీంద్ర, రసప్రియ ఫోతేదార్‌ 
కేశవాచార్య వంటివారి కవితలు ఉత్తేజాన్ని కలిగించాయి. డా॥ కసిరెడ్డి 
వెంకటరెడ్డిగారు భారత ప్రధాని శ్రీ వాజ్‌పేయి కవితను తెలుగులో 
స్వేచ్చానువాదం చేసి ప్రత్యేకంగా మూసీకి అందించారు. ఇంకా ఎందరో 
ప్రముఖుల కవితలు ఈ సంచికలో మనం చూడవచ్చు. 

1999 నవంబర్‌, డిసెంబర్‌లో ద్వైాార్షిక ప్రత్యేక సంచిక 300 పేజీల 
బరువుతో ఎన్నో విశేషాలతో వెలువడింది. ఇందులో 40 కవితలు, 7 కథలు, 
4 లోచూపు (ముఖాముఖి), 50కి పైగా వ్యాసాలు ఉన్నాయి. 40 కవితల్లో 
చక్కని పద్యోలు, వచన కవిత్వం, మినీ కవితలు, హైకూలు ఉన్నాయి. ఇవి 
మనస్సును కదిలించి, ఆలోచనకు గురిచేసేవి, ఆనందాన్ని అందించేవి. 
అదేవిధంగా కథలు మనకు నీతిని, ఆదర్శ్భజీవితాన్ని అందించేవిగా ఉన్నాయి. 
ముఖాముఖిలో శ్రీశ్రీశ్రీ త్రిదండి రామానుజ చినజీయర్‌ స్వామివారి “భక్తి 
సామాజిక అవసరం, ప్రొఫెసర్‌ ఎన్‌.గోపి 'అనువాదకుల కొరతే మనకు 
అడ్డంకి”, 'సాహిత్య ప్రక్రియలకు మరణం _.లేదు” అంటున్న వేదగిరి 
రాంబాబుగారి లోచూపులు ఇందులో ప్రత్యేక -ఆకర్షణలు. 

ఇందులోని వ్యాసాలను పరిశీలిస్తే చారిత్రక, సాహిత్య, సాంస్కృతిక 
అంశాలు కల్లిన విజ్ఞాన పేటికగా ద్వైవార్షిక సంచిక కన్పిస్తుంది. ముఖచిత్రం 
చూడగానే పూర్ణకుంభం, చారిత్రక అవశేషాలు, పురాతన కట్టడాలు, తాళపత్ర 
(గ్రంథాలు, లలిత కళాసాధనాలు కనిపించి పత్రిక లోపలి అంశాలు అట్టమీద 
ప్రస్ఫుటించాయి. 

శాస్త్రిగారి మార్గదర్శనంలో వెలువడ్డ ఈ ద్వైవార్షిక సంచిక అందరి 
మన్ననలను పొందింది. 


అదేవిధంగా నవంబర్‌ డిసెంబర్‌ 2000లో మూసీ తైవార్షిక సంచికను 
“తెలుగు సంస్కృతి” పేరుతో వెలువడింది. దీన్ని బ్రహ్మశ్రీ మాడుగుల 

నాగఫణిశర్మ గారు ఆవిష్కరించారు. ఈ సందర్భంలో శాస్త్రిగారు పత్రిక 
సంపాదకులుగా పలువురు ప్రముఖలను సన్మానించారు. అందులో పద్మత్రీ 
దా॥ నటరాజ రామకృష్ణగారు, ప్రఖ్యాత చిత్రకారులు కాపురాజయ్య, ప్రఖ్యాత 
నఖచిత్రకారుడు డా॥ డి.కె. శ్రీనివాసాచార్యులు, ప్రముఖ అనువాదకుడు 
దా॥ నలిమెల భాస్కర్‌, ఆచార్య రవ్వా శ్రీహరి, కోవెల సంపత్ముమారాచార్య, 
ఆచార్య ముదిగొండ వీరభద్రయ్య, ఆచార్య కసిరెడ్డి వెంకటరెడ్డి వంటివారు 
ఉన్నారు. 

తెలుగు సంస్కృతిని ప్రతిబింబించే ఈ సంచిక మహా సహస్రావధాని 
డా గరికపాటి నరనింవోరావుగారి “తెలుగు తేజం” పద్యాలతో 
ప్రారంభమైంది. 60 సాహిత్య సాంస్కృతిక, చారిత్రక పరిశోధన వ్యాసాలు, 
21కవితలు, నవరత్నాల వంటి 9మంది ప్రముఖుల ఇంటర్వ్యూలు, ముచ్చటగా 
మూడు కథలు, మూడేళ్ల మూసీ ముచ్చట్లు, బాక్స్‌ ఐటమ్స్‌ కలిగిన ఈ 
ప్రత్యేక తెలుగు సంస్కృతి సంచిక ముఖచిత్రం తెలుగు సంస్కృతిని ప్రతిబింబించే 
విధంగా ఉంది. 

ఆకాశవాణి జనవరి 26 సందర్భంగా జాతీయ కవి సమ్మేళనాన్ని 
నిర్వహిస్తుంది. మూసీ పునః ప్రారంభమైన తరవాత ప్రతి సంవత్సరం ఫిబ్రవరి 
మాసంలో ఆ వ్యాసాల అనువాదాలను అన్నింటిని ప్రచురిస్తుంది. ఇప్పటి 
వరకు ఏ సాహిత్య పత్రిక వీటిని ప్రచురించలేదు. ఎక్కడా ఈ కవితలు 
కనిపించవు. అందుకు ఆకాశవాణి వారి సహకారం కూడా ఎంతో ఉంది. 


1999లో మూసి అయిదు నెలలపాటు ప్రత్యేక విమర్శ (గ్రంథాలను 
వెలువరించింది. వీటిని ఆచార్య ముదిగొండ వీరభద్రయ్యగారు రచించారు. 
అవి '“జీవియస్‌ విమర్శ దర్శనం), 'సంపత్ముమార విమర్శ - దేశీయతా 
భూమిక), 'సుప్రసన్న సమన్విత విమర్శ, “విశ్వనాథ సాహిత్య తత్త్వవివేచని, 
“నవల నవలా విమర్శకులు” అనే (గ్రంథాలను మూనీ పాఠకులకు 


అనుబంధాలుగా అందించింది. 


మూసీ పత్రికలో విభిన్న అంశాలతో ధారావాహికగా పరిశోధక 


76 శిలాక్షరశ్వాస శ్రీ బె.న్‌.శాస్త్రి 
వ్యాసాలు వెలువడ్డాయి. అందులో రాపాక ఏకాంబరాచారి గారి “సుప్రసిద్ధ 
చారిత్రక పరిశోధకులు, డా పెన్నా మధుసూదన్‌గారి పతంజలి 
యోగశాస్త్రంపై సమగ్ర వ్యాఖ్యానం “మృత్యోర్మాల_ మృతం గమయాి, సంస్కృత 
భాషా వ్యాప్తి, అధ్యయనం లక్ష్యంగా డా॥ కె. నీలకంఠం గారి 'పఠతు 
సంస్కృతం” శీర్షికలు ముఖ్యమైనవి. 

సముద్రాల శఠకోపాచార్యుల వారి 'భారతసూక్తం”, ముదిగంటి 
గోపాలరెడ్డిగారి 'వేదవ్యాసాలు”, డా॥ జి.వి. సుబ్రహ్మణ్యం గారి “అన్నమయ్య 
అభినవ దర్శనం", సాగి కమలాకరశర్మ, మనోహరి దంపతుల “ప్రాచీనాంధ్ర 
మహా నగరాలు), తెలంగాణ ప్రాజానీకానికి దర్చణమైన బి.ఎన్‌. శాస్త్రిగారి 
నవల 'విప్లవజ్వాలి, కనపర్తి రామచంద్రాచార్యులుగారి 'కనపర్తి కవితా 
మంజూషికి, డా! శ్రీరంగాచార్య గారి 'పద్య చమత్కృతి” వంటివి వెలువడ్డాయి. 

ఇంకా ఎందరో కవులు పద్యాలు, కవితలు, స్వీకృతి, పుస్తక సమీక్షలు, 
లేఖాస్త్రం వంటి శీర్షికలు పాఠకులను ఆకర్షిస్తాయి. ఇవేకాక “తెలంగాణ 
అభ్యుదయ రచయితలు” శీర్షికన డా! ఎస్వీ సత్యనారాయణగారు 12 వ్యాసాలను 
రచించారు. ఆచార్య చేకూరి రామారావుగారు “మాట్లాడేభాష - రాసేభాష 
ఒకటేనా! అవును / కాదు శీర్షికన ధారావాహికగా వ్యాసాలను అందించారు. 
ఆచార్య రఘుమన్నగారు “వేదమే సంపూర్ణ సమాధానం” శీర్షికన వేదసంబంధ 
వ్యాసాలను అందించారు. ఇంకా ప్రముఖుల వ్యాసాలు అనేకం మూసీలో 
ప్రచురితమైనాయి. 

మూసీ పత్రిక వెలువరించే ప్రత్యేక సంచికల్లోనే కాక రెగ్యులర్‌ 
సంచికల్లో కూడా వీలైనప్పుడల్లా ప్రముఖుల ఇంటర్వ్యూలను ప్రచురించింది. 

ఈవిధంగా మూసీ పత్రిక ఏదో ఒక ప్రక్రియకు, ఇజానికి, ధోరణికి 
కట్టుబడక, కొత్తపాతలకు సముచిత స్టానాన్ని కల్పిస్తూ అన్ని వర్గాల సాహితీ 
వేత్తలను, సాహిత్యాఖిమానులను, పరిశోధకులను తనలో కలుపుకొని ముందుకు 
వస్తుంది. అందరి ఆదరాభిమానాన్ని పొందటానికి శాస్త్రిగారి నిరంతర కృషే 
కారణం. మూసీ ఇంకా ఎన్నో లక్ష్యాలను పెట్టుకున్నది. వాటిని నెరవేర్చడం 


మూసీ మాసపత్రిక వ్యవస్థాపన 77. 
ప్రస్తుత సంపాదక, ప్రచురణ కర్తల బాధ్యత. 

సాహిత్య, సాంస్కృతిక, చారిత్రక రంగాల్లో విశిష్ట సేవలు అందించిన 
వ్యక్తులకు సంస్థలకు మూసీ ద్వారా పురస్కారాలను అందించాలని భావిస్తుంది. 
పరిశోధకులకు అవసరమయ్యే విధంగా మూసీపత్రిక మంచి (గ్రంథాలయాన్ని 
ఏర్పాటు చేయాలని లక్ష్యంగా ఎన్నుకుంది. శాస్రిగారి తరవాతత వారి కుమార్తె 
శ్రీమతి సాగి మనోహరి ప్రచురణకర్తగా, అల్లుడు సాగి కమలాకర శర్మ 
సంపాదకులుగా మూనీ వథత్రికను ఒక్కనెల కూడా ఆగకుండా ఎన్నో 
ఒడిదుడుకులను ఎదుర్కొంటూ కొనసాగిస్తున్నారు. శాస్త్రిగారి మరణం సంవత్సరం 
తరవాత వారి స్కృతి సంచికను 'సుచరిత' పేరుతో ప్రచురించారు. ఇందులో 
శాస్త్రిగారి జీవిత విశేషాలు, రచనలు, వారు సాధించిన ఘనకార్యాలు, తదితర 
విషయాలపై అనేక వ్యాసాలే కాక చరిత్ర పరిశోధనా పద్ధతులపై ప్రత్యేకమైన 
వ్యాసాలు కూడా ఉన్నాయి. అదేవిధంగా “మన తెలుగు” ప్రత్యేక సంచికను కూడా 
వెలువరించారు. "హైదరాబాద్‌ కీ కహాని త్వరలో రాబోతుంది. 

ఇవన్నీ శాస్త్రిగారు ప్రారంభించిన మూసీ సాహిత్య సాంస్కృతిక, చారిత్రక 
మాసపత్రిక ప్రత్యేకతలు. ఇప్పటివరకు ఏ సాహిత్య పత్రికకు దక్కని అరుదైన 
గౌరవం మూసీ పత్రికకు లభించింది. అది శ్రీ వేంకటేశ్వర విశ్వ విద్యాలయం 
"లో ఈ పల్రిక మీద పరిశోధన జరిగింది. శ్రీమతి అనురాధా రాజేంద్రగారు ' 
'మూసీ మాసపత్రిక - సాహిత్య సేవ) అంశాన్ని డా॥ పేట శ్రీనివాసులు రెడ్డిగారి 
పర్యవేక్షణలో సిద్ధాంత వ్యాసాన్ని సమర్పించి డాక్టరేట్‌ పట్టా పొందారు. 

పరిశోధక దిగ్గజముల 

పరిశోధన శక్తి ఘనత ్రాగ్వైభవముల్‌ 

సరిపోని జ్ఞాన సంపద 

తరియించగ నిచ్చినావు ధనముగ మూసీ! 

కవితా పద్యము గద్యము 

నవలా పరిశోధనమ్ము నానుడి సూక్తుల్‌ 

సువిశాల కథలు గాథలు 

నవవిధముగ చెక్కినట్టి నాయకి మూసీ! 

(ప్రముఖుల అంకితాలు 


బి.ఎన్‌. శాస్త్రిగారికి అంకితమీయబడిన రచనలు 


బీ.ఎన్‌. శాస్త్రిగారు స్వయంగా సుమారు 70 [గ్రంథాలను రచించారు. 
వాటిలో చాలావరకు ఆయా పుణ్యక్షేత్రాల్లో ఉన్న దేవుళ్ళకు అంకితం ఇచ్చారు. 
అంతే కాక తనకు అత్యంత ఆప్పలైన మిత్రులకు, తనకు వైద్య 
సహాయమందించిన డాక్టర్‌ దేవుళ్ళకు అంకితమిచ్చారు. కాని శాస్త్రిగారి 
సహాయం పొంది, శాస్త్రిగారి వ్యక్తిత్వానికి ఆకర్షితులై పలువురు ప్రముఖులు 
తమ రచనలను వారికి అంకితం ఇచ్చారు. 

మృదుభాషి, నహృదయులు, సాపొతీపరులను అమితంగా 
(ప్రేమించేవారు, సాహితీవేత్తలు, చరిత్రకారులు, రచయితలు శాస్త్రిగారిలో 
ఉన్న సుగుణాలను, సౌశీల్యాన్ని గుర్తించి తమ రచనలు వారికి అంకితం 
చేశారు. అట్టివారిలో శ్రీ నీలా జంగయ్యగారు ఒకరు. వీరు “తెలుగులో 
_ తత్త్వకవులు” అనే (గ్రంథాన్ని శాస్త్రిగారికి అంకితమిచ్చారు. ఈ సందర్భంలో 
కవిరత్న నీలా జంగయ్యగారి అంకిత పద్యాలను తిలకిద్దాం. 

“తెలుగులో తత్త్పకవు” లిది చెలిమి గుర్తు 

గాగ కవితా రసానందకరము గాగ 

శాసన జ్ఞాని బీ.ఎను.శాస్త్రి నెంచి 

అంకితంబిచ్చితాంధ్ర బుధాళి మెచ్చ” 


“సాంఘిక చరిత్ర శాసన సంపుటాల 


ప్రముఖుల అంకితాలు 79 


మధుర కావ్యాల నవలల మరువరాని 

వితనమునం దీర్చి సన్మిత్ర తతికి మేలు 

గూర్చితివి శాస్త్రివర్య! గైకొమ్ము దీని” 

మహాకవి శ్రీమాన్‌ ఉత్పల నత్యనారాయణాచార్యులు గారు 
“ఆలోచనామృతమ్‌” అనే తమ విమర్శ గ్రంథాన్ని శాస్త్రిగారికి అంకితమిచ్చారు. 

“ఓ ప్రియమిత్రమా! సహృదయుందవు నీవు, పరశ్రమాపనో 

దప్రవణమ్ము నీ మనసు తావక భూరి పరిశ్రమంబులో 

విప్రతిపత్తులన్‌ గెలిచి, విఘ్నము డుబ్చి, జయమ్ము గూర్చి శా 

స్రీ! ప్రకటీకరించును గదే! త్వదుదాత్త చరిత్ర సంపదన్‌” 

“ఏతదభీష్టమిట్లు ఫలియించెను వేద పురాణ వాణ్యను 

స్యూత పురాచరిత్ర పరిశోధనలో గడిదేరినట్టి వి 

ఖ్యాత చరిత్రునిం బడయగలిగిన దీ కృతి, షష్టిపూర్తి సం 

ప్రీత మనస్కు నా పరమ మిత్రుని శ్రీ నరసింహ శాస్త్రినిన్‌” 

అంటూ తన కావ్యకన్యకను వీరికి సమర్పించారు. 

అదేవిధంగా సాహితీ విమర్శకులు, వివిధ సాహితీ ప్రక్రియల్లో 
నిష్ణాతులు అయిన ఆచార్య జి.వి. సుబ్రహ్మణ్యంగారు తమ “విభావన” 
(గ్రంథాన్ని అంకితమిస్తూ ఈ కిందివిధంగా తమ స్నేహాన్ని ప్రకటించారు. 

“ఎవని యడుగుల దరిజేరు రవళి వినిన 

కాల గర్భాన నిద్రించు గండశిలలు 

శాసనాక్షర పులకిత చతురలగుచు 

తలచుచుండును పూర్వ గాథా లహరులు” 

“వీయన్‌ శాస్త్రి యేతండు మేరు నగ గంభీరుండు, ధీరుండు, నే 

చాయన్‌ జూచిన తెల్గుజాతి కథకున్‌ సత్యాశ్రయుందై వెలుం 

గీయన్‌ జాలిన ధీవిశాలు, డల' :0 దేకైక ఘంటమ్ముతో 

వ్రాయన్‌ బూనిన భారతీయ ల్‌ పల్కున్‌ తదభ్యున్నతుల్‌” 

“ఆంధ్రదేశము బుణపదెన్యు కు 


80 శిలాక్షరశ్వాస శ్రీ బి.ఎన్‌. శాస్త్రి 
ఎన్ని చేసిన తక్కువే యెన్ని చూడ! 
నీకు నాయందు గల చెలి నెమ్మి దలచి 
ఈ విభావన కృతి నిత్తు ఏలుకొనుము” 
ఇక మహాకవి శ్రీ వేముగంటి నరసింహాచార్యులుగారు తమ చారిత్రక 
కావ్యమైన “ప్రియదర్శిొని శాసన చారిత్రక సర్వస్వుదడైన శాస్త్రిగారికి అంకితం 
చేశారు. ఈ సందర్భంలో వారు 
“విష్ణుకుండిన రాజవిభవమ్ము లోకాన ప్రకటించు అనుపమ ప్రతిభ నీది 
సంస్కృతాంధ్రాది భాషా విశేషములు సాధించినట్టి నిశిత ధిషణ నీది 
మండలసర్వస్వ మహిత[గ్రంథములు సంధానించు నిష్టితోద్యమము నీది 
కాసంతయును కీర్తికై ప్రాకులాడం గణుతింపదగు మేలి గుణము నీది” 
“నవలలు, నాటకాది రచనల్‌ ప్రచురించియు, నిరంతర 
ప్రవణత స్ఫూర్తిదాయిగను భారతదేశ చరిత్ర సంస్కృతి 
వ్యవహృతమౌ బృహత్‌ కృతిని వ్రాయుచునుండిన త్రీ నృసింహ శా 
స్రీ! విమల జీవనా! విబుధ సేవన! పావన భావభాజనా!” 
“భిన్నూరి వంశ జలధిని 
పున్నమ చందురుడవగుచు పుట్టిన గుణ సం 
పన్నుడవని నా కబ్బపు 
కన్నె వరించినది నిన్ను గైకొను శాస్త్రీ!” 
అని కావ్యకన్యతో పాటు పద్యకుసుమాలను అర్పించారు. 


ఇంకా ఆచార్య ముదిగొండ వీరభద్రయ్య గారు తమ “సుప్రసన్న 
సమన్విత విమర్శ” అనే విమర్శ [గ్రంథాన్ని డా! శ్రీరంగాచార్య గారు “నల్లగొండ 
జిల్లా కవులు - పండితులు” అనే గ్రంథాన్ని ప్రముఖ రాజకీయ విశ్లేషకులు 
శ్రీ జి. వెంకటరామారావుగారు తమ “ఆంధ్రదేశ రాజకీయ చరిత్ర”ను, 
శేషం రామానుజాచార్యులుగారు “అహో! ఆంధ్రభోజ!” అనే పద్య కావ్యాన్ని, 
సూర్యాపేటకు చెందిన శ్రీమతి వనం సావిత్రీనాథ్‌ గారు “కరుణ” అనే 
నవలను శాస్త్రిగారికి అంకితం ఇచ్చారు. 

ఉస్మానియా విశ్వవిద్యాలయంలో హిస్టరీ ప్రొఫెసర్‌ డా॥ మీనాకుమారి 
గారు “ఉడెన్‌ స్కల్పర్స్‌ ఫ్రమ్‌ ఎ.పి. ఆర్మ్క్మియాలాజికల్‌ మ్యూజియం - 

హైదరాబాద్‌”, “ఉమెన్‌ ఇన్‌ ది మినియేచర్‌ పెయింటింగ్స్‌ ఫ్రమ్‌ ఎ.పి. స్టేట్‌ 

మ్యూజియం, హైదరాబాద్‌” అనే రెండు గ్రంథాలను శాస్త్రిగారికి అంకిత 
మివ్వడం ఎంతో బెచిత్యవంతంగా ఉంది. 

శ్రీ రాపాక ఏకాంబరాచార్యులు గారు నిరంతర పరిశోధకమూర్తి 
శ్రీ బి.ఎన్‌.శాస్త్రి' అనే గ్రంథం శాస్త్రిగారి గురించిన సమగ్ర సమాచారంతో 
రచించారు. దాన్ని శాస్త్రిగారి మరణానంతరం వారికి అంకితమిచ్చారు. 


అదేవిధంగా ఉస్మానియా విశ్వవిద్యాలయంలో తెలుగు ఆచార్యులుగా 
పనిచేసిన ఆచార్య ఎన్‌.గోపిగారు “తొలి తెలుగు పరిశోధకులు” అనే తన 
పరిశోధనా వ్యాసాల సంపుటిని స్నేహపూర్వకంగా శాస్త్రిగారికి అంకితం 
ఇచ్చారు. 

శాస్త్రిగారి శిష్యులుగా ఉన్న డా॥ డి. సూర్యకుమార్‌, డా॥ ఈమని 
శివనాగిరెడ్డి, శ్రీ కె. జితేంద్రబాబుగార్లు “శ్రీ కృష్ణదేవరాయల తెలుగు 
శాసనాలు” అనే గ్రంథాన్ని ప్రకటించారు. ఇందులో కృష్ణరాయల శాసనాలు, 
వాటికి వివరణలు ఉన్నాయి. శ్రీకృష్ణదేవరాయల 500 సం॥ల పట్టాభిషేకోత్సవం 
సందర్భంగా వీరు ఈ గ్రంథాన్ని శాస్త్రిగారికి అంకితమిచ్చారు. 

శాస్త్రిగారి మరణానంతరం మూసీ మాసపత్రిక సంవత్సరం తరవాత 
4.4.2003లో వారి స్మృత్యర్థం “సుచరిత” అనే గ్రంథాన్ని ప్రచురించారు 


శాస్త్రిగారి చిన్న కూతురు బి. మనోహరి ఉస్మానియా విశ్వ విద్యాలయం 
నుంచి తెలుగుశాఖ ద్వారా “ఆంధ్రదేశ శాసన సాహిత్యంలో స్రీలు” అనే 
అంశంపై పి.హెచ్‌.డి. పట్టా పొందింది. తరవాత ఆ సిద్ధాంత వ్యాసాన్ని 
(గ్రంథరూవంలో ముద్రించింది. ఆ (గ్రంథాన్ని తమ నాన్నగారికి 
(ప్రేమపూర్వకంగా అంకితం చేసింది. 

శాస్త్రిగారికి జరిగిన సన్మానాలు - సత్కారాలు 

శాసన పరిశోధకులుగా, చరిత్రకారులుగా, వివిధ ప్రక్రియల్లో రచనలు 
గావించిన విలక్షణ రచయితగా శాస్త్రిగారు అనేక సన్మాన సత్కారాలు పొందారు. 
ఇందులో ఆశ్చర్యం ఏమీ లేదు. వీటికై ఆయన ఎన్నడూ ఆశపడలేదు. వస్తే 
కాదనలేదు. 

శాస్త్రిగారు రచించిన “ఆంధ్రదేశ చరిత్ర - సంస్కృతి” అనే గ్రంథాన్ని 
1992 సంవత్సరానికి గాను తెలుగు విశ్వవిద్యాలయంవారు ప్రతిభా 
పురస్కారాన్ని అందజేశారు. దీన్ని 1993లో రూ.5000/- నగదు, శాలువా, 
"మెమెంటోతో ఇచ్చి సత్కరించారు. 

1995 మార్చి ౩వ తారీఖున శ్రీకృష్ణదేవరాయ ఆంధ్రభాషా నిలయం 
పక్షాన బూర్తుల సాహితీ అవార్డు ప్రదానం చేయడం జరిగింది. 

19౧౫, 1995లలో మహామంత్రి మాదన్న ట్రస్టువారు రెండుసార్లు 
శాస్త్రిగారిని ఘనంగా సత్కరించారు. 

11.9. 1995న స్వామి వివేకానంద ప్రగతి - చికాగో 102వ 
వార్షికోత్సవం సందర్భంగా యువకళావాహిని సంస్థవారు శాస్రిగారిని ఘనం; ;* 
సన్మానించాను. 


1996లో చకిలం సాహిత్య సాంస్కృతిక పీఠంవారు నల్లగొండలో 

శాస్త్రిగారిని ఘనంగా సత్మరించారు. 

1996వ సంవత్సరానికిగాను పొట్టిశ్రీరాములు తెలుగు విశ్వ 
విద్యాలయంవారు విశిష్ట పురస్కారానికి శాస్త్రిగారిని ఎంపిక చేశారు. 1997వ 
సంవత్సరంలో రాష్ట్ర గవర్నర్‌ రంగరాజన్‌ గారి చేతులమీదుగా 50,000 
నగదు బహుమతి, మెమెంటో, ప్రశంసాపత్రం, దుశ్శాలువాతో ఈ పురస్కార 
ప్రదానం ఘనంగా జరిగింది. 

పైన పేర్కొన్నవన్నీ శాస్త్రిగారికి జరిగిన సన్మానాలు, సత్కారాలలో 
కొన్నిమాత్రమే. ఇంకా శాస్త్రిగారిని ఘనంగా సన్మానించిన సంఘటనలు 
కోకొల్లలు. 

శాస్త్రిగారు తమ గ్రంథాలను ఆవిష్కరించే సందర్భం చాలా విశేషంగా 
ఉంటుంది. అది ఒక పండుగ వాతావరణాన్ని తలపిస్తుంది. ప్రతి 
స్తకావిష్క్మరణ సభలో ఎవరికైతే పుస్తకాన్ని అంకితం చేస్తున్నారో వారికి 


కా. 


స్తకాన్ని సమర్పించి సన్మానించేవారు. అంతేకాక కొంతమంది పండితులకు, 
పరిశోధకులకు, కళాకారులకు. వేదిక మీద వారి కృషిని ప్రోత్సహిస్తూ 
సన్మానాలు చేసేవారు. తోటి పరిశోధకుల కృషిని ఈవిధంగా ప్రోత్సహించడం 


వారికే చెల్లింది. 


ట్ర్‌ త్రో 


న 


చిన్నా, పెద్ద తారతమ్యం లేకుండా ఎవ్వరినైనా గారు అని సంబోధించే 
ఉత్తమ వ్యక్తిత్వం శాస్త్రిగారిది. ఎదుటి వ్యక్తిలో కొంచెం ప్రతిభ దాగి ఉన్నా 
దాన్ని ఎంతో ఎత్తుకు తీసుకువెళ్ళే విశాల హృదయం వారిది. 

శాస్త్రిగారి ఈ సద్గుణాలను చూసి వారి శిష్యులుగా మారినవారు 
చాలామంది ఉన్నారు. అంతేకాక వారితో అనుబంధం పెంచుకున్న చిన్నవారు 
కూడా వారిని స్మరించుకుంటూ అనేక కార్యక్రమాలు నేడు చేస్తున్నారు. అందులో 
ముఖ్యంగా పేర్కొనదగిన వ్యక్తి శ్రీ మాదిరాజు హరినందన్‌రావుగారు. వీరు 
ప్రస్తుతం పాలమూరుజిల్లాలో [గ్రూప్‌-2 ఆఫీసరుగా సేవలందిస్తున్నారు. 

శాస్త్రిగారు మరణించిన తర్వాత వారి పేరుమీదుగా “బి.ఎన్‌. శాస్త్రి 
స్మారక పురస్కారాల”ను 2004 నుంచి అందిస్తున్నారు. ఇందులో ఒక విశిష్ట 

పురస్కారం, ప్రతిభా పురస్కారాలు, సాహిత్య, చరిత్ర, సంస్కృతి రంగాల్లో 
విశేష పుస్తక రచనలకు అవార్డులు ఇవ్వడం జరుగుతుంది. ఇప్పటివరకు 
డా! కసిరెడ్డి వెంకటరెడ్డి, డా॥ ముక్కామల రాధాకృష్ణ, డా॥ వి.వి.కృష్ణశాస్త్రి, 
శ్రీ కపిలవాయి లింగమూర్తి, శ్రీ రాపాక ఏకాంబరాచార్యులు, శ్రీ ఆర్‌. 
శేషశాస్త్రి, శ్రీ జి. వెంకట రామారావు, శ్రీమతి అనురాధ రాజేంద్ర, ఆచార్య 
వి. కిషన్‌రావుగార్లకు ఇవ్వడం జరిగింది. 

ప్రతిభా పురస్కారాలు, పుస్తకాలకు ఇచ్చే పురస్కారాలు ఆయా రంగాల్లో 
వారు ఇంకా కృషిని చేస్తారని, చేయాలని ప్రోత్సహిస్తూ అవార్డులను ఇవ్వడం 
జరుగుతుంది. 


-అళథ]2పా ఈహఊనైల-- 

పండితలోకంలో బి. ఎన్‌.శాస్రిగా సుప్రసిద్ధులైన శాస్త్రిగారి పూర్తి పేరు 
భిన్నూరి నరసింహ శాస్తి. వీరు సనాతన వైదిక బ్రాహ్మణ కుటుంబంలో 
జన్మించారు. వీరి మాతామహులు, పితామహులు - ఇరు కుటుంబాల 
వారు వేదాధ్యయనం చేసినవారే. వివాహాది శుభకార్యాలు నిర్వర్తిస్తూ 
పౌరోహిత్యం చేసేవారు. గ్రామంలో అందరికీ మంచి చెడులను వివరించేవారు. 
వీరి తండ్రిగారు కూడా వేదాధ్యయనం చేసినవారే. శాస్త్రిగారు కూడా 
కొంతకాలం తాతగారివద్ద వైదిక విద్యను అభ్యసించారు. పౌరోహిత్యం కూడా 
చేశారు. 


శాస్త్రిగారి పూర్వీకులు మొదట కర్ణాటక ప్రాంతంలో ఉండేవారు. 
వీరి పూర్వీకుల్లో భవానీ శంకర శర్మగారని ఒకాయన ఉండేవారు. ఈయన 
శృంగేరి శారదా పీఠాధిపతి ముఖ్య శిష్యుల్లో ఒకరు. కాలక్రమంలో వీరు 
ఆంధ్రదేశానికి వచ్చి, నల్లగొండ జిల్లాలో ఉన్న లింగవటం [గ్రామంలో 
అడుగుపెట్టారు. ఈ లింగవటం చౌటుప్పల్‌ నుంచి వలిగొండకు వెళ్ళే దారిలో 
ఉంది. భవానీశంకర శర్మగారితో పాటు వారి అన్నదమ్ములు కూడా ఆ 
ప్రాంతానికి వచ్చారు. భవానీ శంకర శర్మగారు సన్యాసం స్వీకరించారు. 
లింగవట (గ్రామంలో స్వామిగా ప్రజల పూజలందుకున్నారు. వారి నిర్యాణం 
తరవాత ఆ గ్రామం స్వాములవారి లింగవటంగా పేరు స్థిరపడింది. ఈ 
(గ్రామంలో భిన్నూరి వంశీయులకు ఇనాము భూములు, అగ్రహారాలు ఉందేవి. 

తరాల మార్పుల్లో ఆ వంశీయుల్లో ఒక శాఖ వలిగొండ గ్రామానికి వచ్చి 
స్థిరపడ్డారు. వేరొక శాఖ అమ్మనబోలుకు తరలి వెళ్ళారు. కాలక్రమంలో 
లింగవటంలోని భూములు, స్థిర ఆస్తులను విక్రయించారు. 

ఇంకా భిన్నూరి వంశంలో సుమారు 200 సం॥లకు పూర్వం భిన్నూరి 
రామయ్యగారనే గొప్ప సంస్కృత పండితుడు ఉండేవాడు. వీరు వారణాసిలోని 
కాశీ విశ్వవిద్యాలయంలో తన పాండిత్యాన్ని ప్రదర్శించి అక్కడ పండితుల 
ప్రశంసలు పొందారు. సంస్కృత భాషలో మంచి పట్టు సంపాదించిన వీరు 
కాశీలో గొప్ప పండితుడిగా కీర్తి గడించారు. 

శాస్త్రిగారి తండ్రిగారు భవానీ శంకరశర్మ్శగారికి 4 లేక 5వ తరంవారు. 
వీరు వారి పూర్వీకులైన శంకరశర్మగారి పేరును తమ కుమారుల్లో ఒకరికి 
భవానీ శంకరశర్మ అని పెట్టుకున్నారు. 

బి.ఎన్‌. శాస్త్రగారి కుటుంబం సమిష్టి కుటుంబం, చాలా పెద్దది. వీరి 
తండ్రిగారు పెద రామకృష్ణయ్యగారు. తల్లి శ్రీమతి సరస్వతమ్మగారు. వీరు 
కొంతకాలం వెల్వర్తిలో ఉన్నారు. తర్వాత వలిగొండలో స్థిరనివానం 
ఏర్పర్చుకున్నారు. శాస్త్రిగారి పితామహులు శ్రీ అనంత రాజేశ్వర శర్మ, శ్రీమతి 
సత్తెమ్మగారు. వీరి మాతామహులు గుంటూరుజిల్లా తక్మెళ్ళపాడులో ఉందేవారు. 
కాని చిన్నతనంలోనే వీరు నల్లగొండ జిల్లాలోని తుమ్మలగూడెం గ్రామానికి 
దత్తు వచ్చారు. 

భిన్నూరి వంశంలో పెదరామకృష్ణయ్యగారి మొదటి మగ సంతానంగా' 
జన్మించిన బి.ఎన్‌. శాస్త్రిగారికి ఇద్దరు అక్కలు, నలుగురు తమ్ములు ఉన్నారు. 
అక్కలు సుశీలమ్మ, మనోహరమ్మ. సోదరులు శ్రీయుతులు లక్ష్మయ్య, శంకర 
శర్మ, అనంతరాజశర్మ సచ్చిదానందం అనేవారు. 

పెదరామకృష్ణయ్యగారు తన పెద్ద కుమార్తెను అక్క కొడుకైన కొండూరు 
మార్కందేయ శర్మ్శకిచ్చి వివాహం చేసెను. చిన్న కూతురు మనోహరమ్మను 
జీడికల్లు వాస్తవ్యులు వద్దిచెర్ల శ్రీరామయ్య దంపతుల కుమారుడు శేషయ్యకు 
ఇచ్చి వివాహం జరిపించెను. 


శాస్త్రిగారి కుటుంబం 87 


బి.ఎన్‌. శాస్త్రిగారి వివాహము వారి మేనమామ గోటూరి నారాయణ 
శాస్త్రి, శ్రీమతి అలివేలు దంపతుల కుమార్తె అనంతలక్ష్మితో జరిగింది. ఆమె 
శాస్త్రిగారి జీవితంలో కష్టసుఖాల్లో పాలుపంచుకొని శాస్త్రిగారు ఇంతటి కీర్తి 
ప్రతిష్టలు సంపాదించడానికి పరోక్ష ప్రత్యక్ష సహాయం చేసింది. శాసన 
సేకరణ సమయంలో శాస్త్రిగారు రోజులకొద్ది ర్లకు వెళ్ళేవారు. ఆ సమయంలో 
అనంతలక్ష్మమ్మ పిల్లలతో ఒంటరిగా ఉంటూ వారి జీవనం ఏ ఇబ్బందులు 
లేకుండా చూసేది. ఏవైనా రాగిరేకులు లభిస్తే వాటిని శుభ్రంచేసి ఇచ్చే పని 
కూడా చేసేది ( 


శాస్త్రిగారికి ఒక కుమారుడు, నలుగురు కుమార్తెలు. కుమారుడైన 
గోపాలకృష్ణ మొదటి సంతానం. ఆ తరవాత సుధారాణి, శాంత, రాధిక, 
మనోహరిఅనేవారు వరుసగా జన్మించారు. నలుగురు ఆడవిల్లలు 
జన్మించి చినప్పటికీ శాస్త్రిగారికి న ఎక్కువ మక్కువ. వారిని ఎంతో 
మకో ఆప్యాయంగా చూసేవారు. 
శాస్తిగారి ప్రథమసంతానమైన గోపాలకృష్ణగారు చిన్నతనంనుండి చాలా 
గారాబంగా పెరిగారు. కొంతకాలం విద్యాభ్యాసం కొనసాగించినా తరవాత 
శాస్త్రిగారి వ్యాపారాల్లో పాలుపంచుకున్నారు. వలిగొండ [గ్రామంలో ఉన్న 
భూములను చూసుకుంటూ శాస్త్రిగారికి "చేదోడుగా ఉన్నారు. పరిశోధనా 
కాలంలో, వ్యాపార రంగంలో ఊర్లకు వెళ్ళే సమయంలో కృష్ణగారు శాస్త్రివారి 
వెంట తరచు వెళుతుందేవారు. 


గోపాలకృష్ణగారి వివాహం వారి మేనమామ గోటూరి పాండురంగయ్య, 
విమలమ్మల పుత్రిక అలివేలుతో జరిగింది. వీరికి ముగ్గురు పుత్ర సంతానం. 
వారు ప్రవీణ్‌కుమార్‌, పవన్‌కుమార్‌, విష్ణుకుండిన శర్మ, _ 

ప్రథమ సంతానమైన ప్రవీణ్‌కుమార్‌. వీరు హైదరాబాద్‌లోని ఒక 
ప్రైవేటు కంపెనీలో అసిస్టెంట్‌ మేనేజరుగా పనిచేస్తున్నారు. వీరి వివాహం 
వారి మేనమామ గోటూరి సురేశ్‌, విజయల పుత్రిక సుచరితతో జరిగింది. 
వీరికి ఈమధ్యనే ఆరు మాసాలక్రితం పుత్రుడు కలిగాడు. గౌతమశాస్త్రిగా 

ఆతి 


పేరు నిర్ణయించారు. 


వీరిరెండవ కుమారుడు పవన్‌ కుమార్‌. వీరు డిగ్రీ పూర్తిచేసి 
వ్యాపారరంగంలో స్థి స్థిరపడ్డారు. 


మూడవ కుమారుడు విష్ణుకుండినశర్మ. వీరు హైదరాబాదులోని " 
ఇండియా ఇన్‌ఫోలైన్‌ అనే సంస్థలో టీం లీడరుగా ఉన్నారు. వీరిద్దరి వివాహాలు 
జరుగవలని ఉంది. శాస్త్రిగారికి విష్ణుకుండిన వంశీయులంటే చాలా 
అభిమానం. వారికి సంబంధించిన రెండు తామశాసనాలు మొదటగా వీరికి 
లభించినవి. వాటి ఆధారంగానే తెలుగుదేశ చరిత్రలో మరుగున ఉన్న చరిత్ర 
వెలుగు చూసింది. ఆ అభిమానంతోనే వారు తమ మనుమడికి విష్ణుకుండినశర్మ 
అని పేరు పెట్టుకున్నారు. 

శాస్త్రిగారి పెద్ద కుమార్తె సుధారాణిగారు. ఈమెను శాస్త్రిగారు తమ 
పెద్ద అక్కగారైన సుశీల, మార్కండేయశర్మగార్ల రెండవ పుత్రుడైన కొండూరు 
అమరేంద్ర శర్మకు ఇచ్చి వివాహం చేశారు. అమరేంద్రశర్మగారు సుల్తాన్‌ 
బజారులోని జయభారత్‌ బుక్‌డిపోను నిర్వహించేవారు. వారికి ఇద్దరు 
సంతానం. కూతురు లలిత, కుమారుడు సర్వేశ్వర శర్మ, కూతురు వివాహం 
అనంతపూర్‌ వాస్తవ్యులైన కేసరిగారితో వివాహం జరిగింది. ప్రస్తుతం వారి 
నివాసం ఉద్యోగరీత్యా బెంగుళూరు. వారికి ఒక కుమారుడు కలడు. 


శాస్త్రిగారి రెండవ కుమార్తె శాంత. వీరి తండ్రిగారి పోలికలు చాలా 
ఉన్నాయి. ఈమె వివాహము ఎదులాబాదు వాస్తవ్యులైన శ్రీ మోత్కురి 
కృష్ణమూర్తి, కమలమ్మల ప్రథమ పుత్రుడైన హరిబాబుగారితో జరిగింది. 
హరిబాబుగారు ప్రభుత్వ టీచరుగా పనిచేస్తున్నారు. వీరు వాస్తు, జ్యోతిష 
శాస్త్రంలో మంచి ప్రావీణ్యం కలవారు. ఇంట్లో పెద్ద కోడలిగా అన్ని బాధ్యతలను 
ఎంతో సమర్థవంతంగా నిర్వహించింది. వీరికి ముగ్గురు కూతుర్లు. రాధిక, 
సురేఖ, దీపిక. ముగ్గురు కూతుర్లు ఉన్నత చదువులు చదివారు. పెద్ద కుమార్తె 
రాధిక సివిల్‌ ఇంజనీరింగ్‌ పూర్తిచేసి అమెరికాలో ఎం.ఎస్‌. చేసింది. 
అక్కడే కాలిఫోర్నియాలో ఉద్యోగం చేస్తుంది. ఈమె వివాహం హైదరాబాదు 

వాస్తవ్యులైన శ్రీ రాజేష్‌గారితో జరిగింది. ప్రస్తుతం వీరి నివాసం దుబాయ్‌. 

హరిబాబు శాంతగార్ల రెండవ సంతానం సురేఖ. ఈ అమ్మాయి 
ఎం.బి. ఏ పూర్తిచేసి సికింద్రాబాద్‌ ఎస్‌.బి.ఐలో అసిస్టెంట్‌ మేనేజర్‌గా ఉద్యోగం 
చేస్తున్నారు. ఈమె వివాహం శాస్త్రిగారి చిన్నతమ్ముడైన సచ్చిదానంద మూర్తి 
చిన్నకుమారుడైన భిన్నూరి 'ప్రశాంత్‌కుమార్‌తో జరిగింది. ప్రశాంత్‌గారు 
ఉద్యోగరీత్యా బెంగుళూరులో ఉంటున్నారు. 

చిన్నకూతురు దీపిక ఎలక్షానిక్‌ ఇంజనీరింగ్‌పూర్తిచేసి అమెరికాలో 
ఎం.ఎస్‌. చేసి ప్రస్తుతం టెక్సాస్‌ స్టేట్‌లో ఎల్పాస్‌ సిటీలో పనిచేస్తున్నారు. 
వీరి వివాహం జరుగవలసి ఉంది. 

బి. ఎన్‌.శాస్త్రిగారి మూడవ పుత్రిక రాధిక. ఈమె పబ్లిక్‌పర్సనల్‌ 
మేనేజ్‌మెంట్‌, పొలిటికల్‌ సైన్స్‌లో ఎం.ఏ చేశారు. వీరి వివాహము 
హైదరాబాదు వాస్తవ్యులు శ్రీ కురవి వెంకటేశ్వర శర్మ దంపతుల చిన్న 
కుమారుదైన శ్రీనివాస్‌గారితో జరిగింది. శ్రీనివాస్‌గారు పొలిటికల్‌ సైన్సు 
లెక్సరర్‌. వీరు రామంతపూర్‌, వారాసిగుడ ప్రాంతాల్లో ఉన్న (ప్రైవేటు 
కళాశాలల్లో వనిచేన్తున్నారు. శ్రీమతి రాదికగారు అంబేద్కర్‌ 
ఓపెన్‌యూనివర్సిటీలో బి.ఎ. పొలిటికల్‌ విద్యార్థులకు పాఠాలు బోధిస్తున్నారు. 
. వీరికి కవిత కీర్తి అనే ఒక కూతురు కలదు. వారాసిగూడలోని ఒక పాఠశాలలో 
". పదవ తరగతి చదువుతున్నది. 


బి.ఎన్‌.శాస్త్రిగారి నాలుగవ కుమార్తె మనోహరి. ఈమె రాజాబహదూర్‌ 
మహిళా కళాశాలలో బి.ఎ. పూర్తిచేసి ఆర్ట్స్‌ కళాశాలలో తెలుగులో ఎం.ఎ 
పూర్తిచేసింది. ఈమె వివాహము నల్లగొండజిల్లా జువ్విగూడెం వాస్తవ్యులైన 
శ్రీసాగి జానకిరామశర్మ, స్వరాజ్యలక్ష్మిల చివరి సంతానమైన కమలాకరశర్మతో 
జరిగింది. కమలాకరశర్మగారు ఆర్ట్స్‌కళాశాలలో తెలుగు ఎం. ఏ పూర్తిచేసుకుని 
ఆచార్య ఎల్లూరి శివారెడ్డిగారి పర్యవేక్షణలో “ప్రాచీనాంధ్ర సాహిత్యంలో 
జ్యోతిష విజ్ఞానం” అనే అంశంగా పిహెచ్‌.డి పూర్తిచేసారు. వీరు చిన్నతనంలోనే 
తమ తాతగారు, తండ్రిగారి వద్ద జ్యోతిషాన్ని అభ్యసించారు. తెలుగువిశ్వ 

విద్యాలయంలో ఎం. ఎ. జ్యోతిషం పూర్తిచేసి అక్కడ పది సంవత్సరాలు 
పనిచేశారు. ప్రస్తుతం ఉస్మానియా విశ్వవిద్యాలయం తెలుగుశాఖ నిజాం 
కళాశాలలో అసిస్టెంట్‌ ప్రొఫెసర్‌గా పనిచేస్తున్నారు. 

శ్రీమతి మనోహరి కూడా తెలుగుశాఖలో శ్రీమతి సుమతీనరేంద్రగారి 
పర్యవేక్షణలో “ఆంధ్రదేశ శాసన సాహిత్యంలో స్త్రీ” అనే విషయాన్ని 
పరిశోధనాంశంగా పిహెచ్‌.డి పూర్తిచేసారు. ప్రస్తుతం వారు శాస్త్రిగారి మానస 
పుత్రిక అయిన “మూసీ” పత్రికకు పబ్లిషర్‌గా పత్రిక బాధ్యతలను చూసు 
కుంటున్నారు. వీరికి ఇద్దరు ఆడ సంతానం. కావ్యశ్రీ, తేజల్రీ. వారిద్దరు 
నగరంలోని శ్రీ సరస్వతీ శిశుమందిరంలో తెలుగు మాధ్యమంలో 9, 5 
తరగతులు చదువుతున్నారు. 


ఈవిధంగా శాస్త్రిగారి కుటుంబం శాఖోపశాఖలుగా విలసిల్లుతూ 
విద్వత్ముటుంబంగా ఖ్యాతి పొందింది. 


హాిన్తమోన అక్తనైంల్ర.. 


నిలువెత్తు శాసనం శాస్త్రి వ్యక్తిత్వం 


మారుమూల ప్రాంతాల్లో, (గ్రామాల్లో ఉన్న శిలా శాననాలు, 
దేవాలయాల్లో గోడలమీద ఉన్న అక్షరాలు ఎప్పుడూ ఎదురు చూస్తుంటాయట 
తమను వెలుగులోకి తెచ్చే వ్యక్తి కోసం. అటువంటి వ్యక్తి ఎదురుపడినప్పుడు 
ఆ శిలలు తమ చరిత్ర చెబుతాయట. అలా వాటి చరిత్రను వినే ఓపిక, శ్రద్ధ 
అందరికీ ఉండదు. ఉత్సాహంతో వాటి చరిత్రను లోకానికి అందించాలనే 
సదుద్దేశం కల వ్యక్తుల్లో శ్రీ బి.ఎన్‌. శాస్త్రిగారు ఒకరు. 

“శాస్త్రి నుడివితే ప్రతి మాటా శాసనమౌతుంది 
_ శాస్త్రి అడిగితే రాయైనా తన చరిత్ర చెబుతుంది” 


తొ " 
ఇది శాస్రిగారిని గురించి గంజి సత్యనారాయణగారి నిర్వచనం. 


నిలువెత్తు శాసనంలో చర్గిత్ర నిక్షిప్తమై ఉంటుందో, ఆ చరిత్రను కలిగి ఉన్న 
ఆ రాయి ఎంత ఉన్నతంగా ఉధటులకో, శాస్త్రిగారు కూడా అంతే. వారికి 
భేషజాలు లేవు. పెద్ద చిన్న తారతమ్యం లేదు. తనకంటే వయస్సులో పెద్దవారికి 
వినయంగా నమస్కరిస్తారు. చిన్నవారికీ వినయంగా నమస్కరిస్తారు. 
చిన్నవారిని స్నేపాతులుగానే భావిస్తారు. ఎవ్వరినీ వకవచనంతో 
సంబోధించరు. ఎంతటివారినైనా ఇట్టే తనతో కలుపుకుంటారు. వారి కష్టాలను 
అడిగి తెలుసుకుంటారు. సుఖాలను అనుభవించమంటారు. 


5 అడుగుల 6 అంగుళాల ఎత్తుతో తెల్లని నౌర్చట్‌ (లాల్చీ), ఖద్దరు 


02 శిలాక్షరశ్వాస శ్రీ బి.ఎన్‌.శాస్త్రి 


క్షరెశ్వా 
ధోవతీ ధరించి ఛామనభాయతో ఎల్లప్పుడూ స్మితవదనంతో ఉండే శాస్త్రిగారు 
మృదు స్వభావులు. ఈ మృదు స్వభావం వ్యక్తిత్తంలోనే పనిలో కాదు. 
పనిలో పడితే రాక్షసుడు కూడా జడుసుకుంటాడు. 

విషయ సేకరణకై వారి ఇంటికి వచ్చే పరిశోధకులను, విద్యార్థులను 
ఎంతో ఆప్యాయంగా ఆహ్వానించి, వారికి కావలసిన సమాచారం కంటే 
ఎక్కువే ఇచ్చి పంపిస్తారు. ఒకవేళ పుస్తకాలు కావాల్సివస్తే తన స్వంత పుస్తకాలైతే 
ఊరికే ఇచ్చేవారు. రిఫరెన్సు పుస్తకాలు ఇంటికి ఇచ్చేవారు కాదు. ఇక్కడే 
కూర్చొని రాసుకోండి. భోజనం చేయండి. ఇబ్బంది పడకండి అని చెప్పేవారు. 
ఎవరు ఎప్పుడు వచ్చినా విసుక్కోకుండా వారికి అవసరమయిన విషయాన్ని 
వివరించేవారు. ఆరోగ్యం బాగాలేదు అని ఇంట్లోవాళ్ళు చెబితే, నాకు బాగానే 
ఉంది. నేను మాట్లాడతాను అని లేచి కూర్చునేవారు. 


చిన్నతనంలోనే సొంత ఊరునుండి చదువు కోసం హైదరాబాదు 
చేరుకున్నారు. ఆ సమయంలో ట్యూషన్లు చెప్తూ చదువుకునేవారు. ఆ కొద్ది 
డబ్బుల్లోనే తండ్రిగారికి ఇబ్బంది కలగకూడదని కొంత పంపేవారు. వీరికి 
తమ తల్లిగారంటే అమితమైన (ప్రేమ. ఆమె పేరుమీదుగానే వారి ఇంటికి 
సరస్పతీ నిలయం అని పేరు పెట్టుకున్నారు. 
ఆడపిల్లలు అంటే వీరికి ఎక్కువ ఇష్టం. ఇంటికి శోభను కూర్చేది, 
కష్టసుఖాల్లో పాలుపంచుకునేది వారే అని ప్రేమ ఆప్యాయతలు ఆడపిల్లలకు 
మారుపేరని చెప్పేవారు. ఎవరైనా పరిశోధన నిమిత్తం ఆడపిల్లలు వస్తే 
ఇంట్లో పిల్లలతో సమానంగా “బేటా” అని పిల్చేవారు. ఆ పిలుపులోని 
ఆప్యాయతకు ఒకసారి పరిచయమైనవారు మళ్ళీ ఎప్పుడూ వారిని మర్చిపోరు: 
తాన గొప్ప పండితుడిని అని ఎప్పుడూ భావించేవారు. భగవంతుడు 
అవకాశం కల్పించాడు. దాన్ని నేను చేస్తున్నాను అనేవారు. 
=. చరిత్ర, శాసనాలు వీటి పేరెత్తితే చాలు వారికి పూనకం వస్తుంది. 
ముఖ్యంగా విష్ణుకుండినుల చరిత్రను చెప్పేటప్పుడు వారి కళ్ళలో మెరుపు 
చూడవల్సిందే. వారు చేసిన యజ్ఞ యాగాలు, దానధర్మాల గురించి కథలు 

కథలుగా చెప్తంటే సమయమే తెలియదు. 

అదేవిధంగా నిజాం నిరంకుశ పాలన గురించి, ఇత్తేహాదుల్‌ ముస్లిమీన్‌ 
సంస్థ గురించి, రజాకార్ల దురంతాల గురించి, ఖాసిం రజ్వీ క్రూరత్వం 
గురించి కథలు కథలుగా చెప్పేవారు. రావి నారాయణరెడ్డిగారి నాయకత్వంలో 
పనిచేసినప్పుడు జరిగిన సంఘటనలు, తెలంగాణ సాయుధ పోరాటం గురించి 
కళ్ళకు కట్టినట్లు చెప్పేవారు. 

ఇవన్నీ చెప్పాల్సిన అవసరం వారికి లేదు. కాని చరిత్రను పునశ్చరణ 
చేసుకోవడం వల్ల, కొత్తవారికి ఆ విషయాలను తెలియజేయడం నూతన 
ఉత్సాహం కలిగి ఇంకా ఎక్కువ కార్యక్రమాలు చేసేవారు. 

శాస్త్రిగారు ఎన్నో కష్టాలను అనుభవిస్తూ ప్రయాణాల్లో అడ్డంకులను 
ఎదుర్కొంటూ తెలంగాణ ప్రాంతంలోను, ఆంధ్రప్రాంతంలోనూ దాదాపు 
రెండువేల శాసనాలను ముద్రించారు. ఇందులో 400 శాసనాలు స్వయంగా 
శాస్త్రిగారు పరిష్కరించి ప్రథమంగా ప్రచురించారు. ఇంతటి ఘన విజయాన్ని 
సాధించిన శాస్త్రిగారు ఏ ఉత్తర భారతీయుడో అయితే ఆయనకు అనేక 
అవార్డులు, రివార్డులు దక్కి ఉందేవి. కాని ఏనాడు వాటికి ఆశపడలేదు. 


శాసనాల సేకరణలో కొన్ని సందర్భాల్లో స్వయంగా తానే పాఆ, 
గునపం పట్టుకొని త్రవ్వేవారు. భూమిలోపలికి కూరుకొని పోయిన 
శిలాశాసనాలను వెలికి తీసి వాటి ప్రతిబింబాలను సంపాదించేవారు. 
ఛాయాచిత్రాలను తీసి వాటిని భూతద్దం పెట్టుకొని చదివి అందులోని 
విషయాన్ని వ్రాసుకొని ముద్రించేవారు.... ఒకనానొాక సందర్భంలో 
శాసనాలను చదివి పాఠాలు నిర్ణయించడం కంటే ఊరూరా తిరిగి శాసనాలను 
సేకరించడం చాలా కష్టమైన పని అని అనేవారు. 


శాస్త్రిగారు తోటి రచయితలకు ముద్రణలో తోద్చడటమే కాకుండా 
వారికి ఆర్థికపరమైన సహాయం కూడా చేసేవారు. కొందరి గ్రంథాలను 
తానే ముద్రించి ఇచ్చేవారు. ఈ దాతృత్వం వారి రక్తంలోనే ఉంది. కేవలం 
రచయితలకే కాదు ఎవరికి అవసరమైతే వారికి సహాయం అందించేవారు. 

అది ఆర్థికంగా అయినా సరే హార్దికంగా అయినాసరే. 


వారు నారాయణగూడ నుంచి కాచీగూడలో కొత్త ఇల్లు కొనుకున్నారు. 
ఇల్లు బేరం లక్షరూపాయలకు కుదిరింది. అప్పుడు వారివద్ద ఒక్క రూపాయి 
కూడా లేదు. బయానా ఇవ్వడానికి కూడా డబ్బులు లేవు. కారు డడైవరును 
ఊరికి పంపించి, ఆముదాలు అమ్మించి కారుకు డబ్బులు ఇచ్చి, 500 
రూపాయలు అడ్వాన్సుగా ఇచ్చారు. లక్షరూపాయల ఇంటికి 500 అడ్వాన్సు 
ఇవ్వడం ఎవరివల్ల అవుతుంది. అంతటి గుండెధైర్యం, సాహసం చాలా 
అరుదుగా ఉంటాయి. ఆ ఇంటి యజమానురాలు వెళ్ళిపోతే బాధపడ్డుంటే 
ఇంకో ఇరవైవేలు ఎక్కువే ఇచ్చారు. ఇది వారి దాతృత్వానికి, సున్నిత మనస్తత్వానికి 
నిదర్శనం. 

పరిశోధనా పరంగా విశ్వవిద్యాలయంలో వీరికి అన్యాయం జరిగింది. 
అయినా ఎప్పుడూ ఎవరినీ తప్పు పట్టలేదు. తనకు ఇష్టం లేని పని చేయకుండా 
ఆగిపోయారు. కాని వారి ఒత్తిడికి లొంగి తన సిద్ధాంతాన్ని మార్చుకోలేదు. 

శాస్త్రిగారు అనేక సెమినార్లలోను, సమావేశాల్లోను ఆంధ్రుల చరిత్ర, 
భారతదేశ చరిత్రకు సంబంధించి అనేక కొత్త విషయాలు చెప్పేవారు. తమ 
ఉపన్యాస ధోరణితో సభలోని వారిని ఆకర్షించేవారు. చెప్పదల్చుకున్న విషయం 
నాలుకపైనే ఉండేది. కాని ఉపన్యాసం ఇచ్చేటప్పుడు పుస్తకాలు రిఫర్‌ చేయడం 
కాని, కాగితంపై వ్రాసి కాని చెప్పేవారు కాదు. కాని అనేక తేదీలు, రాజవంశాల 
వివరాలు, చారిత్రక సంఘటనలు, ఊర్లపేర్లు, ఆ ఊర్లో ఉండే వింతలు, 
విశేషాలు, వ్యక్తుల పేర్లు తడుముకోకుండా చెప్పేవారు. 

శాస్త్రిగారికి బంధుప్రీతి కూడా ఎక్కువనే చెప్పాలి. హైదరాబాదులో 
ఉన్న కారణంగా చిన్నతనం నుండి ఊర్లనుండి అనారోగ్యంతో వచ్చేవారు వీరి 
ఇంట్లోనే ఉండేవారు. రోజుల తరబడి వారికి కావలసినవి లేదనకుండా 
సమకూర్చేవారు. కొన్నిసార్లు బంధువుల అప్పులు తానే తీర్చేవారు. 

శాస్త్రిగారి వంటి శాసన పరిశోధకుడు, చరిత్రకారుడు, సాహిత్యవేత్త 
మనకు ఆంధ్రదేశంలో అరుదుగా కన్పిస్తారు. వీరి పరిశోధనను చూసి తోటి 

చరిత్రకారులే అసూయ చెందేవారు. మేము ఆ పనిని చేయలేకపోయామే 
అని. వారి సహృదయత, సచ్చీలం, స్నేహశీలం, పరిశోధనలో, రచనల్లో 
అంకితభావం, దీక్ష దక్షత, దృఢ సంకల్పాలు లక్షణాలుగా గల ఉత్తమ 
పురుషుడు శ్రీ బి.ఎన్‌. శాస్త్రిగారు. 

ఆరోగ్యం దెబ్బ తిన్నప్పటికీ అనుకున్న పరిశోధనా [గ్రంథాలు వెలికి 
తీయాలనే లక్ష్యంతో రాత్రి పగలూ కష్టించి పనిచేసేవారు. ఇది పరిశోధనపై 
వారికున్న మక్కువకు నిదర్శనం. 

శాస్త్రిగారు ఏ పని తలపెట్టినా అది భాదీ స్థాయిలోనే ఉంటుంది. 
వారు తాను పుస్తకాలను ప్రచురించి వాటిని అమ్మడం అనేది పరోక్షంగా 
సరస్వతీ దేవిని అమ్ముకుంటున్నట్లే అనేవారు. సరస్వతిని నమ్ముకోవాలి కాని 
అమ్ముకోకూడదనేది వారి సిద్ధాంతం. అందుకే వారు తమ స్వంత (గ్రామంలో 
దేవాలయ నిర్మాణ కార్యక్రమాన్ని ప్రారంభించారు. 


దేవాలయ నిర్మాణము 


వ్వక్తి ఎంత శక్తివంతుదైనా అతడికి దైవం తోడుంటేనే ఆ శక్తి 
సఫలీకృతమవుతుంది. దైవశక్తి లేకుంటే అతడు ఎంత బలవంతుదైనా 
గడ్జిపరకతో సమానమే. వ్యక్తి బలహీనుడైతే అతడికి దైవం తోడుంటే పర్వతాన్నైనా 
ఎత్తగలననే నమ్మకం ఉంటుంది. ఇది మానవ నైజం. దేవుడిని ప్రార్ధిస్తే 
ఎంతటి కష్టమైనా దూదిపింజలా ఎగిరిపోతుంది. 

అటువంటి కష్ట సమయం ఎవరికీ రాకూడదనీ అందరూ దైవభక్తిలో 
మునిగి తేలాలని, తమ సూను ల! వలిగొండలో శాస్త్రిగారు “హరిహర 
త్రిశక్తి” దేవస్తానం అనే పేరుతో ఆలయాల నిర్మాణాన్ని చేపట్టారు. ఈ 


శ / శి ల 
ఆలయాలు మూసీనది టో 1 'పారంభించారు. ఈ దేవాలయ 

మేథా దక్షిణామూర్తి, వల్లీదేవసేన సహిత సుబ్రహ్మణ్యేశ్వరుడు, సిద్ధి బుద్ధి 
సహిత గణపతి, లక్ష్మీ హయగ్రీవుడు, సూర్యదేవాలయాలు ఉన్నాయి. ఇవి 
కాక నవగ్రహాల ప్రతిష్టాపన కూడా ఉంది. త్రిశక్తి గర్భగుడిలో శ్రీచక్ర 
ప్రతిష్టాపన కూడా జరుగుతుంది. ఇక్కడ ప్రతిష్టించబోయే శివలింగం మరకత 
లింగం. శాస్త్రిగారు 1980లో ఈ దేవాలయాల నిర్మాణం ప్రారంభించారు. 
వారివద్ద డబ్బు ఉన్న సమయంలో అక్కడ పని జరిగేది. లేనిచో పని 
ఆగిపోయేది. ఆవిధంగా అనేక సంవత్సరాలనుంచి పని జరుగుతూ, ఆగుతూ 
మొత్తానికి శాస్త్రిగారి మరణంతో పూర్తిగా ఆ నిర్మాణ కార్యక్రమాలు 
ఆగిపోయాయి. 

కాని వారి సంకల్పబలం చాలా గొప్పది. అందుకే వారు పూర్తిచేయ 
లేకపోయిన ఆ దేవాలయాల నిర్మాణం ఆ భగవంతుడు పూర్తి చేయించడానికే 
కంకణం కట్టుకున్నాడు. శాస్త్రిగారి కుటుంబసభ్యులు, కుమారుడు గోపాలకృష్ణ, 
అల్లుడు సాగి కమలాకరశర్మలు కలసి 'వేద సంస్కృతి పరిషత్‌ అనే పేరుతో 
ఒక (టన్ఫును ఏర్పాటు చేని దాని ద్వారా ఆలయాల నిర్మాణం 
పూర్తికావించాలనే దృఢ సంకల్పంతో ఉన్నారు. 

అందుకు గాను ఆలయాలలో మూల విరాట్టుల విగ్రహాలు తిరుపతి 
నుంచి దాతల సహాయంతో తీసుకురావడం జరిగింది. అదేవిధంగా 
ఉత్సవమూర్తులు కూడా ఉన్నాయి. ఇక వారికి గుడులు పూర్తికావడమే 
తరువాయి. 

మొత్తం 64 స్తంభాలతో ప్రదక్షిణాపథంతో కూడిన మహా మండపం 
నిర్మాణం కావలని ఉంది. “హరిహర త్రిశక్తి నవావరణాలయాలు 
ఎండోన్‌మెంట్‌ డిపార్ట్‌మెంట్లో స్థపతిగా పనిచేసిన శ్రీ వల్లినాయగం గారి 
పర్యవేక్షణలో పూర్తి కాబోతున్నాయి. 

దక్షిణభారతదేశంలో ఎక్కడా లేనివిధంగా ఒకే పీఠంపై ముగ్గురు 
అమ్మవార్లను ప్రతిష్టించడం ఇక్కడి విశేషం. సమీప భవిష్యత్తులో వలిగొండ 
(గ్రామంలోని ఈ హరిహర త్రిశక్తి దేవాలయం శ్రీవిద్యాపురంగా విలసిల్లి 
ఎంతో మహిమగల క్షేత్రంగా విరాజిల్లబోతుంది. 

. శ్రీశ్రీశ్రీ జగద్గురు పుష్పగిరి శంకరాచార్య మహాసంస్థానాధిపతులు 
శ్రీమదభినవోద్దండ శ్రీ విద్యాన్సృసింహ భారతీ స్వామివారు : 

“బి. యన్‌. శాస్త్రిగారు మాకు చిరపరిచితులు. మాకే కాదు చరిత్రపై దృష్టి 
కలిగి, చరిత్రను గూర్చి తెలుసుకోదలచిన వారికి వారు ఎన్నడూ అపరిచితులు 
కారు..... కాలగర్భంలో అంతర్జితమై కన్నులకగుపడని చారిత్రక విశేషాలను 
పరిశీలించి పరిశోధించి తనదైన శైలిలో ఆంధ్రప్రజలకు అందించి తన కర్తవ్యాన్ని 
పూర్తిచేశారు. 

వారు ఈ భారత చరిత్రనేమిటి, నేను పదోన్నతి పొంది స్వర్లోక చరిత్రను 
మీ కెటింగింపచేస్తానని వారు స్వర్గానికి వెళ్ళిపోయారు. ఆలోక వాసులకు చరిత్రను 
బోధిస్తూ ఆత్మశాంతిని పొదియుందురు గాక! 


త్రిదండి శ్రీశ్రీమత్‌ భక్తి సుధీర దామోదర మహరాజ్‌, శ్రీరామానంద గౌడీయ 
మఠం, కొవ్వూరు 

శాస్త్రిగారు ఇతర పండితుల వలె గాక సారగ్రాహులై తమ విద్య ద్వారా 
దేశీయ, ప్రాంతీయ చరిత్ర, శాసనాలను పరిశోధనలు చేస్తూ ఎన్నియో రహస్య 
సత్యములను వెలికి తీసి, తన కుటుంబ పోషణకై ఎంతమాత్రము వెచ్చించక 
శిథిలావస్థయందున్న దేవాలయముల జీర్టోద్ధరణ, తమ గ్రామమందలి నదీతీరమున 
దేవాలయము నిర్మాణము, పేద విద్యార్ధులకు సహాయ కార్యముల వంటి 
పారమార్థిక, సామాజిక సేవలను చేసిరి. శాస్త్రిగారు నిరాడంబరమైన దాతృత్వము 
గల ఒక జ్డాన భాండారము. 

ఆచార్య బిరుదురాజు రామరాజు 

ఇతఃపూర్వం ఏ శాసన పరిశోధకులు, ఏ శాసన సంగ్రహీత చేయని 
పని నరసింహశాస్త్రి ఒక్కడు సాధించాడు. పదిమంది కొమ్ములు తిరిగిన చారిత్రక 
పరిశోధకులు కలిసి చేయజాలని పని ఈ బక్కపలుచని బాపడు చేసినాడు. వందల 
సంఖ్యలో వ్యాసాలు ప్రకటించాడు. రేయింబవలు కాలుకు బలపం కట్టుకొని 
తిరిగి తిరిగి బక్కపలుచని శరీరం శిథిలమైనది. నీవు చేయవలసిన పని 
పూర్తిలైనదంటూ దైవం నరసింహశాస్త్రిని శాశ్వత విశ్రాంతి ధామానికి 
తీసుకుపోయింది. అతడు నా శిష్యుడని చెప్పుకోవడం నాకు గర్వకారణం... 
అందుకే “శిష్యాదిచ్చేత్‌ పరాజయం”. అన్నారు. 
ఆచార్య జి.వి.సుబ్రహ్మణ్యం 

బి.ఎన్‌. శాస్త్రిగారు ఉత్తమమైన ఉన్నతమైన పరిశోధకలు. వారు నాకు 
ఆత్మీయులు. మేమంతా అన్నగారుగా వారిని భావిస్తాం. వారి వాత్సల్యం కూడా 
అటువంటిదే. వారు. చతుర్ముఖ బ్రహ్మలాగా ఇఒరిత్ర సృష్టి చేస్తారు. మా అన్నగారి 
పరిశోధనా వ్యక్తిత్వం బహుముఖీహమైంది. 
డా| శ్రీరంగాచార్య 

జననాంతర సౌహదాని.... మహాకవి భవభూతి చెప్పిన ఈ వాక్యం వలే 
కొద్దిమందిలో ఒకరు భిన్నూరి నరసింహశాస్తిగారు. ఆబాల వృద్ధ పర్యంతం 
జనాన్ని అనురాగంతో ఆప్యాయతతో నిండు మనస్సుతో పిలిచి దరిచేర్చుకొని 
సంభాషించడం శాస్త్రిగారి ప్రత్యేకత... 

ఎందరో పెద్ద వ్యక్తులు పెద్దహోదాలో ఉన్న వ్యక్తులు శాస్తిగారింటికి వచ్చి 
కూర్చిని మాట్లిడిపోతుంటే అది చారుదత్త గృహం అనిపించేది. ఆయన ఎవరినీ 
ఏమీ కోరలేదు. వారి కృషికి ప్రభుత్వం గుర్తింపు లేదు. కనీసం గౌరవ డాక్టరేట్‌ 
కూడా ఈయలేకపోయింది. విశ్వ విద్యాలయాల బిరుదల సంతర్పణకు శాస్త్రిగారి 
రచనలు - వారు చేసిన కృషి సరిపడలేదు. 

ఈవిధంగా పలువురు ప్రముఖులు తామెరిగిన శాస్త్రిగారి గూర్చి 


అ ప్రాయపడ్డారు. ఇంకా స్వయం వ న్వకుడు, స్పేహశీలి అంటూ కోవెల సుప్రసన్న; 
నమూ ఠా లో 

బహుముఖ (ప్రజ్ఞాశాలి అంటూ బి.ఎన్‌. రెడ్డి; అలుపెరుగని శాసన చరిత్ర 
పరిశోధకుడు అంటూ పైళ్ళ సుదర్శన్‌రెడ్డి, కర్మయోగి అంటూ ఆచార్య ముదిగొండ 

